

UNIVERSAL  
LIBRARY

**OU 192210**

UNIVERSAL  
LIBRARY







टिळक महाराष्ट्रविद्यापीठ-ग्रंथमाला ६

टिळक महाराष्ट्र विद्यापीठानें वाङ्मयपारंगत ( एम्. ए. ) पदवीं  
करितां मान्य केलेला

## ऋग्वेदकालीन सांस्कृतिक इतिहास

---

लेखक

चिंतामण गणेश काशीकर,  
वाङ्मयपारंगत

---

प्रथमावृत्ति १९३५

---

किंमत दोन रुपये

प्रकाशक—

स. के. भावे, कार्यवाह,  
टिळक महाराष्ट्र विद्यापीठ,  
सदाशिव पेठ, पुणे नं. २

मुद्रक—

गो. व. जोशी,  
आनंद मुद्रणमंदिर, सदाशिव पेठ,  
पुणे नं. २

## भूमिका.



टिळक महाराष्ट्र विद्यापीठाची वाङ्मयविशारद-पदवीपरीक्षा संस्कृत विषयांत उत्तीर्ण झाल्यानंतर पुढील अभ्यासाकरितां कोणता विषय घ्यावा असा प्रश्न पडला. जुना असूनहि ज्याचा अर्वाचीन दृष्टीनें अभ्यास करतां येईल असा विषय निवडणें जरूर होतें. या दृष्टीनें विचार करतां वेदवाङ्मय हा एकच विषय असा आढळला कीं, ज्यांत अर्वाचीन दृष्टीनें अभ्यास करण्यास पुष्कळ अवसर आहे. तेव्हां ऋग्वेदाचा संस्कृतिदृष्ट्या अभ्यास करून वाङ्मयपारंगत-पदवीपरीक्षेकरितां प्रबंध लिहवा असें ठरविलें. त्याप्रमाणें या विषयाचा दोन अडीच वर्षे अभ्यास केला आणि प्रबंध लिहून गेल्या वर्षी विद्यापीठास सादर केला, तो विद्यापीठाकडून मान्यहि करण्यांत आला तोच आज पुस्तकरूपानें विद्यापीठाकडून प्रकाशित करण्यांत येत आहे.

प्रथमच ही गोष्ट सांगितली पाहिजे कीं, ऋग्वेदकालाचा हा इतिहास संपूर्ण आहे असें समजण्याचें कारण नाहीं. याला अनेक कारणे आहेत. ऋग्वेदाचा अर्वाचीन दृष्टीनें अभ्यास सुरू होऊन एक शतक लोटलें तरी ऋग्वेदाचा संपूर्ण आणि खरा अर्थ अद्यापि उलगडलेला नाहीं; आणि तो केव्हां उलगडेल. हेंहि कोणी सांगूं शकणार नाहीं. अर्थात् अशा स्थितीत ऋग्वेदकालीन इतिहास लिहिण्याचा प्रयत्न कोणीहि कितीहि कसोशीनें केला तरी तो अपूर्ण आणि सद्दोषच रहाणार.

तथापि आज ऋग्वेदाचें आणि ऋग्वेदकालासंबंधींचें ज्ञान ज्या मर्यादेपर्यंत पोषलें आहे तेथपर्यंत जाऊन इतिहास लिहावयाचा झाला तरीसुद्धां किती तरी अभ्यास व्हावयास पाहिजे. संस्कृतशास्त्रां संबंध असलेल्या जगांतील सर्व भाषांचा भाषाशास्त्राच्या दृष्टीनें अभ्यास, आर्यसंस्कृतीच्या समकालीन आणि तिच्याशीं संबद्ध असलेल्या इतर संस्कृतींचा अभ्यास, मानववंशशास्त्र, पुरातत्त्वशास्त्र, ज्योतिषशास्त्र इत्यादि शास्त्रांचा अभ्यास इतकी पूर्व तयारी झाल्यानंतरच ऋग्वेदकालाचा सापेक्ष संपूर्ण इतिहास लिहितां येईल. याकरितां या विषयावर इंग्रजी, फ्रेंच व विशेषतः जर्मन इत्यादि युरोपीय भाषांमध्ये आजपर्यंत जें वाङ्मय प्रसिद्ध झालें आहे तें सर्व अभ्यासावयास पाहिजे. कारण वेदवाङ्मय हें आपलें असूनहि त्याचा सर्वांगीण अभ्यास त्यानींच आपल्यापेक्षां किती-तरी पटीनीं अधिक केला आहे. त्यांचे प्रयत्न पाहूनच अलीकडे गेल्या पन्नास वर्षांत हिंदुस्थानांत प्राचीन वाङ्मयाचा अभ्यास थोडाथोडा होऊं लागला आहे. तेव्हां इतकी साधनसामुग्री संपादन करणें हें दीर्घ कालावधीचें काम आहे. दोनतीन वर्षांच्या अल्पकालांत अर्थात्च तें होणें शक्य नाहीं. तथापि इंग्रजीमध्ये या विषयासंबंधीं जें वाङ्मय उपलब्ध आहे त्याचा बराचसा उपयोग प्रस्तुत प्रबंधांत करण्यांत आला आहे. ( वाचलेल्या किंवा उपयोगांत आणलेल्या ग्रंथांची यादी पुस्तकाच्या शेवटीं जोडली आहे ).

पदवी घेतल्याबरोबर एखाद्या विषयाचा स्वतंत्र आणि संशोधनपूर्वक अभ्यास करण्याची पात्रता येते असे मला वाटत नाही. ज्या विषयाचा अभ्यास करावयाचा त्याची पूर्वतयारी झाल्यानंतर पुढील अभ्यास त्या विषयाच्या विद्वानाच्या देखरेखीखाला ह्याणे आवश्यक आहे. तरच तो अभ्यास सुसूत्र आणि परिपूर्ण होऊन त्यांत संशोधन होऊ शकेल. पाश्चात्य देशांत आणि इतर सर्वत्रहि उच्च पदवी घेतल्यानंतर सुद्धा संशोधनपूर्वक प्रबंध लिहावयाचा झाल्यास विद्वानांच्या देखरेखीखाली अभ्यास करावा लागतो. अशा प्रकारचे दिग्दर्शन मला मिळू शकले नाही, आणि निवडलेल्या विषयाचा अभ्यास माझा मलाच स्वतंत्रपणे करावा लागला. अर्थात् या पुस्तकांत कांहीं नवीन संशोधन आढळेल अशी अपेक्षा वाचकांना करतां यावयाची नाही.

वेदकालीन इतिहासासंबंधी मराठीत थोडेंसे वाङ्मय उपलब्ध आहे; परंतु ऋग्वेदकालाचा संस्कृतिदृष्ट्या ऊहापोह करणारे स्वतंत्र असे पुस्तक मराठी वाङ्मयांत हें पहिलेंच आहे असे वाटते. या दृष्टीने ज्यांचा या विषयाशी परिचय केवळ मराठीतूनच झाला आहे. किंवा व्हावयाचा आहे, त्यांना हें पुस्तक उपयुक्त वाटेल अशी अपेक्षा आहे. हिंदूंच्या आय धर्मग्रंथांपैकी पहिला आणि महत्त्वाचा ग्रंथ म्हणून सामान्य वाचक ऋग्वेदाकडे आदर, गूढत्व आणि कुतूहल अशा संमिश्र भावनेनें दुरूनच दृष्टिक्षेप करीत असतो. या पुस्तकांने त्याचा ऋग्वेदाशी आणि तत्कालीन वातावरणाशी बराच परिचय होऊन त्याची दूरत्वाची भावना बरीच कमी होईल.

बनारस हिंदु विश्वविद्यालयांतील डॉ. प्राणनाथ यांनी प्राचीन हिंदी संस्कृतीसंबंधी एक लेखमाला नुकतीच ७ जुलै १९३५ पासून ' इलस्ट्रेटेड वीक्ली ऑफ इंडिया ' मध्ये सुरू केली आहे. अर्थात् त्यासंबंधीचा विचार पुस्तकांत करतां आला नाही. त्यांचें विधान असे आहे की, प्राचीनकाळी इ. पू. ४००० या कालांत इजिप्त ते उत्तर हिंदुस्थान या प्रदेशांत सुमेरियन लोकांची वसति होती. उत्तर हिंदुस्थानांतील पोटभाषा या प्राचीन सुमेरियन भाषेतून निघालेल्या आहेत, संस्कृत भाषा ही सुमेरियन, फोनीशियन, इजिप्शियन इत्यादि भाषांच्या मिश्रणापासून बनलेली आहे- ऋग्वेद हा एक सुमेरियन इतिहासाचा ग्रंथ आहे. कारण त्यामध्ये सुमेरिया आणि इजिप्त यांतील प्रांत, शहरे आणि तेथील इ. पू. ४००० ते इ. पू. १००० या कालांतील राजे यांचा उल्लेख आलेला आहे.

डॉ. प्राणनाथांच्या या विधानास संपूर्ण उत्तर द्यावयाचें झाल्यास सुमेरिया, इजिप्त इत्यादि देशांतील इतिहास त्यांच्या भाषेसह आणि लिप्यांसह निरीक्षायाम पाहिजे. परंतु वरवर पाहिल्यास सुद्धा त्यांचें विधान चुकीचें असल्याचें दिसून येणार आहे. त्यांनीं दर्शविलेल्या शाब्दिक साम्यांना भाषाशास्त्राचा निकष लावला पाहिजे. भाषाशास्त्राच्या दृष्टीने शब्दांची स्थित्यंतरे यदाकदाचित् सत्य ठरली तरी सुद्धा केवळ शब्दसाम्यावरून एवढा मोठा सिद्धान्त काढणें घाष्ट्याचेंच म्हटलें



पाहिजे. ऋग्वेदांतील जेवढ्या शब्दांचें साम्य आढळलें तेवढे शब्द म्हणजे कांहीं संस्कृत भाषा नव्हे, त्या शब्दाव्यतिरिक्त इतर हजारों शब्द आणि मुख्यतः व्याकरण यांच्या भिन्नत्वाची व्यवस्था कशी लावावयाची हा महत्त्वाचा प्रश्न आहे. ऋग्वेद हा सुमेरियन इतिहासाचा ग्रंथ आहे असें म्हटलें तर सुमेरियाचा त्रोटक परंतु सुसूत्र इतिहास त्यांत सांपडायचास पाहिजे. तसा तो त्यांनीं दाखवून दिला तर त्यांचें म्हणणें मान्य करावें लागेल. सुमेरियन शहरें आणि राजे यांच्याशीं तुल्य दिसणारे (!) कांहीं शब्द ऋग्वेदांत इतस्ततः विखुरलेले आढळले म्हणजे कांहीं सुमेरियाचा इतिहास ऋग्वेदांत सांपडला असें सिद्ध होत नाहीं. ज्या राजांची नांवे त्यांना ऋग्वेदांत आढळलीं आहेत त्यांचा काळ इ. पू. ४००० ते इ. पू. १००० असा तीन हजार वर्षांचा आहे. म्हणजे इ. पू. १००० नंतर ऋग्वेदांतील मंत्रांची निर्मिति झाली कीं तीन हजार वर्षांच्या कालांत मंत्ररचना होऊन त्यांचें ग्रथन इ. पू. १००० नंतर झालें ? पहिला विकल्प खरा मानला तर भाषाशास्त्र, ज्योतिषशास्त्र आणि इतर महत्त्वाची शास्त्रे यांनीं ठरविलेल्या ऋग्वेदकालाला अजिबात फांटा वसतो. दुसरा विकल्प खरा मानला तर तीन हजार वर्षांच्या प्रचंड कालांत मंत्रांच्या भाषेत केवढा तरी फरक पडावयास पाहिजे होता ! एवढ्या मोठ्या कालांत भाषेमध्ये कांहीं फरक झाला नाहीं हें विधान भाषाशास्त्राच्या अगदीं विरुद्ध आहे. या दुसऱ्या विकल्पामध्ये आणखी एक आपत्ति अशी येते कीं, तीन हजार वर्षांच्या काळांत हे मंत्र ग्रंथरूपाने संगृहीत कसे केले गेले नाहींत ? आणि इतका दीर्घकालपर्यंत विस्मृति राहिलेले हे मंत्र इ. पू. १००० पर्यंत टिकले तरी कसे ? अशा प्रकारचे अनेक महत्त्वाचे आक्षेप डॉ. प्राणनाथांच्या या नवीन उपपत्तीवर येत असल्यामुळे ती विचारार्ह आहे असें वाटत नाहीं.

या पुस्तकाला ' ऋग्वेदकालीन संस्कृतिक इतिहास ' असें नांव दिलें आहे; त्या-संबंधाने विशेष सांगण्यासारखें कांहीं नाहीं. हा ऋग्वेदकालीन इतिहास आहे, हें स्पष्टच आहे. आतां संस्कृति या शब्दांत कशाचा अंतर्भाव होतो असें विचारण्यापेक्षा कशाचा अंतर्भाव होत नाहीं असें विचारणेंच सयुक्तिक होईल. तेव्हां मंत्रकर्त्या ऋषींच्या पूर्व-पीठिकेपासून रचनाकाल संपेपर्यंतच्या कालाचें सर्व दृष्टींनीं अवलोकन या पुस्तकांत केलेलें आहे. यांतील वराचसा भाग वाचकांस साहजिकच नीरस वाटण्याचा संभव आहे. तथापि समाजाच्या बाल्यावस्थेकडे कुतूहलपूर्वक पाहणारास त्यांत थोडासा तरी वाचनीय भाग आढळेल अशी आशा आहे. ग्रंथांतील मजदुराची संपूर्ण कल्पना यावी म्हणून ' अनुक्रमणी ' सविस्तर दिली आहे. प्रत्येक परिच्छेदांतील मजदूर चटकन् ध्यानांत यावा म्हणून त्याचा सारांश परिच्छेदाच्या प्रारंभी कोपण्यांत दिला आहे. शेवटीं सूचि जोडलेली आहे. अशा रीतीनें पुस्तक शक्य तां उपयुक्त करण्याचा प्रयत्न केला आहे.

या प्रबंधाच्या लेखनाच्या कामीं अनेक ग्रंथकारांच्या बहुमोल अभ्यासाचा मी

उपयाग करून घेतला आहे; तेव्हां त्यांचे आभार प्रथम मानले पाहिजेत. वैदिक संशोधन मंडळ पुणे, भारत इतिहास संशोधक मंडळ पुणे आणि सर परशुरामभाऊ कॉलेज पुणे, या संस्थांच्या चालकांनी आपल्या ग्रंथसंग्रहांचा उपयोग करण्याची परवानगी दिल्याबद्दल त्यांचा मी आभारी आहे. टिळक महाराष्ट्र विद्यापीठाने माझा प्रबंध पुस्तकरूपाने प्रकाशित केल्याबद्दल त्यांचेही आभार मानणे माझे कर्तव्य आहे. शेवटी, मतभिन्नत्वाला भरपूर वाव असणाऱ्या या पुस्तकाच्या बाबतीत नीरक्षीरविवेक आचरण्याबद्दल वाचकांना विनवून ही 'भूमिका' समाप्त करतां.

मिति आपाठ शु॥ १५ शके १८५७  
पुणे. ता. १६-७-१९३५

}

चिं. ग. काशीकर

## प्रस्तावना

श्रीयुत चिंतामण गणेश काशीकर 'टिळक' विद्यापीठांतून उत्तर्ण झालेले 'वाङ्मयविशारद' ह्यांनीं त्याच विद्यापीठातर्फे होणाऱ्या वाङ्मयविषयांतील 'पारंगत' परीक्षेकरितां 'ऋग्वेदकालीन सांस्कृतिक इतिहास' हा उत्कृष्ट निबंध लिहून 'वाङ्मयपारंगत' ही पदवी मिळविली. हा निबंध आतां छापून प्रसिद्ध होत आहे म्हणून त्याला उपोद्घात ह्या दृष्टीनें चार शब्द मी लिहावे अशा इच्छा श्री. काशीकर ह्यांनीं मजजवळ प्रदर्शित केली तेव्हां मला थोडे संकट पडलें. वैदिक वाङ्मयाचा थोडाबहुत अभ्यास जरी मजकडून झाला असला तरी पारंगत विषयक निबंधाला प्रस्तावना लिहिण्याइतका त्या विषयांत मी 'पारंगत' नाही असें माझे मन मला सांगत आहे; तथापि लेखकानें स्वतः प्रस्तावना न लिहिण्याची जी प्रथा हल्लीं पडली आहे तिला अनुसरून आणि विवाहसमारंभांत अक्षत देऊन निमंत्रण करण्याचें कार्य दुसऱ्याकडूनच करवावें लागतें इकडे लक्ष पोहोचवून प्रस्तावनारूपांनै प्रस्तुत चार शब्द लिहीत आहे.

प्रकृत निबंधाप्रमाणें ऋग्वेदकालीन समाज संस्कृतीचें यथातथ्य चित्र मनश्चक्षुं पुढें उभें करणारा ग्रंथ मराठीतच काय, परंतु इंग्लिश भाषेंतहि माझ्या अवलोकनांत आला नाही. ह्या निबंधाची भाषा प्रौढ तर आहेच पण विवेचनहि फारच मार्भिक असल्यानें जिज्ञासूंना तर हा निबंध उत्तम रीतीनें मार्गदर्शक आणि बोधप्रद होईल अशी खात्री वाटते. निबंधकारांच्या मताशीं माझीं मते सर्वस्वीं नाहीत तरी बऱ्हांशीं जुळतीं अशींच आहेत. मतभिन्नता ही कोठेंहि असावयाचीच. भगवद्गीतेसारख्या सुगम ग्रंथाच्या अर्थासंबंधानें, धोरणासंबंधानें आणि तत्त्वासंबंधानें तीव्र मतभेद माजलेले आपण पाहतो; तेथें ऋग्वेदासारख्या अत्यंत प्राचीन आणि भाषादृष्टीनें अतिशय कठिण अशा ग्रंथाच्या अर्थासंबंधानें किंवा तत्कालीन संस्कृतिसंबंधानें बराच मतभेद झाला असता तरी त्यांत काहींच आश्चर्य नव्हतें. वैदिक वाङ्मयावर इंग्लिश, फ्रच, आणि जर्मन इत्यादि भाषांतून शेंकडो ग्रंथ आणि तेहि अत्यंत विस्तृत असे आज उपलब्ध आहेत. वैदिक व्याकरण, वैदिक कोश, वैदिक विचारसरणी, वैदिक यज्ञमार्ग, वेदांचा कालनिर्णय अशा प्रत्येक मुद्द्याचें सांगोपांग विवरण करणारे ते ग्रंथ आहेत; त्यांत मॅक्समुल्लर, रोट, लुडविग, गेल्डनेर, प्रासमान, हिलेब्रांट, बर्नह, म्युडर, वेबर, मॅकडोनेल, ओल्डेनबर्ग, थ्रेडर, विंटरनिड्स आणि आपलेकडे लो० टिळक, श्री. पावगी, श्री. चिंतामणराव वैद्य, श्री. अनुलचंद्र, अय्यंगार इत्यादि अनेक विद्वानांनीं शेंकडो ग्रंथ लिहिले असतां मी श्री. काशीकर ह्यांच्याच ह्या छोट्या निबंधाची शिफारस केली हा अतिशयोक्तीचाच एक प्रकार आहे असें देखील पुष्कळांस वाटेल. पण माझ्या म्हणण्याचा मुद्दा इतकाच की, सर्व गोष्टींचें

‘ थोडक्यांत ’ प्रमाणबद्ध आणि सुलभ असे विवेचन ह्याच निबंधांत आढळेल; आणि तज्ज्ञ होण्यासाठी कोणकोणत्या ग्रंथांचे परिशीलन केले पाहिजे हेहि अभ्यासूच्या घ्यानांत येईल.

ऋग्वेदासंबंधाने पहिली नव त्यांतील शब्दांच्या अर्थाची होय. पेशः, शर्धः, यामन्, घृषुः, अजमन्, सहः, रविः, अरावन्, वाजं, ऋनम्, तुविद्युन्नः, असे अनेकच काय पण शेंकडों शब्द व्युत्पन्न संस्कृतज्ञांसहि अपरिचित असतात. वैदिक भाषा ही एक निराळीच भाषा आहे. इंग्लिशमध्ये ज्याप्रमाणे ‘ स्पेन्सर ’ची ‘ फेरी-कॉन,’ मराठीमध्ये जशी ‘ ज्ञानेश्वरी,’ त्याचप्रमाणे संस्कृतांत ऋग्वेदांहिता हा ग्रंथ अत्यंत जुनाट आहे. ऋग्वेदांहितेंतील सूक्ते कमीत कमी ६००० वर्षापूर्वीची आहेत असे लॉ० टिळक आणि बोनचे प्रो० याकोबी ह्यांनी सप्रमाण सिद्ध केले; असे असूनहि अजून त्याला युरोपियन तज्ज्ञांची ठाम संमति मिळाली नाही, बरिचशी मिळाली आहे. कारण तज्ज्ञ म्हणविणाऱ्या किंवा तज्ज्ञ समजल्या जाणाऱ्या युरोपियन विद्वानांची विचारसरणीच अशी की, ग्रीक संस्कृतीपेक्षा वैदिक संस्कृति श्रेष्ठ तर राहोच पण प्राचीनहि ठरतां उपयोगी नाही. हा दृष्ट नव्हे, हा स्वभाव आहे. त्यांना इजिप्शन, अशोरियन व ग्रीक संस्कृतींचे जितके कोडकौतुक वाटते, तितके ते हिंदुसंस्कृतीविषयी वाटत नाही. काहीं सन्मान्य अपवाद वगळले तर युरोपियन मन हे संकुचित अशा राष्ट्रीय वृत्तीचे असते, व त्याच मार्गाकडे त्याची प्रवृत्ति असते. हीच गोष्ट आपल्या इकडील शोधकांस माहीत नाही. त्यामुळेच आपल्या इकडाल बरेच विद्वान युरोपियन विचारसरणीतील दोषांनाच बळी पडतात. उदाहरणार्थ, केल्टिक, जर्मन, सॅक्सन, लेटिश रशियन इत्यादि भाषांचे नाते संस्कृत भाषेशी बळेच जोडण्यांत येत असते ते आपल्या इकडील मंडळी सरळपणे मान्य करतात. ऑल्टेरतुम्स्कंड, गेस्सेलशाफ्ट, कुल्टुर अशा तऱ्हेचा शब्दसमूह वापणारा जर्मन, बाँ-जूद-मसिए त्रवा व्हाँययाँशेर त्रूव्हेर्त यूँ ट्रेजॉर असे बोलणारा फ्रेंच, ह्यांच्या भाषेशी संस्कृतचा संबंध बेलाशक जुळवून देतात हे केवढे आश्चर्य ! दहा-पांच शब्द एका भाषेतून दुसऱ्या भाषेत जातात. लॅटिन व ग्रीक भाषांच्या द्वारा गेलेले पांच पंचवीस संस्कृत शब्द फ्रेंच मध्ये आढळतात. परंतु लॅटिन व ग्रीक भाषेत मात्र संस्कृतशी उच्चाराने व अर्थाने समान अशा शब्दांचा भरणा अधिक आढळतो. म्हणून त्यांचा संबंध संस्कृतशी जोडणे एकवेळ क्षम्य ठरेल. जोअॅन ( जीवः ), बाँयॅस ( वायुः ), बगॅस ( भारः ), फॉनॉस ( मानुः ), फॉस्फरस् ( भास्वरः ), सॉकतिस ( सुक्रतुः ) अॅरिस्टॉस ( अदिष्टः=अभंगः ), हेलियॉस ( सूर्यः ), हिम्न ( हिमः ), युफोनी ( सुभाषिः ), हैप्लॉस ( स्वप्नः ), ह्याप्रमाणे बरेच ग्रीक शब्द संस्कृतशी अर्थोच्चाराने सहज जुळतेसे दिसतात. ग्रीक भाषेची व्याकरणदृष्ट्या रचनाहि संस्कृतशी जुळती आहे. तशीच गोष्ट लॅटिनची. पर्सोना. ( पुरुष ), मोडेयम् ( मध्यम ), मॉर्टिस्

( मृत्युः ), सर्पट ( सर्पः ), न्युबिस् ( नभः ) असे अनेक लॅटिन शब्द संस्कृतशी साम्य पावतात. परंतु ह्या भाषांचा संस्कृतशी जन्यजनकभाव नाहीच, पण भगिनीभावहि असेल कीं नाही, ह्याची शंका आहे. संस्कृतशी-वैदिक संस्कृतशी खरा भगिनीभाव झेंद भाषेचा आहे. जर्मन-रशियनचा जर संस्कृतशी संबंध असेल तर मग आरबीचाहि कां असूं नये ? परंतु आपल्या इकडील संस्कृतज्ञांना प्रीक लॅटनची किंवा आरबी-दिब्रूची नुसती ओळखहि नसावयाची. युरोपियनांनी क्लोकलेल्या गप्पांवरच ह्यांची भिस्त असणार. म्हणूनच युरोपियन लोकांचे चुकीचे धादांतहि आमच्या गळीं सिद्धांत म्हणून उतरतात. युरोपियन विद्वान् जें भाषासाम्य दाखवितात तें ठरीव तात्पुरतें. शास्त्रदृष्ट्या त्याची छाननी आतांपर्यंत तरी कोणा केलेली नाही.

ह्याप्रमाणें भाषासाम्याची वासलात लागल्यावर मुख्य प्रश्न ऋग्वेदाच्या स्वरूपाचा. ह्या वाबतींतहि युरोपियन विद्वानांचें पूर्वी अनुकूल मत नव्हतें. ऋगसूक्तें हीं मागासलेल्या मनःप्रवृत्तीचीं सामान्य मनुष्याच्या अल्पसमजुतीचींच द्योतक आहेत असा त्यांचा ग्रह होता. परंतु लुडविगच्या भाषान्तरानें त्यांत बराच बदल झाला आहे. आपल्या इकडे तो मतभेद निराळ्या स्वरूपांत आहे. वेदकाळीं मांसाहारप्रचार सर्रास होता, बालविवाह नव्हता, विधवावपन नव्हतें, पुनर्विवाह रूढ होता इतकेंच नाही, मृतपतीच्या बंधूशींच भ्रातृजायेचा पुनर्विवाह द्रोण्यास अडचण नव्हती. चातुर्वर्ण्यच काय पण मुळीं जातिभेदच नव्हता; पुनर्जन्माची समजूत नव्हती, मूर्तिपूजा माहीत नव्हती; वेदांचा अर्वाचीन दृष्ट्या विचार करणारांची विचारपद्धति अशी आहे. ह्याच्या अगदीं उलट मत बऱ्याच सनातनी पण्डितांचें आहे. त्यांत आंगलविद्याविभूषित विद्वान्हि आहेत. सनातनी हें नांव मात्र जरा चमत्कारिक वाटतें. जातिभेदाचा कट्टा पुरस्कर्ता आणि जातीजातिमध्ये उरूच-कनिष्ठ असे भेद तीव्रभावनेनें मानणारा असा जो मद्यमांसनिवृत्त ब्राह्मण अथवा ब्राह्मणेतर असेल त्याला हल्लीं सनातनी म्हणतात. त्याला पुनर्विवाह मान्य नसावयाचाच पण हींच मते वेदांमध्ये प्रतिपादन केलीं आहेत असेंच तो म्हणत असतो. अर्थात् वेदांतील शब्दांच्या अर्थाची विलक्षण ओढाताण हाच ह्या वादविवादाचा स्वाभाविक परिणाम होतो. पुष्कळ तज्ज्ञ-विद्वानांचें मत असें आहे कीं, अत्यंत प्राचीन काळीं किंवा ऋग्वेदकाळीं जातिभेद तर नव्हताच. परंतु चातुर्वर्ण्यहि, अस्तित्वांत नव्हतें. निरनिराळ्या वर्गांचे लोक असणारच परंतु विवाह आणि खानपान ह्यांनी तुटक झालेले असें चातुर्वर्ण्य त्यावेळीं नव्हतें. ह्याच्या उलट ह्या मताचे जे प्रतिस्पर्धी ते असें विशून सांगणार कीं अगदीं अस्साच जातिभेद त्या काळींहि होता. परंतु ऋग्वेदहितत फक्त पुरुषसूक्तांतील एकाच ऋग्वेदाच्या ' वैश्य ' आणि ' शूद्र ' हे शब्द अकरा हजार ऋग्वेदमध्ये पुनश्च एकदां सुद्धां कां आले नाहीत ह्याचें समाधानकारक उत्तर मात्र त्याला देतां येणार नाही. ऋग्वेदांत ' राजा ' हा शब्द शेंडो वेळां आला

असून 'राजन्य' हा क्षत्रियार्थी शब्द पुनः दुसऱ्याने आलाच नाही. फार काय पण "ब्राह्मण" हा शब्द देखील ऋग्वेदांत १०।१५ वेळांच आलेला आहे. राजन्य वैश्य, आणि शूद्र हे शब्द एकवार एकेच ठिकाणी आले असल्याने ऋग्वेदांत त्यांचा उल्लेख नाहीच असे समजले पाहिजे. मग चातुर्वर्ण्याची सिद्धता कशी होणार ? शूद्रांचा तर नाहीच, पण त्रिवर्णांचा ओझरता उल्लेख ऋग्वेदांत आणखी एकदा आला आहे ( ८. ३५. १६ सूक्त पहा ). तेव्हा तीव्र जातिभेदवादी असे समजतो की, वेदावरून जर आतांच्या जातिभेदाचे समर्थन करतां न आले तर तत्काळ धर्म बुडेल- सुधारक किंवा स्वैरवादी लोकांची समजूत अशी की, जर वेदावरून चातुर्वर्ण्य सिद्ध होऊं शकले किंवा मांसाशनाचा निषेध ग्राह्य ठरला तर जग रसातळास जाईल. वेदाकडे अर्थात् ऋग्वेदाकडे पाहण्याच्या ह्या दोन्ही दृष्टि चुकीच्या आहेत. अमुक एक गोष्ट वेदकाळी असलीच पाहिजे किंवा नसलीच पाहिजे असे ठरवूनच हे लोक वेदाच्या शब्दांची व्यर्थ फोडतोड करीत बसणार !

वेद आणि विशेषतः ऋग्वेदसंहिता ही मानवा समाजाच्या बाल्यावस्थेतील निर्मित्ति नव्हे हे वेदसूक्तांवरूनच सिद्ध होणार आहे. त्याला दुसरा मार्गच नाही. अर्थात् कांहीं ऋचांचा सरळ अर्थ येथे देणे भागच आहे.

### मं. १ सूक्त ३१

' हे अग्निदेवा, पहिला ऋषि तू आहेस. देवांचाहि देव आणि कल्याणकारी मित्र तूच झाला आहेस; तुझ्या ओझेनुसार कर्तृत्वशाली आणि प्रतिभासंपन्न मरुत् हातांत झगझगात भाले घेऊन ( भूमिवर ) अवतीर्ण झाले. हे अग्निदेवा, अगदी पहिला आणि प्रमुख असा अंगिराचा अभिमानी तूच झालास. तुझे ज्ञान अपार. तू सर्वव्यापी आणि अत्यंत प्रज्ञाशाली आहेस. हे अग्ने, भक्ताची कीर्ति प्रत्यक्षी वाढवीत जाऊन त्यास तू उत्तमोत्तम अशा अविनाशी पदावर स्थापन करतोस; आम्हां ज्ञानी भक्तांना ( इह-जन्मां आणि परलोकी अशा ) दोन्ही जन्मांत उपयोगी पडणारी समृद्धि आणि श्रेय अशी दोन्ही तू अर्पण करतोस. अग्निदेवा, तू आमचा मार्गदर्शक, तू आमचा उत्साह-प्रद पिता; आम्ही तुझी लेकरे आहोत. हे अजिंक्य देवा, वीरोत्तम असा तू आपल्या आज्ञेचे यथायोग्य पालन करवितोस. "

### मं. १ सूक्त ३२

"हे इन्द्रा, ज्यावेळीं सर्वापेक्षां प्रबळ अशा अग्नीचा तू वध केलास त्यावेळींच सूर्य, उषा, आणि शुलोक हे दृग्गोचर झाले आणि तुझ्या समोर उभा राहू शकेल असा कोणाहि शत्रु तुला उरला नाही. वृत्र हे नांवच क्रूर; तथापि त्याचा क्रूरपणा त्याच्या नांवापेक्षांहि जास्त होता पण इंद्राने आपल्या वज्राने जेव्हां त्याचे भुजदण्ड छेदून टाकले त्या वेळेस तो छिन्नबाहू अहि पृथ्वीवर पडला. सर्व चराचर सृष्टीचा प्रभु इन्द्र हाच

होय. सर्व प्राण्यावर त्याचीच सत्ता. ( आम्हां ) मानवांचा त्याचप्रमाणे चराचरांचा राजा तोच आहे; आणि रथाची धांव त्याच्या अरंजा वेढून टाकते, त्याप्रमाणे हें अखिल विश्व इन्द्रानें वेढून टाकलेलें आहे. ”

### मं. १ सूक्त १०२

“ ( इन्द्राचे ) बाहू गोधन जिंकून आणतात. त्याच्या कर्तृत्वशक्तीला सीमाच नाही. ( अमितक्रतुः ) तो अत्यंत श्रेष्ठ आणि प्रत्येक संस्कृत्यांत अगणित रीतीनें सहाय करण्यास समर्थ आहे. इन्द्राची कल्पनाहि कोणाला करता यावयाची नाही. त्याच्या ओजस्वितेमुळे तो उपमायोग्य होऊन बसला आहे. हे प्रभो, तुझ्या ओजस्वितेचें प्रमाण तीन भुवनें आणि तीन देदीप्यमान लोक असें त्रिगुणित आहे. ह्या अखिल विश्वापेक्षाहि तूं अत्यंत मोठा आहेस. ”

### मं. ३ सूक्त २७

“ पहा, अग्नि मी आहे. मी जन्मतःच सर्वज्ञ. घृत हा माझा नेत्र. माझ्या मुखांत अमृत आहे. तीन तत्त्वांचें जे तेज तें मी. मांच रजोलोकाचें मापन करितों. मीच अविनाशी अशी तपनशक्ति; हवि म्हणतात तोहि मांच आहे. हेद्युलोक आणि पृथ्वी-हो, तुम्ही सत्यवादी अग्नीस संतुष्ट करा. ”

### मं. ८ सूक्त ८७

“इन्द्रा, तूं सकल विश्व आक्रमण करणारा आहेस. तूंच सूर्याला प्रकाशमान् करतोस. तूं परम थोर आहेस. विश्वाचा उत्पन्नकर्ता, विश्वाचा देव आहेस. आपल्या दांतीनें तूं स्वर्लोकाला प्रकाशित करून द्युलोकांच्या तेजोमय प्रदेशांत गमन करतोस. इन्द्रा, तूं अधार्मिक दुष्टांचा नाश करणारा, सज्जनांचीं मनं विकसित करणारा आणि द्युलोकांचा स्वामी आहेस. हे इन्द्रा, जलमार्गानें जाणारे लोक पाण्याच्या योगानेंच आराम पावतात, त्याप्रमाणे आम्हां देखील आमच्या प्रबल वासनांना तुझ्या ठिकाणी पोहोचवून स्वस्थ राहतों. तथापि वाराला असेंच तेज आम्हांला अर्पण कर आणि आमच्या आंगी उत्कृष्ट शौर्य बाणेल असें कर.

तुम्ही सत्वसामर्थ्याची मनीषा धरणारे आहांत; म्हणून जगांत सत्य म्हणून जर काही असेल तर त्याच सत्यस्वरूपानें इन्द्राची स्तुति करा. आतां “हा कोण आहे ? त्याला कोणी पाहिलें आहे ? ” असेंहि एखादा म्हणेल, पण स्वतः इन्द्रच आम्हांस सांगतो आहे कीं “ हा पहा मी येथें आहे पहा, मी यच्चायावत् वस्तुमात्राला आक्रमण करून टाकलें आहे. ”

वरील सूक्तांवरून ऋग्वेदांच्या स्वरूपाची थोडीतरी स्पष्ट कल्पना येईल. ऋग्वेदांत भाकडकथा नाहीत, नुसतें अर्थशून्य कर्मकाण्ड नाही किंवा भलत्याच कोणाची तरी वाह्यात स्तुतिहि नाही. ऋग्वेद हें भक्तिरसात्मक आणि वीराला योग्य असें स्फूर्ति-प्रेरित काव्य आहे. अर्थ करतांना एवढी गोष्ट पक्का लक्षांत ठेविली पाहिजे. वेदांचा उपयोग यज्ञाशिवाय कर्मकाण्डाशिवाय दुसरा नाही अशा समजुतीने सायणाचार्यांनी आपलें भाष्य लिहिलें. त्यामुळें यक्ष्, पृश्न; वाजं, नमः श्रवः, इषः प्रथम् अशा भावनायुक्त अनेक शब्दांचा अर्थ त्यांनीं पुढे वेळां हविरन्न असा केला; युरोपियन विद्वानांनी त्यांतल ' हवि ' टाकून केवळ अन्नाचाच स्वीकार केला आहे; आणि आमच्या इकडाल प्रा. नानासाहेब राजवाडे ह्यांच्यासारखा एक धोरणी विद्वान् वरील शब्दांपैकीं प्रत्येक शब्दाचा अर्थ " धन, द्रव्य, पैसा " असाच करतो. ह्यांतलें इंगित अगदीं साधें आहे, तें हें कीं, सायणाचार्य, प्रा. राजवाडे किंवा पाश्चात्य विद्वान् हे त्यांच्या पूर्वनिश्चित धोरणाप्रमाणें वेदाला वळण देऊं पाहतात, परंतु वास्तविक असें असावयास पाहिजे कीं, वेदांचें स्वरूप अगोदर जाणून नंतरच आणलें धोरण निश्चित केलें पाहिजे. म्हणजे इंद जसा भक्तांशां बोलतो त्याप्रमाणें ऋग्वेद देखील आपलें हृदय अभ्यासू वियार्थ्यांजवळ सांगून टाकून त्याची अंतःकरणशुद्धि खळवळून सोडील. अंतःकरणाची खळवळ हेंच ऋग्वेदाचें रहस्य आहे; आणि शब्दाचा अर्थ ठरविताना तो शब्द ऋग्वेदःमध्ये जितक्या ठिकाणीं आढळत असेल तितक्या ठिकाणीं वेदाचें स्वरूप विषय आणि संदर्भ पाहून जो योग्य अर्थ ठरेल त्याच्या तुलनेनेच इतरत्र अर्थ निश्चित करणें हा एकच सयुक्तिक मार्ग आहे. तो अनुसरल्यास ऋग्वेदाच्या अर्थाचा उलगडा होण्यास विलंब लागत नाही.

ह्याप्रमाणें अर्थ केल्यास ६००० वर्षापूर्वीचा समाज त्याचा धर्म, लोकांचा स्वभाव, त्यांचा संस्कृति, त्यांचे तत्त्वज्ञान इत्यादि गोष्टींचें यथातथ्य ज्ञान होतें. व त्याचा सद्यः स्थितीमध्येहि उपयोग करून घेतां येईल. वेद जर आवणास मार्गदर्शक होणार नसतील तर त्यांची आवश्यकता तरी कोणती ? परंतु वस्तुस्थिति अशी आहे कीं, आपल्या प्रश्नांची समाधानकारक उत्तरें वेदाकडून मिळतात. ऋग्वेदाचा विशेष तो हाच. कार्याकार्यव्यवस्थिति सहज समजावा म्हणून तर वेदाची जरूर. दुसऱ्या ठिकाणीं हा सल्ला मिळणार नाही. तेथें ' महाजनो येन गतः स पन्थाः ' असला मोघम उपदेश आढळेल. कारण ' महाजन ' कोण हें लक्षांत पुनः राहिलेंच. ' यानि यानि अस्माकं सुचरितानि तानि त्वयोपास्यानि ' हो श्रुतिक आहे; पण ता देखील मोघम. ' सत्य ' म्हणजे काय, ' धर्म ' म्हणजे काय, ' ऋत ' म्हणजे काय, ' सदाचार ' अथवा 'सुचरित ' म्हणजे काय त्याचा पूर्ण उलगडा ऋक्संहिता आणि यजुर्वेदाचा मंत्रमय गद्य-भाग ह्यांत स्पष्टपणें केलेला आहे- ब्राह्मणग्रंथांमध्ये ह्या प्रकारचा आदेश किंवा उप-



देश अगदी अल्प आहे. बहुतेक भाग निव्वळ यज्ञांच्या प्रक्रिया वर्णन करण्यांत व अनेक आख्यायिका सांगण्यांत खर्च झाला आहे. त्याकारणानें ' ब्राह्मणें ' हा वास्तवार्थानें वेद होऊं शकत नाहीं. तैत्तिरीय संहितेंतील ' ब्राह्मण-भाग ' आणि ऋगसंहितेंतून घेतलेल्या ऋचा वगळल्यास केवळ यजुर्वेदाचा असा अगदी थोडा भाग शिल्लक राहतो. म्हणूनच ऋग्वेदाचें प्राथम्य आणि महत्त्व आहे. बाकी ऋग्वेद आणि यजुर्वेद ह्यांत तत्त्वतः भेद नाहीं, आणि कळहि नये. भेद आहे तो व्यावहारिक आहे आणि त्यांतच ऋग्वेदाला त्याच्या प्राचीनत्वामुळें, विस्तारामुळें, आकर्षकत्वामुळें आणि विषयविविधतेमुळें महत्त्व आहे. असो. निबन्धकारांनी योग्य विषय निवडून आणि त्याचें थोडक्यांत परंतु साज्जोपांग विवेचन करून प्राचीन इतिहासाच्या वाङ्मयांत महत्त्वाची भर घातली आहे. आणि वेदाच्या उज्ज्वल स्वरूपाचें आविष्कारण करण्यास यथायोग्य साहाय्य केलें आहे. ह्याबद्दल महाराष्ट्रातील सुबुद्ध जनतेकडून त्यांच्या परिश्रमांचें चीज होईल असा भरंवसा वाटतो.

रामचंद्र विनायक पटवर्धन.

## प्रकाशकाचे दोन शब्द



टिळक-महाराष्ट्र-विद्यापीठाचे एक वाङ्मयविशारद श्री. चिं. ग. काशीकर यांनी ' वाङ्मय-पारंगत ' पदवीपरीक्षेकरतां ' ऋग्वेदकालीन सांस्कृतिक इतिहास ' या विषयावर निबंध लिहून १९३४ च्या एप्रिलमध्ये परीक्षणाकरितां विद्यापीठास सादर केला. विद्यापीठानें त्याच्या परीक्षणाकरितां डॉ. वा. गो. परांजपे, एम्. ए. एल्. एल्., बी., डी. लिट्., व ' श्रुतिबोध 'चे संपादक श्री. रा. वि. ऊर्फ बाबासाहेब पटवर्धन, बी. ए. एल्. एल्. बी., या दोन विद्वानांना परीक्षक नेमलें व त्यांनीं सादर निबंध ' वाङ्मय-पारंगत ' पदवीकरितां पसंत केल्यावरून श्री. काशीकर यांना गेल्या पदवीदानसमारंभप्रसंगी ' वाङ्मय-पारंगत ' ही पदवी देण्यांत आली. विद्यापीठाची 'पारंगत' ( एम्. ए. ) पदवी घेणारे हे पहिलेच पदवीधर असून त्यांचा प्रबंध आज विद्यापीठामार्फत पुस्तकरूपानें प्रसिद्ध करण्यास आम्हांस आनंद वाटत आहे. श्री. काशीकर यांनी आपली भूमिका निवेदन केली असून स्वतंत्र रीत्या केलेल्या त्यांच्या या अभ्यासाचें गुणदोषनिरीक्षण करणें हें चिकित्सक विद्वानांचेंच काम आहे व ते ते करतीलच अशी अपेक्षा बाळगणें अनाठायीं होणार नाहीं.

टिळक-महाराष्ट्र-विद्यापीठ ग्रंथमालेचें आज हें सहावें पुस्तक जनतेस सादर करण्यांत येत असून पूर्वीच्या पांच पुस्तकांना जसा जनतेकडून उदार आश्रय मिळाला, त्याचप्रमाणें याही पुस्तकास मिळेल अशी आशा आहे.

श्री. बाबासाहेब पटवर्धन यांनी पुस्तकास विस्तृत प्रस्तावना लिहून विद्यापीठास उपकृत केल्याबद्दल त्यांचे व वेळ थोडा असूनहि छपाईचें काम वेळेवर व्यवस्थित करून दिल्याबद्दल आनंद छापखान्याचे चालक श्री. गो. ब. जोशी यांचे आभार मानून पुरें करतो.

टिळक म. विद्यापीठाचा चौदावा  
पदवीदानसमारंभ  
टिळकजयंति, आषाढ वा। ६ शके १८५७  
( ता. २१।७।३५ )

प्रकाशक

## अनुक्रमणी

- विभाग १ ला— इंडो-युरोपियन लोक पान १-२६  
प्रास्ताविक १-३  
इंडो-युरोपियन लोक व वंशैक्य ३-५  
इंडो-युरोपियनांचें आदिस्थान ५-१३  
इंडो-युरोपियनांची संस्कृति १३-२४  
मूलभूमीचा त्याग २४-२६
- विभाग २ रा— आर्याक्रमणापूर्वीचा हिंदुस्थान पान २७-५०  
ऑस्ट्रिक व द्राविडियन लोक २७-३०  
सुमेरियन संस्कृति ३१-३६  
मोहेंजो-दारो व हरप्पा १६-४७  
आर्येतरांचा आर्यांवरील परिणाम ३३-३५
- विभाग ३ रा— आर्य-आक्रमणापूर्वीचा हिंदुस्थान पान ५१-८६  
दोन मते ५१-५४  
दस्यूंशी झगडे ५४-५९  
ऋग्वेदाचा काळ ५९-६५  
आर्यांची फाटाफूट ६५-७०  
इराणी संस्कृति ७०-७७  
आर्यांचा विस्तार ७७-८५  
दाशराज्ञ युद्ध ८५-८६
- विभाग ४ था— ऋग्वेदकालीन धर्म पान ८७-१३८  
बहिरंगसमीक्षण १०७-११०  
जातिसंस्थेचा उगम आणि विकास ८७-१०७  
देवता ११०-१२४  
धर्मशास्त्र आणि तत्त्वज्ञान १२४-१३८
- विभाग ५ वा— ऋग्वेदकालीन समाजस्थिति पान १३९-१७६  
वसति १३९-१४०

( २ )

गोपाल आणि कृषिक १४०-१४३

आहार १४३-१४४

विवाह १४४-१४८

स्त्रियांचा दर्जा १४८-१५१

कौटुंबिक कायदे-नीतिमत्ता १५१-१५३

वैद्यक-मंत्रतंत्र १५३-१५६

अंत्यसंस्कार १५६-१५९

राज्यव्यवस्था १५९-१६१

गुन्हे व शिक्षा १६१-१६२

उद्योगधंदे १६३-१६५

वस्त्रालंकार १६५-१६८

अर्थशास्त्र १६८-१७०

लेखनकला १७१-१७२

मनोरंजन १७२-१७६

विभाग ६ वा— उपसंहार

पान १७७-१८४

यजुर्वेदकाल १७७-१७८

अथर्ववेदकाल १७८-१८०

ब्राह्मणकाल १८०-१८३

सूत्रकाल १८३-१८४



# ऋग्वेदकालीन सांस्कृतिक इतिहास

विभाग पहिला

इन्डो—युरोपियन लोक

प्रास्ताविक

हिंदुस्थानच्या इतिहासांत अगदीं पहिला 'ऐतिहासिक कालविभाग'

ऐतिहासिक आणि  
प्रागैतिहासिक काल

म्हणजे ऋग्वेदकाल होय. इतिहास उपलब्ध करून देणारें प्रमुख साधन म्हणजे वाङ्मय, आणि हिंदुस्थानांतील प्राचीनतम वाङ्मय म्हणजे आर्यांचा

आद्य धर्मग्रंथ—ऋग्वेद. म्हणून ऋग्वेदकाल हाच हिंदी इतिहासाचा आद्य कालविभाग म्हटला पाहिजे. वास्तविक इतिहासाच्या विषयांत 'पहिला काल' ही भाषा अनुपपन्नच आहे. कारण इतिहासाचा आदि कसा सांगतां येईल? तेव्हां जेथपासूनच्या कालाची सुसंगत माहिती उपलब्ध होऊं शकते, त्या कालास इतिहासाचा आदिकाल म्हणणें प्राप्त आहे. या दृष्टीनें पाहतां ऋग्वेदरचनेच्या पूर्वीच्या कालाचें सम्यक् ज्ञान करून देणारें कोणतेंहि वाङ्मयात्मक साधन उपलब्ध नसल्यानें ऋग्वेदकाल हाच हिंदी इतिहासाचा आदिकाल समजण्यांत येतो. ज्या कालांतील वाङ्मय उपलब्ध नाहीं, त्या कालांतील इतिहासाचें ज्ञान तौलनिक भाषाशास्त्र ( Comparative Philology ), तौलनिक पुरातत्त्वशास्त्र ( Comparative Archaeology ), तौलनिक मानववंशशास्त्र ( Comparative Ethnology ) व तौलनिक पुराणशास्त्र ( Comparative Mythology ) या अर्वाचीन शास्त्रांच्या शोधांमुळें हळुहळु उपलब्ध होत असलें, तरी तें सर्व त्या शास्त्रांवर उभारलेल्या तर्कांवर अधिष्ठित असल्यामुळें त्रोटक व अनिश्चित स्वरूपाचें असतें; किंबहुना, त्या शास्त्रांवरून निघणारीं अनुमानें भिन्नभिन्न व कित्येक वेळीं

परस्परविरुद्धहि असू शकतात. त्यामुळे अशा काळास 'ऐतिहासिक काल' ( Historic Period ) न म्हणता ' प्रागैतिहासिक काल' ( Prehistoric Period ) असे म्हणण्यांत येते.

असे जरी आहे तथापि हिंदुस्थानच्या ऋग्वेदकालीन इतिहासाचे अव-  
 लोकन स्पष्ट आणि याथातथ्याने करावयाचे असेल  
 संस्कृत भाषेचा प्रागै- तर प्रागैतिहासिक काळाकडे प्रथम लक्ष्य दिले  
 तिहासिक ज्ञानावरील पाहिजे. या बाबतीत पहिले व सर्वांत महत्त्वाचे  
 परिणाम साधन म्हणजे तुलनात्मक भाषाशास्त्र. सन १७८९

साली बंगालचे सरन्यायाधीश सर वुइल्यम जोन्स यांनी ' अभिज्ञानशकु-  
 न्तलम् ' या कालिदासाच्या सुप्रसिद्ध नाटकाचे इंग्रजी भाषांतर प्रसिद्ध केले  
 तेव्हां या शास्त्राचा पाया घातला गेला. जोन्ससाहेबांनी जेव्हां हे नाटक  
 वाचले, तेव्हां संस्कृत भाषेतील अनेक शब्दांशी युरोपातील कांहीं  
 भाषांमधील शब्दांचे साम्य आहे, असे त्यांना आढळून आले. या सर्व  
 भाषा बोलणाऱ्या लोकांचा प्राचीन काळी कांहीं तरी परस्परसंबंध  
 असला पाहिजे, असा त्यांनी निष्कर्ष काढला. अशा रीतीने संस्कृत वाङ्म-  
 याच्या अभ्यासाने जगांतील प्रमुख भाषांच्या साम्याचा शोध लागला व  
 त्या शोधाने जागतिक इतिहासाच्या ज्ञानांत क्रांति करून टाकली; कारण  
 त्याच्या योगाने त्या भाषा बोलणाऱ्या लोकांच्या प्रागैतिहासिक परस्पर  
 संबंधांवर नवा प्रकाश पडला.

जगांत सध्या प्रचलित असलेल्या निरनिराळ्या भाषांचे व्याकरण, त्यांचे  
 शब्दकोश, इत्यादींच्या तुलनेवरून त्या भाषा बोल-  
 अर्वाचीन शास्त्रांचा उपयोग णाऱ्या राष्ट्रांचा जो एकत्रित इतिहास उपलब्ध  
 होतो, तो बव्हंशी सत्य असतो असे समजण्यास

हरकत नाही. परंतु एषढ्या एकाच प्रमाणावरून खरा इतिहास सांपडणार  
 नाही. तुलनात्मक मानववंशशास्त्र, पुरातत्त्वशास्त्र, तौलनिक पुराणशास्त्र  
 इत्यादिकांचेहि साहाय्य त्या बाबतीत मिळणे जरूर आहे. भाषांच्या सर्वा-  
 गीण तुलनेवरून ज्या ज्या लोकांचा इतिहास उपलब्ध होतो, त्या त्या लोकांचे  
 वंशदृष्ट्या निरीक्षण करून तौलनिक मानववंशशास्त्र हे त्या इतिहासाला या  
 दृष्टीने मदत करते. तसेच त्या लोकांची संस्कृति व त्यांचा धर्म या बाबतीत  
 तुलनात्मक भाषाशास्त्रावरून जी अनुमाने निघतात, त्यांचे सत्यत्व ठरविण्याच्या

कार्मीं अनुक्रमे पुरातत्त्वशास्त्र व पुराणशास्त्र हीं उपयोगीं पडतात. या सर्व शास्त्रांचा शोध व त्यांचा अभ्यास प्रथम पाश्चात्य पण्डितांनीं केला, व या नवीन दृष्टीनें संस्कृत वाङ्मयाचा अभ्यासहि प्रथम त्यांनींच केला. परंतु त्याचा समग्र इतिहास पहाण्याचें या ठिकाणीं प्रयोजन नाही. अशा रीतीनें वाङ्मयात्मक प्रमाण नसलेल्या प्रागैतिहासिक कालांतील इतिहास या तौलनिक शास्त्रांवरून ज्ञात होतो. या दृष्टीनें ऋग्वेदरचनापूर्वकालासंबंधीं कोणती माहिती मिळते हें प्रथम पाहिलें पाहिजे.

व्याकरण आणि शब्दकोश यांच्या बाबतीत संस्कृत भाषेचा ग्रीक, लॅटिन, ट्यूटॉनिक, केल्टिक, स्लाव्होनिक आणि झेंद या भाषाशास्त्रांचें अनुमान भाषांशीं निकटचा संबंध आहे. म्हणून तुलनात्मक भाषाशास्त्रज्ञांनीं या सर्व भाषांच्या समूहाला 'इंडो-युरोपियन' असें नांव दिलें आहे. ज्याप्रमाणें फ्रेंच, स्पॅनिश व इटॅलियन या भाषा परस्परांच्या भगिनी आहेत, त्याप्रमाणें या सात भाषांचें एकमेकींशीं भगिनीत्वाचें नातें आहे; आणि ज्याप्रमाणें फ्रेंच, स्पॅनिश व इटॅलियन या भाषांचा मूळ लॅटिन भाषेशीं संबंध आहे, त्याप्रमाणें वरील सात भाषांचा एका अतिप्राचीन मूलभाषेशीं संबंध आहे. ही मूलभाषा बोलणारे लोक एकाच वेळीं एकाच ठिकाणीं रहात होते, ही गोष्ट निर्विवाद आहे. कारण त्याशिवाय त्या भाषांतील साम्याचा उलगडा होत नाही. मूलभाषा बोलणाऱ्या लोकांसंबंधीं विचार करतांना चालू भाषांतील शब्दांवरून त्या लोकांसंबंधीं कोणतें अनुमान निघतें तें सहजच समजेल व संस्कृत, झेंद, ग्रीक, लॅटिन, ट्यूटॉनिक, केल्टिक आणि स्लाव्होनिक या भाषा बोलणारे लोक एके काळीं परस्परांच्या सान्निध्यांत रहात होते, हा जो सिद्धांत वर सांगितला तो आपोआपच सिद्ध होईल.

### इंडो-युरोपियन लोक व वंशव्य

आतां तत्पूर्वीं एका वादग्रस्त प्रश्नाचा विचार करावयाचा आहे. तो प्रश्न असा कीं, मूलभाषा बोलणारे हे लोक एकाच मानव. इंडो-युरोपियन वंशांनं वंशाचे होते, कीं भिन्न मानववंशाचे होते? या प्रश्ना-एक नाहीत संबंधीं पाश्चात्य विद्वानांमध्ये अनेक वर्षे मतभेद होते. तुलनात्मक भाषाशास्त्राचा उदय झाल्याबरोबर ज्या विद्वानांनीं त्याचा

अभ्यास केला, त्यांचे असे मत बनले कीं मूलभाषा बोलणारे लोक ज्या अर्थी एकत्र रहात होते, त्याअर्थी ते एकाच मानववंशाचे होते. प्रख्यात जर्मन पंडित प्रो. मॅक्समुल्लर हे या मताचे अग्रणी होत. त्यांच्या समकालीन विद्वानांचेहि मत त्यांच्याप्रमाणेच होते. परंतु मानवशास्त्रज्ञांना ( Anthropologists ) त्यांचे हे मत मान्य झाले नाही. दिवसानुदिवस प्रो. मॅक्स-मुल्लर यांच्या अनुयायांची संख्या कमी होत चालली व मूलभाषा बोलणारे लोक एका वंशाचे नव्हते हा सिद्धांत प्रस्थापित होऊं लागला. मानवशास्त्रज्ञांचा मुद्दा असा कीं, भाषेच्या एकत्वाचे प्रमाण वंशाचे एकत्व सिद्ध करण्याला पुरेसे नाही. त्यांची भाषा एक होती म्हणून वंशहि एकच होता, असे मानण्याचे कारण नाही. कांहीं लोक ही भाषा बोलत असावेत, त्यांनी आपल्या शेजारच्या लोकांना जिंकले असावे व त्यामुळे या जित लोकांनी जेत्यांची भाषा उचलली असावी. कदाचित् जिंकणाऱ्या लोकांनीहि जिंकलेल्यांची भाषा आत्मसात् केली असेल. कदाचित् दोन्ही भाषांचे मिश्रणहि झाले असेल. अशा प्रकारची उदाहरणे इतिहासांत पुष्कळ आढळतात. यांतील कोणत्याहि परिस्थितीत वंश एक असे उच असे ठाम सांगतां येत नाही. कारण यांत दोघांचे वंश भिन्न राहिले असतील अगर कदाचित् दोघांचे मिश्रणहि झाले असेल. अशा स्थितीत भाषेचे एकत्व म्हणजे वंशाचे एकत्व असेलच असे निश्चित सांगतां येत नाही. सर्वांची भाषा एक असण्याला अनेक कारणे संभवतील. अशा रीतीने भाषेकत्वावरून वंशैकत्व सिद्ध होऊं शकत नाही हा सिद्धांत सर्वसंमत होऊं लागला व आजमितीस तो पूर्णपणे प्रस्थापित झालेला आहे. अर्थात् मूलभाषा बोलणारे सर्व लोक वंशाने एक होते असे समजण्याचे कारण नाही. ' इंडो-युरोपियन लोकांच्या परस्परसंबंधांविषयीं अजूनसुद्धां पुष्कळ ढोबळ चुका होत असून त्या बऱ्याच प्रचलित आहेत. अद्यापिहि पुष्कळ लोक ' इंडो-युरोपियन मानववंश '-जो अस्तित्वांत नाही व कधीहि नव्हता- असा प्रयोग करतात. पुष्कळ वेळां असे म्हटलेले ऐकू येते कीं, हिंदू, पारशी, रोमन, ग्रीक, जर्मन आणि स्लाव्ह हे लोक एकाच रक्ताचे आहेत व ते मूळ इंडो-युरोपियन मानववंशाचे आहेत. अशा प्रकारचे सिद्धांत हे उतावीळपणाने काढलेले होत. '\*



वर उल्लेखिलेल्या सात भाषांची एक मातृभाषा होती असे म्हटल्यानंतर ती भाषा बोलणाऱ्या लोकांना नांव काय द्यावे हा प्रश्न येतो. या लोकांस संबोधणारे 'आर्यन्' हे नांव प्रो. मॅक्समुल्लर यांनी शोधून काढले; व त्यांच्या

मूलस्थानांयांना नांव काय द्यावे ?

वंशैक्यप्रतिपादक मताप्रमाणे ते ठीकहि होते. कारण 'आर्यन्' लोक असा शब्द-प्रयोग केल्याबरोबर वंशकत्वाची कल्पना मनांत उभी राहते. परंतु ती कल्पना त्याज्य असल्यामुळे ते नांवहि त्याज्यच ठरले. 'इंडो-जर्मनिक' ही संज्ञा कलापरोथ् या जर्मन भाषाशास्त्रज्ञने इ.स. १८३३मध्ये प्रथम उपयोगांत आणली. तिच्या शोधकाचे नांव अज्ञात आहे. प्रो. गायगेर यांच्या प्रतिपादनामुळे ही संज्ञा विशेष प्रचारांत आली. परंतु एकमेकींशीं संबंध असलेल्या सर्व भाषांचा तीत समावेश होत नसल्याकारणाने ती सदोष ठरली. वंशकल्पना न आणतां केवळ एक भाषा बोलणाऱ्यांचा वाचक शब्द म्हणून प्रो. रॅपसन् यांनी केंब्रिज विश्वविद्यालयातर्फे प्रसिद्ध केलेल्या हिंदुस्थानच्या इतिहासांत, वन्याचशा इंडो-युरोपियन भाषांत मनुष्यवाचक असलेला 'विरोस्' ( Wiros ) हा शब्द उपयोगांत आणलेला आहे. परंतु या शब्दाचा इतर कोणी प्रथ-काराने उपयोग केलेला नाही. 'इंडो-युरोपियन' ही संज्ञा डॉ. थॉमस यंगने शोधून 'क्वार्टर्ली रिव्ह्यू' मध्ये इ. स. १८३३ मध्ये प्रसिद्ध केली. हाच शब्द सर्वत्र रूढ झाला असल्याने तोच या ठिकाणी वापरला आहे.

हे इंडो-युरोपियन लोक मूळ कोठे होते, या प्रश्नावरील मतभेदाइतके मतभेद व त्यावरील चर्चेइतकी चर्चा इतिहासांत दुसऱ्या कोठल्याहि विषयावर झाली नसेल. एकोणिसाव्या शतकाच्या प्रारंभापामून आजमितीपावेतो या प्रश्नावर खल चाललेला आहे व त्यासंबंधी अद्यापिहि विद्वानांत एकमत्य झालेले नाही. या प्रश्नाचा विचार आतां करावयाचा आहे.

### इंडो-युरोपियनांचे आदिस्थान

इंडो-युरोपियनांच्या मूलस्थानासंबंधी प्रारंभापामून आतांपर्यंत कोण-कोणतीं मते मांडण्यांत आली आहेत हे प्रथम पाहिले पाहिजे. इ. स. १८०६ च्या सुमारास जर्मन भाषाशास्त्रज्ञ अडेलुंग यांनी हिंदुस्थानचे नंदनवन

भिन्नभिन्न लेखकांनी सुचविलेलीं मूलस्थाने

म्हणून प्रसिद्ध असलेला काश्मीर प्रांत हे इंडो-युरोपियनांचे मूलस्थान म्हणून

ठरविलें. मध्य-आशिया हें मूलस्थान असल्याबद्दलचें विधान जे. जी. ऱ्होड् यांनीं इ. स. १८२० मध्ये केलें. वेदीदाद म्हणून झेंद अवेस्त्याचा जो भाग आहे त्यांत वर्णन केलेल्या भौगोलिक परिस्थितीवर या विधानाची उभारणी झालेली होती. श्लेगेल, पॉट, लासेन, जेकब ग्रिम, पिक्टेट, मॅक्समुल्लर इत्यादि अनेक पाश्चात्य विद्वानांनीं निरनिराळीं प्रमाणें देऊन या विधानास पुष्टि दिली. मध्य-आशियाविषयक सिद्धांतावर पहिला हल्ला डॉ. लॅदंम यांनीं चढविला. त्यांच्या मतें इंडो-युरोपियनांचें आदिस्थान युरोपांतच शोधलें पाहिजे. या सिद्धांतास हळुहळु अनुयायी मिळूं लागले. उरल पर्वताच्या पश्चिमेस व फ्रान्स आणि जर्मनीच्या उत्तर बाजूस युरोपखंडाचा जो भाग आहे तो मूलस्थान होय, असें प्रो. क्यूनो यांनीं प्रतिपादिलें. त्यांच्या प्रमाणांत भर टाकून पुष्कळ जर्मन व इतरदेशीय पंडितांनीं युरोपीय सिद्धांतास दुजोरा दिला. प्रो. गायगेरनीं जर्मनी हेंच मूलस्थान म्हणून प्रतिपादन केलें. बर्च, बीच व ओक या तीन वृक्षांचें अस्तित्व हा त्यांनीं आपल्या विधानास आधार घेतला. मध्य व दक्षिण युरोपालाहि कोणी महत्त्व दिलें आहे.\*

याशिवाय रशियन तुर्कस्तान, युफ्राटिस नदीच्या कांठचा प्रदेश, स्कॅंडि-नेव्हिया, आइसलॅंड असे अनेक प्रदेश मूलस्थान म्हणून पुढें मांडण्यांत आले. प्रो. रॅपसन् यांनीं ऑस्ट्रिया हंगेरीपैकीं हंगेरीच्या आसपासचा प्रदेश इंडो-युरो-पियनांचें मूलस्थान म्हणून कल्पिला आहे. पुणें येथील श्री. ना. भ. पावगी यांनीं 'आर्यावर्तिक होम अँड दी क्रेडल् ऑफ ह्यूमॅनिटी' या पुस्तकांत भूगर्भ-शास्त्राच्या आधारावर आर्यावर्त हेंच आर्यांचें मूलस्थान म्हणून प्रतिपादन केलें आहे. त्यांचेच मुद्दे पुढें वाढवून इ. स. १९२१ सालीं कलकत्याचे डॉ. अविनाशचंद्र दास यांनीं 'ऋग्वेदिक इंडिया' या पुस्तकांत तोच सिद्धांत मांडला. आदिस्थान ठरविणें हा प्रस्तुत पुस्तकाचा उद्देश नसल्यामुळें निरनिराळ्या स्थानांसंबंधींच्या प्रमाणांचा उल्लेख व त्यावर टीकात्मक चर्चा करण्याचें या ठिकाणीं प्रयोजन नाहीं. डॉ. वॉग्ने यांनीं 'पॅराडाइज् फाउंड' या पुस्तकांत मूळ मनुष्यवसति उत्तरध्रुवाजवळ होती असा सिद्धांत मांडला. त्याचा अवलंब करून इ. स. १९०३ सालीं लो. टिळकांनीं 'आर्किटक होम इन दी वेदाज्' हें सुप्रसिद्ध पुस्तक लिहिलें. ऋग्वेद आणि झेंद अवेस्ता यांतील बलवत्तर प्रमाणें आपल्या बुद्धिमत्तेनें शोधून काढून, भूगर्भशास्त्र, तौलनिक भाषाशास्त्र

\* H. H. Bender-The Home of the Indo-Europeans

व पुराणशास्त्र यांच्या आधारें त्यांनीं आपला सिद्धांत जगापुढें मांडला. त्याचें जोरदार निरसन अद्यापि केलें गेलें नसल्यामुळें तोच या ठिकाणीं स्वीकारण्यांत आला आहे. इंडो-युरोपियन लोक एकाच मानवंशाचे-आर्यवंशाचे आहेत हें लो. टिळकांचें मत मात्र मार्गें दिलेल्या कारणास्तव स्वीकारतां येत नाहीं; तरी सुद्धां आर्किटिक प्रदेशासंबंधींचा त्यांचा सिद्धांत स्वीकारण्यास बाध येत नाहीं. उत्तरध्रुव हें इंडो-युरोपियनांचें आदिस्थान ठरविण्याकरितां त्यांनीं जीं प्रमाणें दिलीं आहेत, तीं येथें विस्तारपूर्वक उल्लेखण्याचें कारण नाहीं; त्यांचें सिंहावलोकन येथें पुरेसें होईल.

सुमारे दहा हजार वर्षांपूर्वीं उत्तरध्रुवाजवळचा प्रदेश मनुष्यवस्तीस पूर्णपणें योग्य होता, असें भूगर्भशास्त्राच्या आधारानें उत्तरध्रुव-प्रदेशांतील हवामान सिद्ध होतें. भूगर्भशास्त्राच्या बाबतींत अनेक शास्त्रज्ञांचे भिन्नभिन्न किंबहुना विरुद्ध तर्क असले तरी

अलीकडे उपलब्ध झालेल्या प्रमाणांवरून त्या प्रदेशांतील हवामान चांगलें होतें, याबद्दल सर्वांचें एकमत आहे. हल्लीं तो सर्व प्रदेश हिममय आहे. त्या प्रदेशांत निदान तरी दोन भिन्न काळीं हिमवृष्टि झाली. या दोन हिमवृष्टींच्या मधल्या कालांत तेथील प्रदेश मनुष्यवस्तीस व वनस्पतींच्या वाढीस योग्य होता. जमीन आणि पाणी यांचें जें प्रमाण हल्लीं त्या प्रदेशांत आहे, त्याहून भिन्न प्रमाण हिमयुगांच्या मधल्या कालांत ( Interglacial Period ) तेथें होतें. उन्हाळा व हिवाळा हे ऋतु तेथें सौम्य होते. क्रांतिवृत्तावरील प्रदेशांत ( Tropical Countries ) ज्या वनस्पति उगवतात त्या सर्व तेथें अस्तित्वांत होत्या.

अवेस्त्यांतील त्रिधानाप्रमाणें उत्तरध्रुवाच्या अगदीं टोंकाच्या प्रदेशांत एका वर्षांत एकच दिवस व एकच रात्र होती, व खगोलविषयक परिस्थिति हल्लींहि आहे. तीनशेंपासष्ट दिवसांपैकीं एकशें चौऱ्याण्णव दिवस सूर्य आकाशांत असतो.

म्हणजे साधारण हवामानाच्या प्रदेशांतील एकशें चौऱ्याण्णव दिवसांचा एक दिवस उत्तरध्रुवाच्या प्रदेशांत असतो. उरलेल्या एकशें एका हत्तर दिवसांची रात्र असते. ही संपूर्ण रात्र अंधकारमय नसते. दिवस सुरू होण्यापूर्वीं सत्तेचाळीस दिवस अरुणप्रकाश व रात्र सुरू होण्याचे पूर्वीं अष्टेचाळीस दिवस संधिप्रकाश असतो. अशा रीतीनें पूर्ण अंधारी अशी रात्र फक्त

शहात्तर दिवसांची असते. सूर्य दक्षिणेकडे उगवतो. तारे उगवतहि नाहीत आणि मावळतहि नाहीत; तर क्षितिजाभोंवतीं फिरत रहातात. आकाशाचा उत्तरगोलार्ध नेहमीं दिसत असतो व दक्षिणगोलार्ध नेहमीं अदृश्य असतो सबंध वर्षांत एक दिवस, एक रात्र, एक सकाळ आणि एक सायंकाळ असते. अरुणप्रकाश आणि संधिप्रकाश क्षितिजाभोंवतीं फिरत रहातात आणि चोवस तासांत त्यांचें एक वर्तुळ पुरें होतें. उत्तरध्रुवापासून कांहीं अंतरावर असलेल्या प्रदेशांत ( Circumpolar regions ) याहून थोडी निराळी परिस्थिति असते. एक प्रदीर्घ दिवस, एक प्रदीर्घ रात्र आणि कांहीं सामान्य दिवस व रात्री यांनीं तेथील वर्ष बनलेलें असतें. सूर्य दक्षिणेकडेच उगवतो. ताऱ्यांपैकीं पुष्कळसे उत्तरध्रुवप्रदेशाप्रमाणेंच गोल फिरतात; बाकीचे उगवतात आणि मावळतात. कारण त्यांच्या गतीचें वर्तुळ किंचित् कलतें असतें. अरुणाचा आणि संध्येचा प्रकाश उत्तरध्रुवाच्या प्रदेशापेक्षां कमी काळ रहातो. अशा प्रकारची भौगोलिक परिस्थिति उत्तरध्रुवाच्या व तत्सन्निध प्रदेशांत असते व हिमयुगांच्या मधील काळांत ती तशीच होती.

प्रदीर्घ दिवस आणि रात्र यांचे उल्लेख संस्कृत वाङ्मयांत व झेंद अवेस्त्यांत सांपडतात. संस्कृत वाङ्मयांतील मेरु पर्वताची कल्पना उत्तरध्रुवापासूनच आलेली आहे. उत्तरायण आणि दक्षिणायन ( देवांचा दिवस आणि रात्र ) व देवयान आणि पितृयाण मार्ग या ज्या कल्पना आपल्या प्राचीन वाङ्मयांत आहेत, त्यांचें मूळ उत्तरध्रुवावरील मोठा दिवस आणि मोठी रात्र यांतच सांपडतें. शुभ देवयान आणि अशुभ पितृयाण या कल्पना अवेस्त्यांतहि आहेत. पितृयाणांत अगर दक्षिणायनांत मरण येणें ही गोष्ट प्राचीन आर्य ( इंडो-इराणी लोक ) अशुभ मानीत असत. ( अजूनसुद्धां रात्रीं मृत झालेल्या देहाचा अंत्यसंस्कार उजाडल्याखेरीज करीत नाहीत. पारशी लोकसुद्धां मृत देह सूर्यप्रकाशांत आणून नंतर त्याचा अंत्यविधि करतात ). ग्रीक आणि नॉर्स वाङ्मयांतहि अशा प्रकारचा उल्लेख आहे. यावरून मोठ्या दिवसाचा आणि रात्रीचा परिचय इंडो-युरोपियनांना होता असें दिसून येतें.

ऋग्वेदांत उषादेवतेचें जें वर्णन आहे तें उत्तरध्रुव प्रदेशांतील उषःकालाशीं

ऋग्वेदांतील उपेचें  
वर्णन उत्तरध्रुवप्रदेशा-  
तील आहे.

बरोबर जुळते. एरवीं त्या वर्णनाचा उलगडाच होत नाही. ऋग्वेदांत ' उषासः ' असा बहुवचनी प्रयोग येतो. एवढेंच नव्हे तर ' तीस ही त्यांची संख्याहि त्यांत ( ऋ. सं. ६. ५९. ६ ) उल्लेखलेली आहे.

अरुणप्रकाशाचें प्रत्येक वर्तुळ ही एक उषा होय. उत्तरध्रुवापासून असलेल्या अंतराच्या प्रमाणावर उषांची संख्या अवलंबून राहिल. ज्या ठिकाणी वसति केली असतां तीस दिवस उषाःप्रकाश दिसेल त्या ठिकाणी सूर्य सात महिन्यांहून अधिक काळ क्षितिजावर असूं शकणार नाही. ऋग्वेदांतील अदितीची अगर सात आदित्यांची कथा व सूर्याची ' सप्तचक्र ' व ' सप्ताश्व ' हीं नांवे यांवरून सात महिन्यांचा सूर्यप्रकाश दिग्दर्शित होतो. उषादेवतेच्या सूक्तांतील वर्णन तेथील उषाःकालाला लागू केलें म्हणजे त्या सूक्तांचा अर्थ सुसंगत लागतो. मोठा दिवस आणि मोठी रात्र यांचे सूचक असे बरेच उल्लेख संहिता व ब्राह्मण ग्रंथांतून आलेले आहेत. सामान्य अज्ञोरात्रींची कल्पना तेथे के ल्यास अर्थ बरोबर लागत नाही.

भृगु, अथर्वन् आणि अंगिरस हीं ऋषिकुलें इंडो-युरोपियनांच्या आदि-  
स्थानांत होती. कारण ग्रीक व पर्शियन भाषांमध्ये  
यज्ञसंस्थेतील उत्तर-  
ध्रुवस्थानीय अवशेष हे शब्द आढळतात. यापैकी अंगिरसांचे ' नवग्वाः '  
व ' दशग्वाः ' असे दोन प्रकार होते. याचा अर्थ

असा कीं, अंगिरसापैकीं कांहां आपले यज्ञ नऊ महिन्यांत व कांहीं दहा महिन्यांत संपवीत. म्हणजे उत्तरध्रुवाजवळील ज्या प्रदेशांत ते रहात असत, तेथे अनुक्रमे नऊ व दहा महिने प्रकाश असे. कारण अंधारामध्ये यज्ञयाग करणे अशक्य होतें. ममता आणि उत्थय यांचा मुलगा दीर्घतमस् हा ' दशमे युगे ' म्हणजे दहाव्या महिन्यांत अंध आणि वृद्ध झाला असा त्याच्या मुलांनी त्याला खड्ड्यांत टाकून दिलें; तेथून अश्विनौनीं त्याला सोडविलें. या ऋग्वेदांतील कथेवरूनहि दहा महिने प्रकाश असलेला प्रदेश प्रतीत होतो. दोन महिन्यांचा एक असे दहा महिन्यांचे पांच ऋतु ( पाद ) होतात. या दृष्टीने ' पंचपाद ' असे वर्षाचें नामाभिधान ऋग्वेदांत ( ऋ. सं. १.१६४.१२ ) आढळते. ' गवामयनम् ' हा याग वास्तविक एक वर्षपर्यंत चालावयाचा असतां तो दहा महिनेपर्यंतच ( तै. सं. ७. ५. १. १,२ ) कां चालविण्यांत येत असे ? बारा महिन्यांच्या यागाचें पुण्य दहा महिन्यांच्या

यागानें कसें मिळणार ? याचें उत्तर असें कीं हा याग ज्या ठिकाणीं प्रथम सुरू करण्यांत आला, तेथें दहा महिन्यांचें वर्ष होतें. म्हणजे वर्षांतून दहा महिने तेथें सूर्यप्रकाश होता. पुढें लोक नेमस्त प्रदेशांत उतरल्यावर सामान्य दिवसरात्रींनीं बनलेलें बारा महिन्यांचें वर्ष झालें, तरी सुद्धां रूढी-मुळें एक वर्षपर्यंत चालवावयाचा यज्ञ दहा महिनेच चालविण्यांत येऊं लागला.

इंद्र-वृत्रकथा ऋग्वेदांत अनेकवार आली आहे. तिचे चार भाग पडतात.

( १ ) हें युद्ध इंद्र व वृत्र यांमधील आहे. वृत्राच्या ऐवजीं प्रसंगोपात्त नमुाचे, शुष्ण, शंबर इत्यादि नांवें

आलीं आहेत. ( २ ) नद्या किंवा जलसंचय या स्वरूपांतील जलाकरितां हें भांडण आहे. ( ३ ) गाई परत मिळण्याकरितां हें युद्ध आहे. ( ४ ) प्रकाश मिळविण्याकरितां हा झगडा आहे. या चारी गोष्टींचा एकाच वेळीं योग्य उलगडा ज्याच्यायोगें होईल तें स्पष्टीकरण खरें असें म्हटलें पाहिजे.

निरुक्तकार यास्क, सायण, मॅक्समुल्लर इत्यादींनीं निरनिराळ्या उपपत्ति मांडून या कथेचें स्पष्टीकरण करण्याचा प्रयत्न केला आहे. परंतु कोणाच्याहि उपपत्तीनें या चार भागांचा एकाच वेळीं स्पष्ट उलगडा होत नाहीं.

‘ स्वर्गीय जलाचा ’ ( दिव्याः आपः ) उल्लेख ऋग्वेदांत व पुढील वाङ्म-यांत आला आहे. पृथ्वीच्या समोवतालचा, वरचा आणि खालचा प्रदेश स्वर्गीय जलानें व्याप्त आहे अशी वैदिक ऋषींची कल्पना होती. त्यांची

अशीहि कल्पना होती कीं, आकाश हें त्या जलानें ( Watery vapours ) व्याप्त झालेलें आहे, आणि चंद्रसूर्यादिकांना जी गति आहे ती त्या आंतरिक्ष जलामुळेंच ( Celestial waters ) मिळते. हें जलतत्त्व सदैव वरून खालीं आणि खालून वर असें वर्तुलाकार फिरत असतें. हें जल केव्हां केव्हां नद्या किंवा प्रवाह अशा स्वरूपाचें कल्पिलेलें आहे. हे प्रवाह अंतरिक्षांत वहात असतात व ते वरुणाच्या मुखांत किंवा पाताळांतील समुद्राला मिळतात. पाताळ ( Nether world ) हें या प्रवाहांचें मूलस्थान होय. वरुणाचें व यमाचें साम्राज्य आणि वृत्राचें गुप्त स्थान हेंच होय. पारशी ग्रंथांत या पाताळाचें चांगलें वर्णन केलेलें आहे; आणि त्या ठिकाणीं ( Bundahish 20-4 ) एक विशेष गोष्ट अशी सांगितली आहे कीं, जल आणि प्रकाश यांचें उत्पत्ति-

स्थान एकच आहे. त्यांत सूर्याला जलमार्गावरून वर आकाशांत येण्यास सांगितलें आहे. म्हणजे जलप्रवाहामुळें सूर्यादिकांना गति मिळते. अर्थात् जलप्रवाहाची गति थांबली कीं, प्रकाशाचीहि आपोआपच थांबली. तेव्हां रजोलोकांत ( Lower Hemisphere ) लपलेला वृत्र जलप्रवाहाच्या वर येण्याच्या गतीला प्रतिरोध करी. जलप्रवाह वर येईनासा झाला कीं, सूर्यादि तेजोगोलांचीहि वर येण्याची गति थांबलीच. आणि इंद्राचा वृत्रावरतीं जय असा कीं, तो त्या पाण्याचा मार्ग वृत्रापासून मोकळा करीत असे. त्यामुळें जलप्रवाह वर येई व त्याबरोबर सूर्यादि ज्योतीहि उदयाचलावर येतां इंद्रानें सोडविलेल्या गाई म्हणजे दिवस किंवा सकाळचे सूर्यकिरण समजण्यास हरकत नाहीं. अशा प्रकारचें इंद्र-वृत्रयुद्ध साहाजिकच दरवर्षी चालत असे; व तसे उल्लेखहि आहेत. ऋ. सं. २.१२.११ या मंत्रांतील ' चत्वारिंश्य-शरदि ' या पदावरून असें दिसतें कीं, इंद्रवृत्रयुद्ध दरवर्षी शरदृतूतील चाळी. साऱ्या दिवशीं मुरू होत असे. त्याकाळीं वर्षारंभ शरदृतूत असे. म्हणजे एका वर्षापैकीं वसंत, ग्रीष्म आणि वर्षा या तीन ऋतूंचे एकशेंऐशीं व शरदृतूचे चाळीस मिळून दोनशेंवीस दिवस सूर्यप्रकाश त्या ठिकाणीं होता.

विष्णूच्या तीन पदांचा उल्लेख ऋग्वेदांत अनेकवार आला आहे. त्याचीं दोन पावलें मनुष्यांना दिसतात, परंतु तिसरें मनुष्यांच्या दृष्टीपलीकडे आहे. विष्णु ही सूर्यदेवता ( Solar deity ) आहे. विष्णूचीं तीन पदे म्हणजे सूर्याच्या वार्षिक गतीचे तीन भाग होत. वर्षाचे दोन भाग सूर्य क्षितिजावर असल्यामुळें मनुष्यांना दिसत होता, परंतु तिसऱ्या भागांत जेव्हां तो क्षितिजाखालीं जाई आणि दीर्घकालपर्यंत सर्वत्र अंधार होई, तेव्हां सूर्याच्या गतीचा तिसरा भाग म्हणजे विष्णूचें तिसरें पाऊल अदृश्य आहे अशी कल्पना केली गेली.

आंधळे, पांगळे इत्यादि पीडितांना मदत करून त्यांना सोडविणें हें ' अश्विनौ ' चें मुख्य कार्य आहे. दुःखित व्यक्ति म्हणजे क्षितिजाखालीं गेलेला सूर्य, व अश्विनौ म्हणजे त्याला क्षितिजावर आणणारे उषेचे अग्रदूत अशी कल्पना केली म्हणजे अश्विनौच्या सर्व कथांचा योग्य रीतीनें उलगडा होतो. त्रित आप्त्य, ष्टहस्पति, इत्यादींच्या

आर्किटक उपपत्तीमुळें पुष्कळ कथांचें स्पष्टीकरण होतें.

वैदिक कथा, रामायणांतील दशरथादि व्यक्ति व पुराणांतील दश-  
वतारादि कथा इत्यादींचें बरोबर स्पर्शकरण या आर्किटक उपपत्तीमुळें होतें.  
त्याचप्रमाणें अवेस्त्यांतीलहि पौराणिक कथांचा उलगडा या उपपत्तीमुळें  
उत्तम रीतीनें होतो. एवढेंच नव्हे तर आर्किटक महासागराजवळील प्रदेशांतील  
स्मृतींचे अवशेष युरोपांतील ग्रीक, लॅटिन, ट्यूटॉनिक, स्टाव्होनिक आणि  
केल्टिक वाङ्मयांतील पौराणिक कथांतून पहावयास सांपडतात, आणि त्या  
कथांचें स्पर्शकरण आर्किटक उपपत्तीमुळें निर्दोष रीतीनें करतां येतें.

अशा रीतीनें, आर्किटक मूलस्थानासंबंधी वी. डॉ. वॉरेन यांनीं मांडलेली  
उपपत्ति भूगर्भशास्त्र, तौलनिक भाषाशास्त्र आणि  
आर्किटक उपपत्ती-  
वरील आक्षेप पुराणशास्त्र व ज्योतिषशास्त्र यांच्या आधारानें ले.  
टिळकांनीं दृढतर केली आहे. डॉ. अविनाशचंद्र

दास यांनीं आपल्या पुस्तकांत या उपपत्तीवर असा आक्षेप घेतला आहे कीं,  
उत्तरध्रुवाजवळ आर्यांची वसति एके काळीं होती एवढी गोष्ट यामध्ये सिद्ध  
होते; परंतु तेंच त्यांचें मूलस्थान होतें ही गोष्ट त्यावरून सिद्ध होऊं शकत  
नाहीं. परंतु हा आक्षेप निराधार आहे. अर्वाचीन शास्त्रांच्या आधारानें  
आक्षेपकारणें आर्यांचें, किंवा इंडो-युरोपियनांचें अन्य मूलगृह प्रथम सिद्ध  
केलें पाहिजे. त्यानंतर तेथील सर्व लोक कांहीं विशेष कारणान उत्तरध्रुवाकडे  
गेले असें दाखविण्याची जबाबदारी त्यांच्यावर पडते. कांहीं लोक तिकडे गेले  
व कांहीं स्वस्थानीं राहिले असें म्हणून चालणार नाहीं. कारण तेवढेच कां  
गेले आणि बाकीचे मूलस्थानीं कां राहिले असा प्रश्न पुनः उद्भवतो. सर्वच  
लोक उत्तरध्रुवाकडे गेले असें सिद्ध करण्याच्या आवश्यकतेचें आणखी एक  
कारण असें कीं आर्यांच्या ( इंडो-इराणी ) किंवा इंडो-युरोपियनांच्याहि  
वाङ्मयांत तशा प्रकारचे उल्लेख आहेत. या उल्लेखांचें स्पर्शकरण योग्य रीतीनें  
करतां आले पाहिजे. जे लोक उत्तरध्रुवाकडे गेले तेवढ्यांनींच ग्रंथरचना केली  
व म्हणून त्यांत उत्तरध्रुवासंबंधीचे उल्लेख आले असें म्हणणें शक्य नाहीं.  
कारण वाङ्मय हें सर्व जनतेचें प्रातिनिधिभूत असतें. आर्य मूळ हिंदुस्था-  
नांतच होते हा डॉ. दासांचा सिद्धांत भूस्तरशास्त्रावर उभारलेला आहे. आव-  
श्यक त्या अर्वाचीन प्रमाणांचा त्याला पाठेंबा नाहीं. सर्वच प्रमाणें त्यांच्या  
विधानाविरुद्ध आहेत. अशा रीतीनें पायाच ढांसळल्यावर त्यावरील त्यांच्या  
आक्षेपाची इमारतहि आपोआपच ढांसळून पडते.



आर्किटक उपपत्तीवर दुसरा एक आक्षेप पाश्चात्य लेखकांकडून असा घेण्यांत येतो कीं, ज्या झेंद अवेस्त्यांतील उल्लेखांचे आधार दुसरा आक्षेप घेण्यांत आले आहेत, त्याची रचना झरथुष्ट्रानें केली आहे व त्याचा काल फारफार तर इ. पू. १००० वर्षे हा आहे. परंतु झरथुष्ट्राचा काल अगोदर निश्चित नाही. दुसरें असें कीं, सर्व झेंद अवेस्त्याची रचना झरथुष्ट्रानेंच केली हें कशावरून ? व जरी केली असली तरी त्यांतील सर्व विधानें त्यानें स्वतःचीं अशीं केलीं, त्याच्या पूर्वीच्या वाङ्मयाचा त्यानें उपयोग केला नाही, किंवा प्राचीन वाङ्मय अवेस्त्यांत ग्रथित केलें नाहीं असें समजण्यास काय प्रमाण आहे ? तेव्हां हाहि आक्षेप जोरदार नाही. आर्किटक उपपत्तीवर कितीहि आक्षेप जरी घेण्यांत आले तरी दुसरी बलवत्तर उपपत्ति पुढें येईपर्यंत हीच उपपत्ति खरी धरून चाललें पाहिजे.\*

### इंडो-युरोपियनांची संस्कृति

मागें लिहिल्याप्रमाणें मूलस्थानांतील संस्कृतीचें ज्ञान होण्यास तुलनात्मक तुलनात्मक भाषा- भाषाशास्त्र हें प्रमुख किंबहुना एकच साधन उप- शास्त्राच्या प्रमाणांवरील योगीं पडतें. परंतु हें साधन सर्वांशीं उपयोगीं पडत लो. टिळकांचें मत नाही असें लो. टिळकांचें मत आहे. ते म्हणतात:-

‘ उच्च संस्कृति असलेल्या मानवजातीचे लोक रानटी दशेप्रत पोंचतील ही गोष्ट सामान्यतः संभवनीय नाही. परंतु एखाद्या लोकसमूहाची जलप्रलयकाला- पूर्वीची ( Ante-diluvian ) संस्कृति व जलप्रलयकालानंतरची ( Post-diluvian ) संस्कृति यांच्या बाबतींत हा नियम लागू करतां येणार नाही. पहिली गोष्ट अशी कीं, जलप्रलयासारख्या संकटांतून फारच थोडे लोक वांचले असले पाहिजेत, आणि जे वांचले त्यांना मूळ प्रदेशांतील सर्व सुधारणा नेऊन त्या नव्या वसाहतींत अमलांत आणणें अशक्य झालें असलें पाहिजे; कारण अनार्य लोकांनीं व्यापलेल्या उत्तर युरोप आणि मध्य आशियां- तील प्रदेशांत मूळ सुधारणा आचरणांत आणण्यास परिस्थिति अत्यंत प्रतिकूल होती. या नवीन प्रदेशांतील हवामान सध्यां नेमस्त असलें तरी हिमवृष्टि

\* Dr. N. K. Dutt—Arctic Home in the Rgveda—Journal of the Department of Letters, Vol. XVII. Calcutta, 1928.

झाल्यानंतरच्या काळांत तेथील हवा अतिशय थंड झाली असली पाहिजे हीहि गोष्ट आपण ध्यानांत घेतली पाहिजे. या नवीन प्रदेशांत रहावयास आलेल्या लोकांच्या वंशजांना रानटी स्थितींत दिवस काढावे लागल्याने त्यांनी आपल्या पूर्वजांच्या मूलस्थानांतील संस्कृतीचे त्रुटित अवशेष आपल्या जवळ राखून ठेवले असले पाहिजेत ” (Arctic Home in the Vedas p. 434). म्हणून इंडो-युरोपियनांच्या मूल संस्कृतीचा जो दर्जा हल्ली सामान्यतः समजण्यांत येतो त्याहून तो निःसंशय उच्च असला पाहिजे असे लो. टिळकांचे म्हणणे आहे. परंतु ते बरोबर वाटत नाही. कितीहि व कसलीहि संकटे आली तरी जोंपर्यंत मनुष्य जिवंत आहे तोंपर्यंत त्याची भाषाहि जिवंत असते. इंडो-युरोपियन लोक जरी हिमवृष्टीमुळे खाली आले तरी त्यांनी तेथील भाषा आपल्याबरोबर आणली असली पाहिजे, ही गोष्ट निःसंशय आहे. म्हणून त्यांनी आणलेल्या भाषेवरून म्हणजेच प्रचलित इंडो-युरोपियन भाषांवरून त्यांच्या संस्कृतीची कल्पना बांधण्यास हरकत नाही. कारण भाषा ही संस्कृतीची वाहक असते. आतां नवीन प्रदेशांत ज्या रानटी लोकांशी त्यांचा संबंध आला त्या रानटी लोकांची भाषा या लोकांनी उचलली असणे शक्य नाही. कारण सामान्यतः जिकणाच्या लोकांच्या भाषेचा परिणाम जित लोकांच्या भाषेवर होतो; जितांच्या भाषेचा परिणाम जेत्यांच्या भाषेवर फारसा होऊ शकत नाही व जरी झाला तरी त्या भाषेतील केवळ शब्दच फार तर या भाषेत येतील; जेत्यांची भाषा नष्ट होण्याचे कारण नाही. या दृष्टीनेहि भाषांवरून संस्कृतीची कल्पना करण्यास हरकत दिसत नाही. शिवाय या ठिकाणी एकवंशतेच्या कल्पनेवर आक्षेप उत्पन्न होतो. लो. टिळकांच्या मताप्रमाणे हिमप्रलयानंतर जे लोक उत्तर युरोप व मध्य आशियाच्या मैदानांत उतरले त्यांना तेथील रानटी लोकांच्या संसर्गामुळे मूळ संस्कृति जर आचरणांत आणतां आली नाही, तर त्याच रानटी लोकांच्या संसर्गांत त्यांचा वंश शुद्ध राहिला असेल ही गोष्ट कितपत शक्य आहे ? जे लोक मूलस्थानांतून खाली उतरले त्यांना आपल्या कुटुंबासह येणे कितपत शक्य झाले असेल ? पुष्कळ लोकांच्या स्थानांतरांमध्ये (Migrations) लहानसहान संकटामुळेहि त्यांची बायकामुळे त्यांच्याबरोबर जाऊ शकली नाहीत असे आपण पाहतो; मग हिमप्रलयासारख्या प्रचंड संकटांतून लोक आपल्या परिचारासह बाहेर पडले असतील ही गोष्ट शक्य आहे

काय ? नवीन वसाहतीत त्यांचा वंश शुद्ध राहिला असणे मुळीच शक्य नाही. असो.

पुरातत्त्वशास्त्रवेत्त्यांनी मानवी प्रगतीची तीन युगे कल्पिली आहेत. ( १ ) अश्मयुग ( Stone age ) ( २ ) ब्राँझयुग किंवा ताम्रयुग ( Bronze or Copper age ) आणि ( ३ ) लोहयुग ( Iron age ). अश्मयुगाचे पुनः दोन भाग पडतात. ( १ ) पूर्वाश्मयुग ( Palaeolithic age ) आणि ( २ ) उत्तराश्मयुग ( Neolithic age ). पूर्वाश्मयुगांत मनुष्य खडकांतील गुहांमध्ये राही. गुरे चारणे, शेती करणे किंवा वस्तु निर्माण करणे यांपैकी कशाचेंहि ज्ञान त्याला नव्हतें. अरण्यांत शिकार करून त्यावर अगर नदींतील माशांवर आणि रानांतील फळांवर तो उपजीविका करीत असे. त्याला खाजगी मालमत्ता नव्हती. धातूचें ज्ञान नव्हतें; भांडी तयार करण्याचें ज्ञान नव्हतें. तो आपली शस्त्रे लांकूड, दगड व हाडे यांपासून तयार करी. दगडाचे ढलपे काढून मोठ्या परिश्रमानें तो त्यापासून कांहीं ओबडधोबड वस्तु तयार करी. उत्तराश्मयुगांत तो दगडापासून नाना प्रकारच्या चांगल्या वस्तु निर्माण करूं लागला. गुरे पाळण्याचें व धान्य पेरण्याचें ज्ञान त्याला उत्पन्न झालें. गुहांच्या बाहेर तो मोकळेपणानें राहूं लागला. ताम्रयुगांत त्याला तांब्याच्या किंवा ब्राँझच्या धातूचा शोध लागला. तो चांगला मेंढपाळ, शेतकरी व कारागीर बनला. लोहयुगांत त्याला लोखंडाचा शोध लागला व या काळांत त्याची सर्वांगीण प्रगति झाली. इंडो-युरोपियन हे ताम्रयुगांतील होते.

मूळ इंडो-युरोपियन भाषेच्या, संस्कृत, झेंद, ग्रीक, रोमन, ट्यूटॉनिक, केल्टिक व लेटो-स्लाव्होनिक या ज्या पोटभाषा, त्यांची सांप्रतची स्वरूपे पुढील नकाशावरून ( पृष्ठ १६ ) समजून येतील.


या भाषांतील शब्दांच्या तुलनेनें ( Linguistic palaeontology )

इंडो-युरोपियन लोक रानटी नव्हते.

इंडो-युरोपियन संस्कृतीचें पुढील स्वरूप स्थूलमानानें समजतें. अभि हा सर्व सुधारणांचा जनक समजला जातो. इंडो-युरोपियनांना अभि माहीत

होता. कारण अभि हा शब्द सर्व भाषांत समान आहे. अर्थात् इंडो-युरोपियनांची संस्कृति रानटी नव्हती हें प्रथमदर्शनीच स्पष्ट होतें. गुरेढोरे पाळून

त्यांवर ते उपजीविका करीत होते; म्हणजे ते पशुगठ ( Nomads ) होते. तथापि ते शेती करून धान्याहि विक्रीत असत. ' गो ' हा शब्द सर्व भाषांत आहे. गाईला असलेल्या या प्राधान्यावरून ही गोष्ट सिद्ध होते की, इंडो-युरोपियन लोक हे फिरणारे नसून एके ठिकाणी राहिलेले होते. कारण मेंढपाळांच्या मेंढ्यांप्रमाणे गाईला सतत चाल व वारंवार बदलते हवापाणी ही सोसत नाहीत. गोष्ट, गोष्टी, गोषुयुध, गोत्र, गविष्टि इत्यादि शब्दांवरून त्यांची गुरांवर उपजीविका करण्याची वृत्ति दिसून येते. जमीन नांगरून त्यांत



ते धान्य पिकवीत. नांगर लांकडाच्या फांदीचा असे. भूर्ज ( बर्च ) हा वृक्ष त्यांना माहीत होता. केवळ युरोपीय भाषांची तुलना केली असता बऱ्याच वृक्षांचीं नांवे सदृश आढळतात. त्यांपैकीं ओक हा मुख्य होय. या वृक्षाला असलेल्या युरोपियन नांवांच्या स्वरांत जरी फरक असला तरी व् आणि र् हीं व्यंजनें त्या सर्वांत आहेत. यावरून अशा प्रकारचें नांव इंडो-युरोपियन काळीं वृक्षाला सामान्यतः लावलें जात असावें असा प्रो. श्रेडर यांचा तर्क आहे.\*

कळप करून रहाणाऱ्या प्राण्यांचें मांस ते खात असत. शिकार केलेल्या प्राण्यांचें मांस खात नसावेत. कच्चे मांस व शिज-  
त्यांचा आहार वलेलें मांस असे दोन्ही प्रकार इंडो-युरोपियन भाषां-

तून आढळतात. [ कच्चे मांस—कव्य ( संस्कृत ), क्रिअस् ( ग्रीक ), कॅरो ( लॅटिन ); शिजविलेले मांस—मांस ( संस्कृत ), मिस् ( आर्मीनियन ), मॅस ( अर्वाचीन फारसी ), मिएस् ( लिथुआनियन ), मिंझ ( गॉथिक ) ]. शिजविण्याची क्रिया अर्थातच त्यांना माहीत होती. परंतु पच् ( संस्कृत ), पेस्सो ( ग्रीक ), पेक ( प्राचीन सॅक्सन ), केपु ( लिथुआनियन ) या शब्दांचा अर्थ प्रारंभीं भाजणें असा असावा असें प्रो. श्रेडर यांचें मत आहे. पक्ष्यांचा उपयोग खाण्याकडे करीत नव्हते, यावरून पक्षी माणसाळलेले नव्हते असें दिसतें. मध खात असत. दूध आणि यव यांचाहि आहारांत समावेश होता. पिकें विळ्यानें कापून त्यांची बैलाच्या पायांखालीं मळणी करीत. अशा रीतीनें काढलेलें धान्य भाजून खात, किंवा दगडांच्या ओबडधोबड जात्यानें दळून अगर वरवंट्यानें कुटून त्याचें पीठ करीत व त्याची भाकरी भाजून खात. कुटणें आणि दळणें या दोन्ही क्रियांचे वाचक शब्द इंडो-युरोपियन भाषांतून सारखे आहेत. [ कुटणें—अस्ज् ( संस्कृत ), फ्रुगो ( ग्रीक ), क्रियो ( लॅटिन ); दळणें—पिष् ( संस्कृत ), पिस्सो ( ग्रीक ), पिन्सो ( लॅटिन ) ]. मीठ हा पदार्थ त्यांना माहीत नव्हता. कारण मीठवाचक शब्द इंडो-युरोपियन भाषांत निरनिराळे आहेत. दुधाचा उपयोग विशेष प्रमाणांत होत नसावा.

मूलस्थानांतील लोकांना माहीत असलेल्या प्राण्यांच्या बाबतींत पुढील शब्द निरनिराळ्या भाषांतून आढळतात:—

\* Prof. Schrader—Prehistoric Antiquities of Indo-Aryans.

कुत्रा-श्वा ( संस्कृत ), स्या ( डॅद ), शुन् ( आर्मीनियन ), कॅनिस् ( लॅटिन ), हुंडस् ( गॉथिक ), हाऊंड ( इंग्लिश ).

लांडगा-धृक ( संस्कृत ), बेहर्क ( डॅद ), गेल ( आर्मीनियन ), लुपुस् ( लॅटिन ), व्हुल्फ्स् ( गॉथिक ).

अस्वल-ऋक्ष ( संस्कृत ), अर्ज ( आर्मीनियन ), उर्सुस् ( लॅटिन ), उंदीर-मूष ( संस्कृत ), मूस ( अर्वाचीन फारसी ), मूस ( लॅटिन ), मुक्न ( आर्मीनियन ).

ससा--शश ( संस्कृत ), हसो ( अर्वाचीन उच्च जर्मन ).

याखेरीज घोडा, गाढव, बैल, शेळी, मेंढी, उंट, डुक्कर, सर्प या प्राण्यांना निरनिराळ्या भाषांत ज्या संज्ञा आहेत, त्यांच्यातील त्यांना माहीत असलेले ध्वनिसादृश्यावरून हेहि प्राणी त्या लोकांना माहीत होते असे दिसते. इंडो-युरोपियन लोक जना-

वरांचे कळप पाळीत असत ही गोष्ट कळप या अर्थी असलेल्या शर्ध (संस्कृत), हेर्ड ( गॉथिक ), हेर्डस् ( इंग्लिश ) या तुल्य शब्दांवरून स्पष्ट होते. संस्कृत भाषेतील उलूक, कृकवाकु, कोकिला, तित्तिरि, हंस, सुपर्ण या पक्ष्यांना लॅटिन, ग्रीक, आर्मीनियन वगैरे भाषांतून जीं नांवे आहेत, त्यांतील ध्वनिसादृश्य त्या त्या पक्ष्यांच्या ध्वनींशीं मिळते. पक्ष्यांच्या गमनाच्या दिशांवरून शकुन पहात असत.

वखे वापरण्याचे ज्ञान त्यांना होते. वेश्-पांघरणे या सामान्य धातूपासून बनलेले जे सदृश शब्द निरनिराळ्या भाषांत प्रचारांत आहेत, त्यांवरून ही गोष्ट सिद्ध होते. [ वसन ( संस्कृत ), वड्हन ( डॅद ), एस्सुमि, एडम,

वखे वापरीत  
असत

एस्थीस ( ग्रीक ), व्हेस्टिस्, व्हेस्टिओ ( लॅटिन ), गवस्जन ( गॉथिक )]. नमतावाचक शब्दहि बऱ्याच भाषांत सदृश आहेत. [ नम ( संस्कृत ), नागु ( प्राचीन सॅक्सन ), नुगस् ( लिथुआनियन ), नुड्स् ( लॅटिन )]. परंतु नमतेची कल्पना वस्त्राच्छादन रूढ झाल्यानंतरच येणार हें उघड आहे. गुरांची कातडी पांघरीत असत. उपनयनप्रसंगीं नवीनच घालावयाच्या यज्ञोपवीताला मृगचर्माचा तुकडा लावतात हा वरील रूढीचाच अवशेष आहे. बुरणुसासारखे जाडेभरडे कापडहि ते विणीत व वापरीत असत. दोरी वळणे,

टोपल्या विणणें, चटया तयार करणें या कलाहि त्यांना माहीत असाव्यात. चा-विणणें हा धातु अनेक इंडो-युरोपियन भाषांतील शब्दांत आढळतो. [ ओतु-आडवे धागे ( संस्कृत ), नीत्रोन-उभे धागे, इत्रान-चाती ( ग्रीक ), वोरस-कांतीण ( लिथुआनियन ), वात-वस्त्र ( प्राचीन उच्च जर्मन ), वेलम-वस्त्र ( लॅटिन ), ऊर्णवाभि-लॉकर विणणारा ( संस्कृत ), उब्द-विण-लेला ( झेद ), वाफ-विणणें ( पामीर ), वेफ-विणणें ( नॉर्वेजियन ) वेफ्त-बारीक धागा ( अँग्लो-सॅक्सन ), विफ्त-बारीक धागा ( मध्य उच्च जर्मन )]. एकंदरींत विणण्याच्या कलेंत बरीच प्रगति झाली होती. स्था या धातूच्या अस्तित्वावरून त्या काळचे माग उभे राहून कापड विणण्याचे असावेत. [ स्तामेन ( लॅटिन ), स्ताक्लेस ( लिथुआनियन ), वेफस्ताद्र ( प्राचीन नॉर्वेजियन ), स्थवि ( संस्कृत )]. ताग आणि लॉकर यांपासून कापड तयार करीत असत. एकच वस्त्र अंगाभोंवतीं गुंडाळीत. शिवण्याची कला अस्तित्वांत नव्हती.

सोने व तांबें हे धातु त्यांना माहीत होते. अयस् हा शब्द मूलसंस्कृतीत धातुज्ञान वगैरे ब्राँझवाची आहे कीं ताम्रवाची आहे हें निश्चित नाहीं. धातूंचीं कामें ते करीत असत. प्रसंगविशेषीं

त्तरी ते हजामत करीत असत असें दिसतें. कारण क्षुर हा शब्द ग्रीक भाषेंत आहे. तांब्याचे ओबडधोबड दागिने ते घडवीत होते. धनुष्यवाण, भाले व तरवारी हीं त्यांचीं आयुधें होतीं. लांकूड वांकवून त्यांचें धनुष्य तयार केलेलें असे. तरवारी, बाणांचे व भात्यांचे फाळ तांब्याचे असत. धातूच्या ऐवजीं घासलेल्या दगडांचाहि उपयोग ते केव्हां केव्हां करीत असत. भांडीं धातूचीं होतीं. कांहीं दगडांचींहि असत. कुंभाराच्या चाकावर मातीचींहि भांडीं तयार करीत. झाडांचे बुंधे कुन्हाडीनें तोडून ते पोंखरून त्यांच्या नावा तयार करीत असत व त्या नद्या आणि सरोवरे यांत चालवीत. समुद्र त्यांना माहीत नव्हता. नौ हा शब्द सर्व भाषांत एक आहे. झाडांच्या बुंध्या-पासून गाड्या तयार करीत होते. दोन चार्के व मधला कणा हीं एकाच लांकडाचीं असत. दोन्ही बाजूला उंच, भरीव व गोल चार्के ठेवून मधला भाग पोंखरून काढलेला असे. गाड्यांना बैल जोडीत. गाडीच्या निरनिराळ्या भागांचे शब्द बहुतेक इंडो-युरोपियन भाषांत सारखे आहेत. [ चाक-रोटा ( लॅटिन ), राट्स ( लिथुआनियन ), राड ( प्राचीन उच्च जर्मन ), रथ

( गाडी-संस्कृत ); चक्र ( संस्कृत ), कुक्लॉस् ( ग्रीक ), कोलो ( प्राचीन सॅक्सन ); आंस-अक्ष ( संस्कृत ), अँक्लिस् ( लॅटिन ), अहस् ( प्राचीन उच्च जर्मन ), ऑस्सस् ( लिथुआनियन ); तुंवा-नाभि ( संस्कृत ), नफु ( अँग्लो-सॅक्सन ), नव ( प्राचीन उच्च जर्मन ), नत्रिस् ( प्राचीन फारसी)]. घरे बांधलीं जात. [ दम ( संस्कृत ), तुन् ( आर्मीनियन ), डोमाँस् ( ग्रीक ), डोमस् ( लॅटिन ), डोमु ( प्राचीन सॅक्सन ); शाला ( संस्कृत ), कलिआ ( ग्रीक ), सेला ( लॅटिन ), हल्ला ( ट्यूटॉनिक )]. प्रत्यक्ष वस्तूच्या देवघेवीने विनिमय चालत असे. स्विट्सर्लंडमध्ये प्रागैतिहासिक काळातील ' सरोगृहे ' ( Lake dwellings ) सांपडलीं आहेत. त्यांतील संस्कृतीशी इंडो-युरोपियन संस्कृतीचे साम्य दाखविण्यांत येते.

कफविकार, वमन, विष, जखम यांचे वाचक शब्द इंडो-युरोपियन भाषांत समान आहेत. यांवरून त्यांच्यामध्ये कांहीं रोग प्रचलित होते व त्यांवर कांहीं औषधे त्यांनीं शोधून काढलीं होतीं असें दिसते.

वर्षाचे दोन विभाग करित असत. हिवाळा हा शब्द इंडो-युरोपियन भाषांतून प्रामुख्याने आढळतो. [ हायन-वर्ष कालविभाग वगैरे

( संस्कृत ), झयनो-हिवाळा ( झेंद ), विसओन् बर्फ ( ग्रीक ), हाएम्स-हिवाळा ( लॅटिन )]. उन्हाळ्याचे वाचक शब्दहि बऱ्याच भाषांत समान आहेत. [ वसंत ( संस्कृत ), वत्रि ( झेंद ), वेस्न ( प्राचीन सॅक्सन ), वेर ( लॅटिन ), एर ( ग्रीक ), वसर ( लिथुआनियन )]. या दोन ऋतूंचे वर्ष होत असे. [ समा-वर्ष ( संस्कृत ), हम ( झेंद ), अमर्न ( आर्मीनियन ), सम, समरद् ( इटालियन ), समर ( प्राचीन उच्च जर्मन )]. इंडो-युरोपियनांच्या मानसिक सामर्थ्याच्या आणि भाषेच्या प्रगतीचे उत्कृष्ट गमक म्हणजे दशांशपद्धति त्यांनीं शोधून काढली हें होय. शंभरापर्यंत ते मोजीत असत. हजाराचा आंकडा त्यांना माहीत नव्हता. पण एवढ्यावरून त्यांना हजार या संख्येची कल्पना नव्हती किंवा हजारांनीं एकत्र जमलेला समुदाय त्यांनीं पाहिला नव्हता असे अनुमान काढतां यावयाचे नाही. कारण दहा शंभर अशा पद्धतीनेहि ते हजारांचे काम भागवीत असले पाहिजेत. ( अजूनसुद्धां आपण कधीं कधीं असा प्रयोग करतो. ) त्यांच्या समकालीन इतर रानटी लोक बोटांनीं तीन किंवा पांचपर्यंत मोजू शकत. राज्यव्यवस्थेची



काहींशी कल्पना त्यांना असावी. कारण राजा व राणी यांचे वाचक शब्द सर्व भाषांत एक आहेत.

इंडो-युरोपियनांच्या कुटुंबव्यवस्थेची कल्पना करण्यास खालील शब्द

आप्तबंधु उपयोगी पडतात:—

पिता-पितर् ( संस्कृत ), पितर् ( झेंद ), हेअर् ( आर्मीनियन ), पतिर् ( ग्रीक ) पेटर् ( लॅटिन ), अधिर् ( फारशी ), फॅडर् ( गॉथिक ), फादर् ( इंग्लिश ). माता-मातर् ( संस्कृत ), मातर् ( झेंद ), मइर् ( आर्मीनियन ), मातिर् ( ग्रीक ), मेटर् ( लॅटिन ), मथिर् ( फारशी ) मुओटर ( प्राचीन उच्च जर्मन ) मदर ( इंग्लिश ).

पुत्र-सूनु ( संस्कृत ), हुनु ( झेंद ), सुनुस् ( गॉथिक ), सनुस् ( लिथुआनियन ), सिनु ( प्राचीन सॅक्सन ), सन् ( इंग्लिश ).

कन्या-दुहितर् ( संस्कृत ), दुघधर् ( झेंद ), दुख ( आर्मीनियन ), डॉटर ( इंग्लिश ), टोख्टेर ( जर्मन ).

बंधु-भ्रातर् ( संस्कृत ), ब्रातर् ( झेंद ), फ्रॉतिर् ( ग्रीक ), फ्रॅटेर् ( लॅटिन ), ब्राथिर् ( पार्शियन ), ब्रोथर् ( गॉथिक ), ब्रॉटेरोलिस् ( लिथुआनियन ), ब्रुडेर् ( जर्मन ), ब्रदर् ( इंग्लिश ).

भगिनी-स्वसर् ( संस्कृत ), हडहर ( झेंद ), सोरोर् ( लॅटिन ), झिडर् ( पार्शियन ), स्वेस्त्र ( प्राचीन सॅक्सन ), श्वेस्टर ( जर्मन ), सिस्टर ( इंग्लिश ).

दूरच्या नातलगांत इतकें साम्य आढळत नाहीं. मात्र चुलतावाचक शब्दांत बरेच साम्य दिसून येते. [ पितृव्य ( संस्कृत ), तुइर्यो ( झेंद ), पत्रोस् ( ग्रीक ), पेटुउस् ( लॅटिन ), फॅतुरेओ ( प्राचीन उच्च जर्मन ), फिडेरा ( अँग्लो-सॅक्सन ) ]. तसेंच

नपात् ( संस्कृत व झेंद ), नेपोट् ( लॅटिन ), नेव्ह्यू ( इंग्लिश ).

सून-स्नुषा ( संस्कृत ), सुना ( उत्तर फारसी ), नु ( आर्मीनियन ), नुऑस् ( ग्रीक ), नुख्स् ( लॅटिन ), स्नुरा ( प्राचीन उच्च जर्मन ), स्नुचा ( प्राचीन सॅक्सन ).

जावई—जामातर् ( संस्कृत ), झामातर् ( झेंद ), स्लॅझेन्तस् ( लिथुआनियन ).

या साम्यावरून कुटुंबसंस्था दृढभूल झाली असल्याचें दिसून येते. सासुसासरा यांचे वाचक शब्दहि सदृश आढळतात. याहून इतर दूरच्या

आसांच्या नांवांमध्ये सादृश्य आढळत नाही. कुटुंब या अर्थी 'विग्' हा शब्द अस्तित्वांत होता. [ विष्पति-वीश्यतिस्, विष्पत्नी-वीश्यत्नी-लिथुआनियन ]. विशेष सांगण्यासारखी गोष्ट अशी आहे की, विधवा (Widow) हा शब्द सर्व भाषांत आढळतो. त्याअर्थी मूलस्थानांत सतीची चाल नव्हती ही गोष्ट स्पष्ट होते. कुटुंब हा समाजाचा घटक होता. गुलाम ठेवण्याची चाल होती. बहुपत्नीकत्व प्रचारांत होते. स्त्रिया पळवून किंवा विकत घेऊन लभें होत असत. कुटुंबांतील संपत्तीची वांटणी होत नसे. थोरल्या मुलाकडे सर्व मालमत्तेचें स्वामित्व जाई. त्या काळीं जमीन व गुरेढोरे मुबलक असल्या-कारणानें वांटण्या करण्याची आवश्यकता भासत नव्हती.

“निसर्गातील कांहीं चमत्कृतींवरून देवतासंबंधींच्या कल्पना व कथा त्यांनीं बसविल्या होत्या. मूलस्थान सोडल्यावर ज्याप्रमाणें देवकल्पना होती.

भाषा बदलली त्याप्रमाणें त्यांच्या सर्वसामान्य.

पुराणशास्त्रांतहि बदलेल्या परिस्थितींत निरनिराळ्या कारणांनीं फरक झाला. मूलस्थान सोडलेल्या लोकांच्या मनावर ज्या प्रमाणांत इतर संस्कारांचे ठसे उमटले, त्या प्रमाणांत त्यांच्या पुराणशास्त्रांत फेरबदल झाले. म्हणून ज्याप्रमाणें वैदिक संस्कृत भाषा आणि प्राचीन ग्रीक भाषा यांच्यामध्ये अत्यंत फरक पडला, त्याप्रमाणें वैदिक पुराणशास्त्र व ग्रीक पुराणशास्त्र यांत पुष्कळ अंतर आहे, यांत आश्चर्य मानण्याचें कारण नाही. तथापि आजच्या इंडो-युरोपियन राष्ट्रांत मूळ इंडो-युरोपियन पुराणशास्त्रांतील कांहीं कल्पना साहाजिकच सांपडतात. त्याबरोबरच या धार्मिक कल्पना इंडो-युरोपियन राष्ट्रांच्या अर्वाचीन वाङ्मयापेक्षा प्राचीन वाङ्मयांत अधिक स्पष्ट दिसणें हेंहि साहाजिकच आहे. वेदांतील पुराण शास्त्र हें होमर आणि हेसियडच्या ग्रीक पुराणशास्त्रांशीं कांहीं अशीं जुळतें आहे. या प्राचीन ग्रंथांतील धार्मिक कल्पनांचें परस्पर साम्य हें मागाहूनच्या हिंदु आणि ग्रीक देवतासमूहांतील साम्यापेक्षा अधिक आहे. सांगण्याचा आशय असा की, वेदोत्तरकालांतील पुराणकल्पनांपेक्षा वेदकालांतील देवतासंबंधींच्या कल्पना ग्रीक पुराणशास्त्रांशीं अधिक जुळतात. त्याबरोबर हेंहि ध्यानांत घेतलें पाहिजे की, ग्रीक देवतांशीं जुळणाऱ्या अशा कांहीं कल्पना वेदोत्तरकालांत आढळतात की, ज्या वेदांमध्ये सांपडत नाहीत. या कल्पना निसर्गाच्या प्रत्येक विभागाचा व मानवी जीविताचा दैवी नियन्ता निर्माण करण्याच्या नैसर्गिक बुद्धीमुळें उत्पन्न झाल्या असतील किंवा कदाचित्

आपल्या प्राचीन पुराणकल्पनांना पूर्णत्व आणण्याच्या हेतूने त्यांत फेरबदल करण्याच्या किंवा अधिक भर टाकण्याच्या नवीन प्रेरणेमुळे उत्पन्न झाल्या असतील. वेदोत्तरकालीन हिंदु देवतांचे ग्रीक देवतांशी आढळणारे साम्य हे आकस्मिक रीतीने उत्पन्न झालेले नव्हे. समान स्वभावविशेष असणारी राष्ट्र एकाच पद्धतीने आपल्या धार्मिक कल्पना बसवीत असतात याचे हे उदाहरण आहे परंतु प्राचीन ग्रीक आणि वैदिक वाङ्मयांतील देवतासाम्य हे या प्रकारचे नव्हे. हे निःसंशयपणे मूळ इंडो-युरोपियन पुराणशास्त्राचे अवशेष आहेत. कारण या देवतांचे वाचक शब्द आणि त्या देवतांची कार्ये या दोन्ही बाबतीत ग्रीक आणि वैदिक देवतांचे साम्य आहे. ”\*

हीच गोष्ट इतर इंडो-युरोपियन राष्ट्रांच्या बाबतीत लागू आहे. आतां इतर राष्ट्रांतील देवतांचे वैदिक देवतांशी साम्य ग्रीकांच्या देवतापेशां कमी आहे ही गोष्ट खरी; परंतु त्यामुळे इंडो-युरोपियनांना मूलस्थानी देवताविषयक कांहीं कल्पना होत्या या विधानास बाध येत नाही. मूलस्थानांत चौ [ झीअस ( ग्रीक ) द्यौषितर-झीअसघाटेर ( ग्रीक ), ज्युपिटर ( लॅटिन ) ट्यू ( अँग्लो-सॅक्सन ) ], वरुण ( ओरनोस-ग्रीक ), अग्नि [ इग्निस ( लॅटिन ) ओग्नि ( स्लाव्ह ) ], सूर्य [ सोल ( लॅटिन ), हेलिअस ( ग्रीक ) ] व उषस् [ ऑरोरा ( लॅटिन ), ईऑस् ( ग्रीक ), ईअस् ( अँग्लो सॅक्सन ) औस्र ( लिथुआनियन ), असुस्ट्रो ( ट्यूटॉनिक ) ] यांना देव, तात्व निश्चितपणे प्राप्त झाले होते. वृत्रहन् किंवा इंद्र ही देवता वास्तविक आर्किटक प्रदेशांतील आहे; परंतु तिचा उल्लेख ग्रीक, लॅटिन इ. युरोपियन भाषांत आढळत नाही, हे आश्चर्य आहे. फक्त अवेस्त्यांमध्ये तिचा उल्लेख ' वेरेश्रेन्न ' या नांवाने कांहीं ठिकाणी आढळतो. अश्विनौ ही देवता वास्तविक आर्किटक प्रदेशांतील आहे, परंतु तिला त्या ठिकाणी इतरांतकें महत्त्व नसावेसे दिसते. यामुळे मूलस्थानांतून निघाल्यानंतर अनेक भिन्नाभिन्न परिस्थितीतून जात असतां युरोपियन लोक ती विसरले असावेत. या कारणाने युरोपीय वाङ्मयांत तिचा उल्लेख सांपडत नाही. फक्त ग्रीक वाङ्मयांत, डायोस्कुरोई या कांहींशा भिन्न नांवांत ती आढळते. ट्यूटॉनिक भाषेतहि अश्विनौशी तुल्य असा एक शब्द आहे. याशिवाय देवतावाचक पुष्कळ शब्दांचीं साम्ये आढळतात. [ भग ( बोगु स्लाव्हिक ), सरमा ( सेलेन

हेर्मेस ), त्रित ( त्रितन-ग्रीक; अएतोना-श्वेद ), वात ( वोतन-ओदिन ), पर्जन्य ( पेर्कुना-लिथुआनियन; फिओग्यु ), सरण्यु ( एरिन्सिस ) मनु ( मिनाँस्-ग्रीक ); मन्नुस-ट्यूटानिक ), ब्राह्मण ( फज़ामेन. ]]. परंतु या शब्दांना देवतात्व प्राप्त झालेले दिसत नाही. पाश्चिमात्य भाषाशास्त्रज्ञांनी इंडो-युरोपियन भाषांचा जो अभ्यास केला आहे त्यावरून वर संक्षिप्त स्वरूपांत दिलेली माहिती उपलब्ध होते. एकंदरीत इंडो-युरोपियनांनी मूलस्थानांत कांहीं देवता कल्पिल्या होत्या व त्याप्रीत्यर्थ ते यज्ञयाग करीत असत ही गोष्ट स्पष्ट आहे.

### मूलभूमीचा त्याग

अशा प्रकारच्या संस्कृतींत इंडो-युरोपियन लोक उत्तरध्रुवाच्या प्रदेशांत राहिले असतां तेथील भौगोलिक परिस्थिति पालटली.  
स्वस्थान सोडलें

त्या प्रदेशांत जोराची हिमवृष्टि सुरू झाली. थंडीचें प्रमाण अतिशय वाढल्यामुळें लोकांना तेथें जगणें अशक्य झालें. आपलीं घरेदारे सोडून निरनिराळ्या टोळ्या करून ते वाट फुटेल तिकडे चालूं लागले. जेवढी चीजवस्त बरोबर घेण्यासारखी होती तेवढी घेऊन त्यांनीं आपली वसति सोडली. एक भाषा व एक संस्कृति असणाऱ्या लोकांची अशा आकस्मिक रीतीनें कायमची पांगापांग झाली. ही हिमवृष्टि हांप्यास कोणतीं कारणें घडलीं याबद्दल भूगर्भशास्त्रज्ञांत मतभेद आहेत. पृथ्वीचें दीर्घवर्तुळ हळीं जवळजवळ गोलाकार आहे; परंतु त्यावेळीं तें बरेंच लांबट होतें. त्यामुळें तेथील समशीतोष्ण हवामान बदलून तें अतिशय शीत झालें; हें डॉ. क्रोल यांनीं दिलेले ज्योतिषविषयक कारण त्यांतल्यात्यांत सयुक्तिक दिसतें.

उत्तरध्रुवाच्या प्रदेशांतून निघालेल्या लोकांचे दोन मुख्य भाग पडले.

कांहीं लोक दक्षिणेकडे निघाले व कांहींनीं पश्चिम  
कोणीकडे आणि  
कसकसे गेले  
दिशा धरली. दक्षिणेकडे जे लोक निघाले ते सर्व  
एकदमच निघाले असले पाहिजेत; कारण ते वंशा-

नेही एक होते. हेच इंडो-इराणी लोक होत. यांच्या एकवंशीयत्वाबद्दलचीं प्रमाणें अशीं आहेत—

( १ ) ज्या भाषेंत पारशी लोकांचा अवेस्ता हा ग्रंथ लिहिलेला आहे ती श्वेद भाषा व संस्कृत यांमध्ये अतिशय साम्य आहे. तें इतकें की श्वेद

भाषेतील कांहीं संबंध मंत्र थोडासा फरक केला असतां संस्कृतांत रूपांतरित होतात.

( २ ) दोन्ही भाषा बोलणारे लोक आपल्या प्राचीन वाङ्मयांत आपणांस आर्य ( ऐर्य-श्चेद ) म्हणवितात.

( ३ ) दोघांच्या धार्मिक आणि पौराणिक कल्पनांमध्ये अतिशय साम्य आहे.

पश्चिमेकडे जे लोक निघाले ते मात्र एकाच टोळीनें निघाले नव्हते. आर्क्टिक प्रदेशांतील त्यांच्या वसतिस्थानांच्या कमीअधिक अंतराप्रमाणें व प्रवासाच्या गत्यनुसार त्यांच्या अनेक टोळ्या बनल्या. जे लोक उत्तरध्रुवापासून दूर होते आणि धाडसी होते ते सर्वांत पुढें गेले असतील व उत्तरध्रुवाच्या आसपास रहाणारे त्यांच्या मागोमाग गेले असतील. हिमवृष्टीच्या प्रदेशांतून बाहेर पडल्यानंतर पुढच्या टोळ्या तशाच पुढें गेल्या असतील व आज त्या ज्या प्रदेशांत आहेत तेथें येऊन थांबल्या असतील; आणि ज्या मागाहून आल्या त्या क्रमानें मागील प्रदेशांत राहिल्या असतील. किंवा कदाचित् असेंहि झालें असेल कीं, पहिल्या टोळ्यांनीं हिमवृष्टीचा प्रदेश संपल्याबरोबर आपला प्रवास संपविला असेल व ज्या टोळ्या मागाहून आल्या त्यांना तेथें रहाणें शक्य नसल्याकारणानें नवीन प्रदेश हुडकण्याकरितां त्या पुढें निघाल्या असतील. एकंदरीत, आर्क्टिक प्रदेशांतील कोणत्या प्रांतातले लोक कोणत्या नवीन प्रांतांत वसाहत करून राहिले हें सांगण्याला केवळ पोकळ तर्काशिवाय दुसरा आधार नाही. या टोळ्यांची वाटेंत ठिकठिकाणीं रानटी लोकांशीं गांठ पडली असेल व त्यांच्याशीं त्यांना झगडावें लागलें असेल. याकरितां प्रत्येक टोळी जुटीनें निघाली असेल. कारण सर्वच प्रदेश त्यांना नवीन असल्यामुळें कोणत्या प्रदेशांत कसे व किती लोक आहेत हें त्यांना माहीत असणें शक्य नव्हतें. थोडथोडे लोक पुढें गेले असते तर त्यांच्या जीवाला धोका पोंचण्याचा संभव होता. याकरितां प्रत्येक टोळी एकत्र रीतीनें प्रवास करित असेल. प्रवासांत असतां जे प्रदेश त्या टोळ्यांना नैसर्गिक अनुकूल हवामानाचे व उपजीविकेच्या साधनांनीं परिपूर्ण असे वाटले, त्या प्रदेशांत त्यांनीं आपली वसति केली. अशा रीतीनें हिमवृष्टीमुळें रहाण्यास अयोग्य झालेला स्वदेश सोडून नवीन वसतिस्थानें शोधण्याकरितां वर्षानुवर्ष अनेक प्रदेशांतून प्रवास

करून इंडो-युरोपियन लोकांनीं सोईस्कर अशा प्रदेशांत वसाहती केल्या व ग्रीक, रोमन, जर्मन, स्लाव्ह व केल्ट या भाषा बोलणाऱ्या आजच्या लोकांचे अतिप्राचीन काळचे पूर्वज त्या त्या प्रदेशांत वसाहती करून राहिले.

इंडो-इराणी लोक दक्षिणेकडे निघाले ते प्रवास करीत करीत मध्य-आशियांत येऊन पोहोचले व तो प्रदेश त्यांना अनुकूल वाटल्याकारणानें त्यांनीं तेथें कांहीं काळपर्यंत मुक्काम केला. पुढें मध्य आशियांतून मुक्काम हलविण्यास त्यांना काय कारण घडलें तें निश्चितपणें सांगतां येत नाहीं. तथापि लोक-संख्या वाढल्यामुळें त्यांना उपजीविकेचां साधनें त्या मानानें कमी पडूं लागलीं असावीत हें कारण संभवनीय आहे. मध्य आशियांतील दीर्घकालीन मुक्कामानंतर इंडो-इराणी लोक कित्येक वर्षे प्रवास करीत पर्शियांतून अफगणिस्थानच्या डोंगराळ मुलुखांत येऊन पोहोचले, व खैबर घाटाच्या मार्गानें हिंदुस्थानांत उतरले. पंजाबांत त्यांचा प्रवेश होण्यापूर्वी तेथें क्रोण-कोण लोक होते, ते कसे होते इत्यादि परिस्थितीचे अवलोकन पुढील विभागांत करूं.

## विभाग दुसरा आर्य-आक्रमणापूर्वीचा हिंदुस्थान

### ऑस्ट्रिक व द्राविडियन लोक

अतिप्राचीन काळीं हिंदुस्थानांत मनुष्यप्राण्याची वसति नव्हती. ज्या ज्या हिंदुस्थानांतले प्राचीन वंशाचे व भाषेचे लोक आज हिंदुस्थानांत दिसतात नतम रहिवासी-ऑस्ट्रिक ते सर्व भिन्न भिन्न काळीं बाहेरून आले. हिंदुस्थान व द्राविडियन लोक नांत प्रथमतः आलेले रानटी लोक ऑस्ट्रिक वंशाचे. व भाषेचे होत. ते वायव्य दिशेकडून आले. ते केव्हां आले हें समजण्यास मार्ग नाही. या ऑस्ट्रो-एशियाटिक वंशाचा जगांतील बहुतेक सर्व प्रागैतिहासिक जनसमूहाशी संबंध आहे. ऑस्ट्रिक भाषा हिंदुस्थानाबाहेरच्या सर्व प्रदेशांत प्रचारांत असलेली आढळून येते. हिंदुस्थानच्या आजूबाजूंपुरतें पहावयाचें तर 'उत्तरेकडील तिबेटो-ब्रह्मी व पूर्वेकडील थाई, मोन्-ख्मेर आणि मुंडा हे भाषासमूह ( Linguistic Families ) ऑस्ट्रिक म्हणून सांगतां येतील. तिबेटो-ब्रह्मी भाषासमूह हा सामान्यतः थाई व चिनी भाषासमूहाशी जुळता आहे. तसेंच खासी भाषेचा दुवा जोडला असतां मुंडा ( किंवा कोल ) भाषासमूह मोन्-ख्मेर व मलाया द्वीपकल्पांतील अनेक पोट-भाषा यांच्याशी जुळता आहे. नुकतेंच असेंहि जवळजवळ सिद्ध झालेले आहे कीं, मोन्-ख्मेर, खासी आणि मुंडा हे भाषासमूह सिनो-तिबेटी भाषासमूहाशी संबद्ध आहेत. फादर श्मीट यांनी दिलेल्या संज्ञेप्रमाणें या सर्व ऑस्ट्रो-एशियाटिक भाषा आहेत.'\*

हे ऑस्ट्रिक लोक शरीरानें कसे होते, त्यांची संस्कृति कशी होती हे द्राविडियन भाषा. यासंबंधीं फारशी माहिती उपलब्ध नाही. ते पूर्वाश्रमयुगांतील होते यावरून अशी कल्पना करतां येते कीं, ते खडकांच्या गुहांतून रहात असत व कच्चा मांसाहार करीत असत. दगडाचीं ओवडधोबड हत्यारें ते तयार करीत असत. शरीरानें बुटके, पिंगट काळसर वर्णाचे व मोठ्या आणि जाड नाकाचे

\* Dr. P. C. Bagchi—Pre-Aryan and Pre-Dravidian India, 1929.

असे ते लोक असावेत. दगडाच्या कुऱ्हाडीने ते झाडे तोडीत. खेडेगांवासारखे लहानलहान समूह करून ते रहात असत. त्यांची वसति वायव्य सरहद्द-प्रांत, पंजाब व संयुक्तप्रांत एवढ्या भागांत होती. कालांतराने दुसऱ्या एका वंशाचे—मेडिटेरेनियन—लोक पर्शिया बलुचिस्थान या मार्गाने हिंदुस्थानांत आले. हे लोक मूळचे पूर्व आफ्रिकेतील होत असे एक मत आहे x व ते उत्तर आशियाच्या किंवा उत्तर यूरोपच्या मैदानांतून आले असे दुसरे मत आहे.\* प्रो. रॅपसन यांच्या मते ते पश्चिम आशियांतून आले.† मेडिटेरेनियन लोकांची संस्कृति अगोदर आलेल्या ऑस्ट्रिक लोकांच्या संस्कृतीत मिसळली व त्यातून द्राविडियन संस्कृति तयार झाली. त्या ठिकाणी द्राविडियन असा शब्दप्रयोग अंशदृष्ट्या केला असेल त्या ठिकाणी तो केवळ सोईसाठी करण्यांत आलेला आहे. वंशदृष्ट्या द्राविडियन ही मिश्र जात आहे. द्राविडियन भाषा बोलणारे पहिले लोक हे फक्त बाहेरून आलेले होते. वसतीला विशेष लायक जगा प्रदेशांत द्राविडियन जातीचे मूळ दोन जमक वंश मिश्रित झाले. मेडिटेरेनियन लोक वेण्यापूर्वी जे ऑस्ट्रिक लोक दूरदूरच्या प्रदेशांत रहाण्यास गेले, त्यांचे वंशज अद्यापि त्या ठिकाणी असलेले दिसतात. कोल, संताळ, मुंडा वगैरे जातींचे आजचे लोक हे अशा प्रकारे दूर राहिलेल्या ऑस्ट्रिक लोकांचे वंशज होत. प्रचंड कालातिक्रमामुळे या लोकांची मूळची भाषा नाहीशी झाली व द्राविडियन लोकांची भाषा त्यांनी उचलली. हिंदुस्थानांत पहिली भाषा ऑस्ट्रिक होती. त्यानंतर द्राविडियन भाषा आली. त्यामुळे ऑस्ट्रिक भाषा प्रचारातून गेली; परंतु लोकांच्या संविभ्रणामुळे ऑस्ट्रिक भाषेतील पुष्कळ शब्द द्राविडियन भाषेत आले व आजतागायत तीं ते असलेले वाढवून येतात.

मूळ द्राविडियन भाषेच्या तामीळ, तेलगु, कानडी, मल्याळी, तुळु, तोड, कोटा, गोंड व खोंड किंवा कुंड अशा नऊ पोटभाषा द्राविडियन भाषा बनल्या आहेत. त्यांपैकी तामीळ भाषा ही मूळ द्राविडियन भाषेची प्रतिनिधि समजली जाते. “ व्याकरणरचनेच्या दृष्टीने

x G. Elliot Smith—Migrations of Early culture.

\* Dr. Caldwell—Comparative grammar of Dravidian Languages.

† Cambridge History of India Vol. I part II.



पाहिलें असतां द्राविडियन भाषा संस्कृतापासून अगदीं भिन्न आहेत हें स्पष्टपणें दिसतें. याच व्याकरणविषयक तुलनेनें द्राविडियन भाषा या 'सिथियन' भाषासमूहांतील आहेत हेहि समजून येतें. मध्य आणि उत्तर आशियांतील सिथियन भाषासमूहांच्या व्याकरणाशीं द्राविडियन भाषांचें व्याकरण जुळतें आहे. प्रो. रास्क यांनीं उपयोजिल्याप्रमाणें 'सिथियन' या शब्दाचा या ठिकाणीं व्यापक अर्थ आहे. या भाषासमूहांत फिनिश, टर्किश, मोंगोलियन आणि टुंगुशियन हे भाषासमूह अंतर्भूत आहेत. (यांतील प्रत्येक भाषेच्या पुनः अनेक पोटभाषा आहेत.) या सर्व भाषा एकाच व्याकरणपद्धतीनें बनलेल्या आहेत आणि त्यांतील सामान्य नियम एकच आहेत. या भाषासमूहाला टार्टर, फिनिश, उराल-अल्टिक, मोंगोलियन, तुरानियन अशीं अनेक नांवें निरनिराळ्या ग्रंथकारांनीं दिलेलीं आहेत; परंतु सिथियन हें एकच नांव उपपन्न व सर्वांत सोईस्कर असें आहे. कारण उत्तर आशियांतील आणि युरोपांतील अज्ञातमूळ अशा अनेक रानटी जातींचा संदिग्ध वाचक असा हा एकच शब्द आहे. द्राविडियन भाषांचा सिथियन भाषासमूहाशीं संबंध प्रथम प्रो. रास्क यांनींच दाखविला. द्राविडियन भाषासमूह जरी सिथियन भाषासमूहांपैकी असला तरी त्यामध्ये त्याला स्वतंत्र अस्तित्व आहे. कारण सिथियन भाषांसमूहांतील इतर भाषासमूहांहून द्राविडियन भाषासमूह भिन्न आहे."\*

'द्राविडियन लोकांची उंची सामान्य प्रमाणापेक्षा थोडी कमी होती. त्यांचा रंग जवळजवळ काळा होता. अंगावर केंस द्राविडियन लोक कोणी- कडून आले ? पुष्कळ होते व ते बहुधा कुरळे होते. डोळे काळे आणि डोकें लांबट होतें. नाक रुंदट आणि बसकें होतें.'<sup>s</sup> 'हे द्राविडियन लोक कोठून आले या प्रश्नाचा प्रिचार करतांना बलुचिस्तानांतील ब्राहुई भाषेचा प्रश्न अगोदर ध्यानांत घेतला पाहिजे. कारण ब्राहुई भाषा ही मूळची द्राविडियन आहे. ही ब्राहुई भाषा, द्राविडियन लोक पश्चिमेच्या बाजूनें हिंदुस्थानांत आले याची निदर्शक

\* Dr. Caldwell-Comparative grammar of Dravidian languages ).

<sup>s</sup> Sir Herbert Risley--Indian census Report 1901.

आहे किंवा द्राविडियन लोक बलुचिस्तानापर्यंत पसरले होते याची द्योतक आहे ? दोन्ही बाजूंचे समर्थन निरनिराळ्या लेखकांनीं केले आहे. परंतु पहिलाच तर्क संभवनीय वाटतो. निरनिराळ्या लोकांच्या स्थलविषयक हालचाली ( Movements ) बाहेरून हिंदुस्थानांत झालेल्या आहेत, हिंदुस्थानांतून बाहेर झालेल्या नाहीत. द्राविडियन लोकांनीं हिंदुस्थानांतून मुद्दाम जाऊन त्या डोंगराळ प्रदेशांत वसाहती केल्या असतील ही कल्पना अशक्य वाटते, आणि त्याचबरोबर, पश्चिमेकडून हिंदुस्थानांत येत असतांना त्यांच्यापैकींच कांहींनीं वाटेत वसति केली असेल हेंच ज्यास्त शक्य वाटते. तेव्हां द्राविडियन लोक पश्चिमेकडून बलुचिस्तानांतून हिंदुस्थानांत आले असाच बलुचिस्तानांतील द्राविडियन ब्राहुई भाषेच्या अस्तित्वाचा अर्थ करणें सयुक्तिक आहे. हें विधान सर्वमान्य न झाल्याचें कारण असें आहे कीं, हे ब्राहुई लोक वंशानें हल्लीं सामान्यतः इराणी आहेत. तेव्हां वंश एक आणि भाषा दुसरी हें कसें काय शक्य आहे, अशी शंका साहाजिकच उत्पन्न होते. परंतु या शंकेचें निरसन सहर्ज होऊं शकतें. सध्यां ज्या भागांत द्राविडियन ब्राहुई भाषा बोलली जाते त्या भागांत तुर्को-इराणी लोकांची वसति आहे; आणि ब्राहुई जातीचा विशेष असा आहे कां, त्यांच्यामधील विवाह सजातीयतांतच होतात असें नाही; तर विजातीयांचेहि मिश्रण त्यांच्यामध्ये होतें. त्यामुळे वंशदृष्ट्या आजचे तुर्को-इराणी लोक मूळ द्राविडियन लोकांहून भिन्न आहेत. तेव्हां वंशभिन्नत्वाचा प्रश्न वरील विधानाच्या आड येत नाही. अशारीतीनें बलुचिस्तानांतील ब्राहुई या द्राविडियन भाषेच्या अस्तित्वावरून असें सिद्ध होतें कीं, द्राविडियन लोक प्रागैतिहासिक काळांत बलुचिस्तानाच्या मार्गानें हिंदुस्थानांत आले.

या द्राविडियन लोकांची संस्कृति, त्यांचा धर्म इत्यादि संबंधींचा प्रश्न अतिशय गुंतागुंतीचा होऊन बसलेला आहे. पुढील विवेचनाच्या ओघांत तो आपोआप सुटेल. तेव्हां तत्संबंधीं विचार येथें न करतां तदनुषंगी इतर प्रश्नांचा विचार अगोदर करावयाचा आहे. विवेचनाच्या सोईसाठीं आर्य हिंदुस्थानांत आले व पंजाबांत वसति करून राहिले हा इतिहास या ठिकाणीं गृहीत धरून चाललें पाहिजे.

## सुमेरियन संस्कृति

टैग्रिस आणि युफ्राटिस नद्यांच्या दुआबांत प्राचीन काळीं सुमेरिया नांवांचें

सुमेरियन आणि  
अक्कडियन

सुसंस्कृत असें एक राष्ट्र वसलेलें होतें. इ. पू. ५०००

वर्षे हा त्याचा काल होय. निप्पुर ही सुमेरियाची

राजधानी होती. त्यांतील लोक सुमेरियन मानववंशाचे हांते म्हणून त्यांच्या संस्कृतीस 'सुमेरियन' संस्कृति म्हणण्यांत येतें. पुढें दक्षिण इराणांतील एका जातीच्या लोकांनीं या दुआबाच्या उत्तर भागांत स्वारी करून तेथें आपली राजधानी स्थापन केली व तिला 'अक्कड' असें नांव दिलें. म्हणून या लोकांस 'अक्कडियन' असें म्हणतात. त्यांच्या भाषेंत 'अक्कड' म्हणजे डोंगर असा अर्थ आहे; यावरून हे लोक डोंगराळ मुलुखांत रहाणारे होते असें दिसतें. हीं निरनिराळीं दोन राष्ट्रें तीनशें वर्षेपर्यंत अस्तित्वांत होती. पुढें या दोन संस्कृति एकरूप झाल्या. या एकरूप संस्कृतीस 'सुमेरियन' किंवा 'खाल्डियन' संस्कृति म्हणतात.

सुमेरियन लोक शहरें वसवून रहात असत. जगाच्या इतिहासांत शहरां-

तील वसति पहिली सुमेरियन लोकांचीच आहे.

सुमेरियांतील संस्कृति

जमिनीची लागवड करून तींतून ते चांगलीं पिकें

काढीत. हे लोक चांगले साक्षर आणि कलासंपन्न होते. त्यांचें वाङ्मय उच्च दर्जाचें होतें व भौतिक शास्त्रांतहि त्यांनीं चांगली प्रगति केली होती. भाजलेल्या विटांवर किंवा पॅपिरस् नांवाच्या लव्हाळ्याच्या पानांवर ते लिहीत असत. त्यांची लिपि ईजिप्शियन लोकांप्रमाणें चित्रांची होती. विटांवर खिळ्यांनीं कोरून ते लिहीत असत; म्हणून त्यांच्या लिपीला 'कीललिपि' म्हणतात. गणित आणि ज्योतिषशास्त्र यांत त्यांनीं चांगली प्रगति केली होती. राशी या खाल्डियन लोकांनींच शोधून काढल्या. सोने, रुपें, तांबें, कासें हे धातु व रत्नें हीं त्यांना माहीत होती; एवढेंच नव्हे तर यांचे कलाकौशल्याचे उत्तम पदार्थ ते तयार करीत असत. चलनामध्ये धातूचा उपयोग केला जात असे. पारदर्शक कांच ते तयार करीत असत. विणकाम आणि भरतकाम उत्कृष्ट प्रतीचें करण्यांत येई. त्यांचा अंतर्गत आणि बाह्य जगाशीं व्यापार मोठ्या प्रमाणावर चालत असे. नद्यांतून व कालव्यांतून नावा चालत असल्याकारणानें देशांतला व्यापार जोरांत चाले व इराणी आखातांत नौकानयन चालूं अस-

त्याने बाह्य देशाशीही त्यांचा व्यापार चालत असे. व्यापाराची केंद्रे अनेक होती. त्यांची शिल्पकला पुष्कळ सुधारलेली होती. सूर्यप्रकाशाने वाळलेल्या आणि भाजलेल्या अशा दोन प्रकारच्या मातीच्या विटा तयार करित असत. इमारतींचे बांधकाम चांगले पुढारलेले होते; त्यांत सर्वत्र विटांचा उपयोग केला जात असे. उंच देवळे व नक्षीकाम केलेले मोठमोठे राजवाडे ते बांधीत असत. शहरे पुष्कळ होती आणि ती विस्तृत होती. गणितशास्त्राचा शोध लागल्याने व्यापार व शिल्पकला यांस त्याची चांगली मदत होत होती, व ज्योतिषशास्त्राच्या शोधामुळे नौकानयन निर्धास्तपणे चालू होते. कौटुंबिक आणि खाजगी मालमत्तेचे कायदे त्यांनी तयार केलेले होते.

इ. पू. ४००० वर्षे या कालांत अरबस्थानांतील सेमेटिक मानववंशाच्या लोकांनी या सर्व प्रदेशांवर स्वारी करून तो जिंकला.

बॅबिलोनिया

त्यामुळे सेमेटिक वंश व सुमेरियन वंश यांचे संमि-

श्रण झाले. बॅबिलोन ही या राष्ट्राची राजधानी करण्यांत आली. तेव्हांपासून सुमेरियास बॅबिलोनिया हें नांव पडले. बॅबिलोन अक्कडच्या नैऋत्येस व निष्पूरच्या वायव्य दिशेस आहे. या सेमेटिक बॅबिलोनियन लोकांमध्ये इ. पू. २७५० या कालांत 'सार्गन' नांवाचा सुप्रसिद्ध योद्धा होऊन गेला. त्याने इराणच्या आखातापासून भूमध्यसमुद्रापर्यंत मोठे साम्राज्य स्थापन केले. त्याने आपल्या राज्यांत सुमेरियन लिपि व भाषा सुरू केली व मूळच्या सुमेरियन लोकांची संस्कृति जशीच्या तशीच उचलण्याचा प्रयत्न केला. त्याचे साम्राज्य लौकरच नष्ट झाले. यानंतर अमोराइट् नांवाच्या सेमेटिक लोकांनीच सुमेरियावर वर्चस्व स्थापले.

ईजिप्तची संस्कृति सर्वांत प्राचीन आहे. इ. पू. ५००४ या वर्षी ईजिप्त-

मध्ये 'मेनिस्' हा पहिला राजा होऊन गेला.

बॅबिलोनियांतील प्रगति

'सार्गन' राजानंतर बॅबिलोनियावर ज्या सेमेटिक

लोकांनी स्वारी केली, त्यांच्यापैकीच काहींनी ईजिप्त जिंकून तेथे 'हिकसॉस' राजवंश सुरू केला. असिरियन, फोनीशियन आणि हिब्रू हीं सेमेटिक वंशाचीं राष्ट्रे याच काळांत उदयास आलीं. दगडाचा उपयोग प्रथम फोनीशियन लोकांनी केला; व दगडाच्या पक्क्या सडका जगांत प्रथम त्यांनीच बांधल्या. या काळांत बॅबिलोनियन साम्राज्य पुष्कळ पसरले. त्याची संस्कृति

सेमेटिक आक्रमणापूर्वीच्या संस्कृतीहूनहि उच्च बनली. बॅबिलोनियन लोक शहरांतून विटांचे पक्के रस्ते करीत असत. एका गांवाहून दुसऱ्या गांवास जाण्याकरितां लांब सडका त्यांनीं बांधल्या होत्या. ईजिप्त, अरबस्थान वगैरे देशांशीं त्यांचा समुद्रांतून व्यापार चालत असे. मोठमोठीं लांकडीं जहाजे ते बांधीत असत; त्यावरून जनावरेहि नेण्यांत येत. त्यांच्या शहरांना चौफेर तटबंदी असे. देवळांचीं शिखरे उंच बांधलेलीं असत. एकंदरीत सर्व दृष्टींनीं त्यांची संस्कृति इसवी सनाच्या अठराव्या शतकांतल्या संस्कृतीइतकी परिपूर्ण बनली असे सामान्यतः समजण्यास हरकत नाही.

हम्मुरब्बी हा बॅबिलोनियांतील एक प्रसिद्ध राजा होऊन गेला. ( इ. पू. २१०० ) त्यानें कायद्यांचा एक संग्रह तयार केला ' हम्मुरब्बीचे कोड ' होता. त्यास ' हम्मुरब्बीचे कोड ' म्हणतात. हे

कोड बॅबिलोनियाची समाजरचना उत्तम रीतीनें व्यक्त करते. आधुनिका कायद्याप्रमाणें न्यायदानाच्या व समाजव्यवस्थेच्या सर्व गोष्टी या संग्रहांत आढळतात. जमिनीची विभागणी, कालवे, टपालखाते, व्यापाराच्या सवलती मालक व चाकर यांमधील संबंध, कुटुंबांतील माणसांचे हक्क व मालमत्तेची विल्हेवाट या सर्वांविषयीं कायद्याचीं कलमे हम्मुरब्बीच्या कायदेसंग्रहांत मोठ्या मुत्सद्दीपणानें घातलीं आहेत.

पुढें इ. पू. ११०० या कालांत सेमेटिक अॅसिरियन लोकांनीं बॅबिलोनियन साम्राज्यावर स्वारी करून त्याचा विध्वंस केला व पुढील इतिहास निनिवे ही राजधानी स्थापन केली. हे शहर अगदीं उत्तरेकडे आहे. त्यांचें राज्य दोनशें वर्षे चालल्यानंतर मीड्स व पर्शियन लोकांनीं या अॅसिरियन लोकांना जिंकले. पुढें त्यांनाहि इ. पू. ३२५ सालीं ग्रीक बादशहा अलेक्झांडरनें जिंकले. असा हा मेसोपोटेमियांतील एकंदर इतिहास आहे.

आतां ईजिप्शियन, बॅबिलोनियन, फोनीशियन आणि हिब्रू लोकांचा हिंदुस्थानच्या पश्चिम हिंदुस्थानच्या पश्चिम किनाऱ्यावर व्यापार चालत किनाऱ्यावरील दळणवळण असे, ही गोष्ट अनेक प्रमाणांवरून सिद्ध झालेली आहे—

( १ ) खालिडियन किंवा सुमेरियन ( सेमेटिक आक्रमणापूर्वीचे ) लोकांचे ' मिना ' हे सुवर्णचलन होते. त्याचा उल्लेख ऋग्वेदांत ( ' सचा मना हिर, ग्यया. '—ऋ. सं. ८. १८. २ ) आढळतो.

(२) सेमेटिक बॅबिलोनियन लोकांच्या कपड्यांच्या यादीत 'सिंधु' शब्द आढळतो. हिंदुस्थानांत तयार होणारी मलमल बॅबिलोनियांत जात असे. त्यामुळे 'सिंधु' शब्द बॅबिलोनियांत, ग्रीक भाषेत आणि बायबलमध्ये (Old Testament) मलमलीचा वाचक आहे.

(३) बॅबिलोनियन लोकांचा पहिला राजा 'उर्-ईआ' किंवा 'उर्-बगश' याचे 'मुघीर' हे शहर उत्खननांत सांपडले. त्यांतील अवशेषांत मलबारांतील सागवानाचे लांकूड सांपडले आहे.

(४) हिब्रू राजा 'सॉलोमन' याच्या व्यापारी जहाजांतून चंदनाचे लांकूड (तामीळ-मल्याळम् Aghil; हिब्रू Abalim, Ahaloth), हस्तिदंत (संस्कृत-इभ; हिब्रू-Habbim), मोर (तामीळ-मल्याळम् Tokei; हिब्रू-Tuki), वानर (तामीळ-Valgu; हिब्रू almug; संस्कृत-कपि; हिब्रू-Koph ईजिप्शियन-Kafu) या वस्तु व त्यांजबरोबरच त्यांचीं नावे मलबाराच्या किनाऱ्यावरून हिब्रू लोकांत गेलीं.

(५) खाल्डियन लोकांच्या मंत्रतंत्रांतील तैमात, उरुगूल, किमिदिन् हे शब्द अथर्ववेदांत आढळतात. अप्सुजित्, अप्सुक्षित् इत्यादि वैदिक शब्दांतील अप्सु (Abzu) हा शब्द मूळ बॅबिलोनियन आहे; तसेंच उरु (उरुगाय, उरुकम, उरुक्षय इ.) व इतु (तुर्फरीतु) हे शब्द बॅबिलोनियन आहेत.

उलटपर्शी Jehovah हा शब्द मूळचा वैदिक होता (यह, यव्ही, यव्हत्, यव्हती, इ.). तेथून तो हिब्रू लोकांच्या द्वारे बायबलमध्ये गेला. S

(६) मलबारांतून मसाल्याचे जिन्नस\* चिंचेचे लांकूड वगैरे जिन्नस ईजिसमध्ये जात होते. × इ. पू. १००० वर्षापूर्वी मलबारांतून दक्षिण अरबस्थानांत तांदुळाचा व्यापार चालत असे. + (तांदूळ-तामीळ Arisi; अरबी-Aurz)

शतपथब्राह्मणांतील मनुची जलप्रलय-कथा बॅबिलोनियन वाङ्मयांतून घेतलेली आहे असे कांहीं ग्रंथकार म्हणतात, परंतु ते बरोबर नाही. निरनिराळ्या लोकांमध्ये सदृश कथा उत्पन्न होऊ शकतात. शिवाय आर्यांच्या जवळ

S Tilak-Bhandarkar Commemorative Volume.

\* Rev. Foulkes-Indian Antiquary VIII.

× Wilkinson-Ancient Egyptians II. p. 237.

+ Prof. Dunker-History of Artiquity Vol. VI p. 156.

कथावाङ्मय इतकें विपुल होतें कीं इतरांच्याकडून तें उसनें घेण्याची त्यांना जरूरी नव्हती.†

हिंदुस्थानांत हें व्यापारी दळणवळण द्राविडियन लोक चालवीत होते.

हें द्राविडियन लोक चालवीत होते.

यावरून त्यांची संस्कृति उच्च होती हें एकदम दिसून येतें. त्यांची भाषा समृद्ध होती. बाह्य प्रदेशांशीं त्यांचा व्यापार चालत असे, यावरून त्यांचा

अंतर्गत व्यापार आपोआपच सिद्ध होतो. ते समुद्रयान करीत असत. एकंदरीत सुसंस्कृत देशांशी दळणवळण ठेवण्याइतकी द्राविडियनांची संस्कृति उच्च होती. सिंधु, यव्ह हे वैदिक शब्द बॅबिलोनियन आणि हिब्रू वाङ्मयांत आढळतात व मना, उरु, अप्सु, आलिगी, विलिगी, सिनीवाली, किमिदिन, तुर्फरीत हे सुमेरियन आणि बॅबिलोनियन शब्द ऋग्वेदांत आणि अथर्ववेदांत आढळतात. ही शब्दांची देवघेव व्यापारी दळणवळणामुळे झाली. परंतु हिंदुस्थानांतील आर्य हे स्वतः बॅबिलोनियन लोकांशी व्यापारी देवघेव करीत होते असें अद्यापि सिद्ध झालेले नाहीं. अर्थात् द्राविडियन लोकांच्या मध्यस्थीनें ही देवघेव झाली असली पाहिजे. ऋग्वेदकाळीं किंवा अथर्ववेदकाळीं आर्य दक्षिणस राजपुतान्याच्या खालीं उतरलेले नव्हते. तेव्हां पंजाबांतील आर्यांची वसति आणि अरबी समुद्र यांच्यामध्ये द्राविडियन लोकांची वसति ऋग्वेदकाळीं असली पाहिजे. ( ऋग्वेदकाळापूर्वी ते कदाचित् जास्त विस्तृत प्रदेशांत वसलेले असतील )

बॅबिलोनियन व हिब्रू लोकांचा हिंदुस्थानाशीं व्यापार मलबार प्रांतांत

मलबारचा किनारा

चालूं होता. हा व्यापार द्राविडियन लोकच चालवीत होते. ऋग्वेदकाळापूर्वी व खुद्द ऋग्वेदकाळीं द्रावि-

डियनांची वसति सिंध व राजपुताना या भागांत होती व सिंधु नदीच्या मुखाच्या आसपासच्या समुद्रकिनाऱ्यावर त्यांचें परप्रांतांशीं दळणवळण चाले. परंतु त्यांच्या वसतीच्या प्रदेशांवर ऋग्वेदकाळानंतर आर्यांनीं आक्रमण केल्यामुळे त्यांच्यापैकीं जे आर्यांत सामील झाले नाहीं ते खालीं दक्षिण हिंदुस्थानाकडे सरकले व मग त्यांचें दळणवळण मलबारच्या समुद्रकिनाऱ्यावर चालत असे. सध्यां द्राविडियन लोकांची वसति दक्षिण हिंदु-

† Hopkins-Religions of India p. 543.

स्थानांतच आहे. ऋग्वेदकाळापर्यंत त्यांची वसति कोणत्या प्रदेशांत होती हे पहावयाचे आहे.

### मोहेंजो-दारो व हरप्पा

हिंदुस्थान सरकारचे आर्किऑलॉजिकल सुपरिंटेंडंट रायबहादुर दयाराम सहानी यांना १९२१ साली पंजाबांत माँटगोमेरी जिल्ह्यांतील हरप्पा या गांवीं जुन्या मुद्रा ( Seals )  
उत्खननाची  
पूर्वपाठिका

व काहीं रंगीत भांडीं सांपडलीं त्यानंतर लौकरच पश्चिम विभागाचे आर्किऑलॉजिकल सुपरिंटेंडंट आर्. डी. बानर्जी यांना सिंधप्रांतांत लारखाना जिल्ह्यांतील मोहेंजो-दारो या गांवांत बुद्ध स्तूपाचे अवशेष आढळले. तेथे खणून पाहतां त्याच्याखालीं त्याचप्रकारचे बांधकाम केलेले आढळले. तेव्हां हिंदुस्थान सरकारचे आर्किऑलॉजिकल डायरेक्टर सर जॉन मार्शल यांच्या देखरेखीखालीं दोन्ही ठिकाणीं उत्खननाचे काम १९२२ सालीं सुरू झालें; ते १९२७ पर्यंत चालू होतें. या उत्खननासंबंधींचा प्रचंड ग्रंथ ( Mohenjo-Daro and Indus valley Civilization ) सर जॉन मार्शल यांनीं तयार केला. तो इंग्लंडमधील प्रसिद्ध प्रकाशक आर्थर प्रोव्स्टाइन यांनीं तीन भागांत १९३१ सालीं प्रकाशित केला. त्याच्यावरून मोहेंजो-दारोच्या संस्कृतीसंबंधीं संपूर्ण माहिती मिळते. ( हरप्पा येथील संशोधनहिं पुरे झालें असून तेथील संस्कृति मोहेंजो-दारो येथील संस्कृतीशीं पूर्णांशानें जुळती आहे. ) त्यांतील संक्षिप्त वर्णन खालील-प्रमाणें आहे:—

सिंधमधील या संस्कृतीमध्ये सोने, रुपें व तांबें या धातूंबरोबर दगडा-चाहि उपयोग केलेला आहे. म्हणून या संस्कृतीच्या काळास 'मिश्रयुग' ( Chalcolithic Age ) म्हणतात. मोहेंजो-दारोच्या प्रदेशांत बांधकामाचे

सात थर सांपडले आहेत. वरचे पाहिले तीन थर अर्वाचीन काळचे ( Late Period ) त्याच्या खालचे तीन मध्यकाळांतले ( Intermediate Period ) व सर्वांत खालचा थर प्राचीन काळांतला ( Early Period ) असा कालक्रम ठरविण्यांत आला आहे. हे तीन काल अनुक्रमें इ. पू. २७५०, इ. पू. ३००० व इ. पू. ३२५० असे निश्चित करण्यांत आले आहेत. काहीं



वस्तूंचा काल तर इ. पू. ४००० वर्षे ठरविण्यांत आला आहे. सिंधु नदी या गांवाच्या जवळून वहाते, म्हणून या संस्कृतीस ' सिंधु नदीच्या खोऱ्यां-तील संस्कृति ' ( Indus Valley Civilization ) म्हणतात. निरनिराळ्या रंगांचीं अनेक भांडीं तेथे सांपडलीं आहेत. येथील भांडीं वगैरे वस्तूंचें प्राचीन सुमेरियांतील उर्, अल्-उबैद, किग्, जमदेत-नस इत्यादि शहरांच्या अवशेषांतील त्या त्या वस्तूंचीं पूर्ण साम्य आहे. या साम्याचे सात प्रकार कल्पिले आहेत.

शहररचनेसंबंधी त्या लोकांना पूर्ण माहिती होती. सुधारलेले लोक शहरांतून रहात असत. मोहेंजो-दारो हें एक मोहेंजो-दारोची शहर-रचना वगैरे शहररच आहे. त्यांतील रस्ते अत्यंत रेखीव, प्रशस्त व बरोबर पूर्वाभिमुख असे आहेत. त्यांची रुंदी

तेरा ते तीस फुटांपर्यंत निरनिराळी आहे. मोठमोठीं घरे व सार्वजनिक इमारती रस्त्यांशीं बरोबर काटकोन करून बांधलेल्या आहेत. घरांच्यामध्ये साडेतीन ते सात फूट रुंदीचे बोळ आहेत. कांहीं रस्त्यांचे कोपरे थोडेसे गोल केलेले आहेत. घरांचीं बाह्यांगे अगदीं सार्धी दिसतात. बाहेरून घर सुंदर केल्यास त्या घराच्या मालकाच्या जवळ बरीच संपत्ति असली पाहिजे अशी कल्पना होऊन कर जास्त लादण्यांत येईल या भीतीनें बाहेरील बाजू साध्या ठेवल्या जात असल्यात. रस्त्याच्या दोन्ही बाजूंस नाले आहेत. स्वयंपाकगृहे व स्नानगृहे रस्त्यालगतच बांधलेली आहेत. त्यामुळें वापरलेलें पाणी ताबडतोब नाल्यांत जातें. सर्व नाले जेथे एकत्र मिळतात तेथील मोठ्या मोऱ्यांची रचना प्रशस्त व अत्यंत परिश्रमानें केलेली आहे; यावरून त्या काळांत तेथे पाऊस पुष्कळ पडत असावा. घराच्या बांधकामांत कमानी बांधलेल्या दिसत नाहींत. ईजिप्त आणि बॅबिलोनियामध्ये कमानी बांधण्यांत येत असत. पवनचक्रीनें विहिरींतून पाणी काढीत असावेत. घरांना खिडक्या फार थोड्या आहेत; बहुतेक प्रत्येक घरांत एक स्नानगृह आहे. चौवीस खांब असलेला एक प्रशस्त दिवाणखाना मोहेंजो-दारो येथे सांपडलेला आहे. त्याचे खांब चार ओळींत आहेत. प्रचंड स्नानगृह ( Great Bath ) हा मोहेंजो-दारोतील एक महत्त्वाचा विशेष आहे. १८० फूट × १०८ फूट इतका त्याचा घेर आहे; त्यांत ३९ फूट × २३ फूट एवढें पोहण्याचें तळें असून त्याच्या चारी बाजूंनी मोठ्या ओसऱ्या ( Verandahs ) आहेत.

तळें आठ फूट खोल आहे व त्यास एका बाजूने पायऱ्या आहेत. स्नान-करणारांच्या सोईकरितां प्रत्येक पायरी भरपूर लांबरुंद केलेली आहे. ओसऱ्यांच्या मागच्या बाजूस अनेक खोल्या व सज्जे आहेत. एका विहिरींतून त्या तळ्यांत पाणी सोडलें जात असे व तळ्यांतलें अस्वच्छ झालेलें पाणी एका झांकलेल्या नळावाटे बाहेर नेण्यांत येत असे. तळ्यांतून पाणी बिचकूल झिरपत नसे. बांधकाम भाजलेल्या विटांचें आहे व त्याला चुन्याचा गिलावा केलेला आहे. एके ठिकाणीं उष्णतास्नानाचीहि ( Sun-Bath ) व्यवस्था केलेली आहे.

मुमारे सहाशें मुद्रा अगर शिक्रे ( Seals ) तेथें सांपडले आहेत; असले

शिक्रे हिंदुस्थानांत इतरत्र कोठेहि सांपडलेले नाहींत. शिक्रे व ताम्रपट

प्रत्येक शिक्र्यावर चित्रलिपीच्या एक दोन ओळी

व एक प्राणी असे काढलेले आहेत. या शिक्र्यांचे दहा प्रकार करण्यांत आले आहेत; पुष्कळशा शिक्र्यांवर एक पुंलिंगी, एका शिंगाचा, प्रचंड हरिणासारखा किंवा झुबकेदार शेंपटी असलेल्या बैलासारखा प्राणी काढलेला आहे. इतर शिक्र्यांवर रेडा, गेंडा, हत्ती, वाघ, मासा खाणारी सुसर, काळवीट, पौराणिक मानुष अगर अर्धमानुष आकृति, बकरा आणि विंचू अशा प्राण्यांच्या आकृति आहेत. कांहींवर पिंपळ किंवा वामुळ हीं झाडे काढलेलीं आहेत. चौकोनी, तिकोनी, गोल व मांड्यांच्या आकाराचे असे शिक्र्यांचे चार प्रकार आहेत. तांब्याच्या पत्र्यांवर एका बाजूस प्राण्यांची आकृति व दुसऱ्या बाजूस लेख किंवा दोन्ही बाजूस लेख असे काढलेले आहेत. त्यावरील प्राणी शिक्र्याप्रमाणेंच आहेत. लेखांच्या लिपीमध्ये निरनिराळ्या प्रकारचीं चित्रे आहेत. त्याचबरोबर कांहीं अक्षरेहि आहेत. ते लेख म्हणजे कांहीं नांवें आहेत, आणि तीं संस्कृत भाषेंतील आहेत. मोर्हेजो दारोतील लिपिविभागाचे संशोधक प्रो. लॅंग्डन यांचें यावरून असे मत बनलें आहे कीं, जीपासून हिंदुस्थानांतील देवनागरी वगैरे लिपि निघाल्या ती मूळ ब्राह्मी लिपि या लिपीपासून निघाली. सुमेरियन लिपि व ही लिपि या एकच होत असेहि त्यांचें ठाम मत आहे.

सिंधुनदाच्या खोऱ्यांतील लोकांच्या धर्माची माहिती देणारी एकहि वस्तु

पृथ्वीदेवतेचीं चित्रे

तेथें सांपडलेली नाहीं. मातीचीं ( Terracotta )

कांहीं स्त्रीचित्रे सांपडलीं आहेत. त्या स्त्रीच्या कमरे-

भोवतीं एक वस्त्र गुंडाळलें आहे. तिची केशररचना बरीच क्लिष्ट आहे आणि गळ्याभोवतीं कांहीं तरी अलंकार आहेत. हीं पृथ्वीदेवतेचीं चित्रें होत. अशा प्रकारचीं चित्रें आशियाखंडाच्या पश्चिमभागांत पुष्कळ सांपडलीं आहेत. या मूर्ति नवस फेडण्याकरितां दान करीत असावेत किंवा घरांतून त्यांची पूजा केली जात असावी. पश्चिम आशियांत ज्या मातृप्रधान कुटुंबपद्धतीमुळे ( Matriarchal State of Society ) पृथ्वीदेवता उत्पन्न झाली त्याच पद्धतीमुळे येथें हा धार्मिक संप्रदाय रूढ झाला असावा. हरप्पा येथील एका शिक्क्यावरून पृथ्वीदेवतेला मनुष्यबलि देण्यांत येत असल्याचें दिसून येतें.

एका शिक्क्यावर लहानशा सिंहासनावर बसलेली शिवाची मूर्ति काढलेली आहे. तिला तीन तोंडें आहेत व ती योगाभ्यासाच्या एका विशेष स्थितींत आहे. तिनें मांडी घातलेली असून पायाचीं बोटे खाली वळलेलीं आहेत. हात ताट

योगासन घातलेली  
शिवमूर्ति

करून त्यांचे आंगठे गुढध्यास लावलेले आहेत. डोक्यावरील वस्त्रावर दोन शिंगें एकत्र मिळविलेलीं आहेत. यावरून मोहेंजो-दारो येथील धर्मांत योगाला बरेच महत्त्व असावें व त्या लोकांनीं कांहीं आध्यात्मिक कल्पना बसविल्या असाव्यात असें दिसतें. हत्ती, वाघ, रेडा आणि गेंडा हे प्राणी शिक्क्यावर काढलेले आहेत. सिंहासनाखालीं दोन हरिणें आहेत. सात अक्षरांचा एक लेख वरच्या बाजूस लिहिलेला आहे.

मोहेंजो-दारो येथील लोकांत लिंगपूजा प्रचलित होती. दोन लिंग-मूर्ति मोहेंजो-दारो व हरप्पा येथें सांपडल्या आहेत. लिंगपूजा, प्राणी

वृक्षपूजाहि प्रचलित होती. एक पिंपळासारखें झाड

एका मुद्रेवर कोरलेलें आहे. ज्ञानवृक्ष ( Tree of Knowledge ) अशी कल्पना त्यांना होती कीं नाहीं हें समजत नाहीं. तथापि तें झाड ते पवित्र मानीत असत. आणखी दोन वृक्ष मुद्रांवर आढळतात. पौराणिक, नैसर्गिक आणि संदिग्ध असे तीन प्रकारचे प्राणी मुद्रांवर काढलेले आहेत. या प्राण्यांच्या दगडी मूर्तीची पूजा करीत असत. मुद्रांवर न काढलेले परंतु तांब्याच्या पत्र्यांवर कोरलेले असे प्राणी म्हणजे डुकर, कुत्रा, वानर, ससा, खार, पोपट व इतर कांहीं न ओळखणारे प्राणी हे होत. कांहीं प्राणी खेळणीं म्हणून केलेले होते व कांहीं पवित्र मानले जात.

लेंकर आणि सूत कातलें सात असे व त्याचीं वस्त्रे विणीत असत. श्रीमंत

आणि गरीब दोघेहि चरखे फिरवीत असत. जांभळा रंग त्यांना माहीत होता. स्त्रिया आणि पुरुष दोघेहि दागिने वापरीत असत. कांहीं दागिने दोघांना समान होते व कांहीं फक्त स्त्रियाच वापरीत. श्रीमंत खलंकार, आयुधे लोकांचे दागिने सोन्याचांदीचे व हस्तिदंताचे असत. गरीबांचे तांब्याचे, शिंपल्यांचे, हाडांचे वगैरे असत. घरांतील भांडीं अनेक आकारांचीं असून तीं तांब्याचीं असत. सुया, हस्तिदंताच्या फण्या, सळ्या वगैरे हाडांच्या अगर शिंपल्यांच्या असत. कुन्हाडी, करवंती, वस्तरे वगैरे हत्यारे ब्राँझचीं असत. मातीचीं खेळणीं अनेक तऱ्हांचीं आहेत. गोठ्या व फांसे तेथे सांपडले आहेत. लहानमोठीं वजनेंहि आढळलीं आहेत. लहान वजनें करड्या रंगाच्या स्लेटचीं आहेत व मोठीं वजनें दगडाचीं असून त्यांना गोल कड्या घातलेल्या आहेत किंवा वरच्या बाजूस आंत दोर घालण्याकरितां भोकें पाडलेलीं आहेत. मेसापोटेमिया किंवा एलम ( पार्शिया ) येथील वजनापेक्षां हीं वजनें जास्त प्रमाणशीर आहेत. कुन्हाड, माला, धनुष्य, बाण, गदा, गोंफण व कट्यार हीं त्यांचीं आयुधे आहेत. शिरस्त्राण, चिलखत, ढाल व तरवार हीं आढळलीं नाहींत.

गहू आणि यव ( Barley ) हीं धान्ये पेरित असत. मोहेंजो-दारो येथे सांपडलेला गहू पंजाबांतल्या गव्हासारखा आहे आणि यव हें धान्य ईजिप्तमधील अतिप्राचीन ( Pre-dynastic ) अवशेषांत सांपडलेल्या धान्याप्रमाणें आहे. यांशिवाय त्यांच्या आहारांत गाईचे, बकऱ्याचे व इतर कांहीं प्राण्यांचे मांस, अंडी, समुद्रांतील वाळविलेले मासे, नदींतील मासे वगैरे असत हें तेथे सांपडलेल्या अर्धवट जळलेल्या हाडांवरून दिसून येते.

प्रेताची व्यवस्था तीन प्रकारांनीं लावलेली आढळते. ( १ ) सर्व देह पुरणें ( २ ) कांहीं भाग पुरणें व ( ३ ) जाळल्या-नंतर उरलेला भाग पुरणें. तेथे सांपडलेल्या मानवी देहांच्या अवशेषांवरून चार निरनिराळ्या मानववंशांचे लोक [ ( १ ) Proto-Austroloid, ( २ ) Mediterranean ( ३ ) Mongolian branch of the Alpine stock, ( ४ ) Alpine ] तेथे असावेत असे कपालमितिशास्त्रानुसार ( Craniology ) समजतें.

अशा प्रकारची संस्कृति मोहेंजो-दारो व हरप्पा येथे सांपडलेली आहे.

मोहेंजो-दारोचे लोक  
कोण होते ?

हिचे मूळ उत्पादक कोण असावेत यासंबंधी अजून निश्चित एकमत झालेले नाही. ही संस्कृति वैदिक आर्यांची खास नव्हे ही गोष्ट सर्वसंमत आहे.

वैदिक संस्कृतीसंबंधी विचार करतांना ही गोष्ट स्पष्ट होईलच. सुमेरियन संस्कृतीशी ही संस्कृति बव्हंशी जुळती आहे एवढेच नव्हे, तर कांहीं बाबतीत तिच्यापेक्षा सरस आहे. घरांची रचना, विहिरी, स्नानगृहे, गटारांची व्यवस्था इत्यादि बाबतीत हे लोक जगांतील त्या वेळच्या कोणत्याहि लोकांपेक्षा जास्त प्रगत होते. यांचे मूर्तिकाम, नक्षीकाम व कोरीव काम ही सुमेरियन लोकांपेक्षा सरस आहेत.

सिंधुनदाच्या खोऱ्यांतील ही संस्कृति द्राविडियन आहे व द्राविडियन आणि सुमेरियन ( सेमेटिक-आक्रमणापूर्वीचे ) लोक ते द्राविडियन होते.

वशांने एक होते असें माझे मत आहे. ज्या चार

मानववंशांचे अवशेष तेथे सापडले आहेत, त्यांत ऑस्ट्रिक व मेडिटरेनियन असे दोन वंश आहेत. द्राविडियन लोक याच दोन वंशांच्या मिश्रणापासून बनलेले आहेत. तेव्हां हे दोन वंश तेथे स्वतंत्र असे आढळणे अगदी शक्य आहे. आतां दुसरे जे दोन वंश राहिले त्या मोंगोलियन व अल्पाईन वंशांचे लोक तिबेट व चीनच्या भागांतून हिमाउच्य पर्वताच्या मार्गाने व वायव्य दिशेकडून प्राचीन काळापासून हिंदुस्थानांत येत होते आणि पंजाब, संयुक्त, प्रांत व सिंध या भागांत पसरलेल्या द्राविडियन लोकांशी त्यांचा संबंध येणे अत्यंत साहजिक होते. यामुळे मोहेंजो-दारोसारख्या शहरांच्या वस्तीत त्यांचे अवशेष सापडले यांत अनैसर्गिक असें कांहींच दिसत नाही.

हिंदुस्थानांत आलेल्या आर्यांना द्राविडियन लोक भेटले, व त्यांच्याशी

कशावरून ?

त्यांच्या लढाया होत असत. दस्यु हे लिंगोपासक

होते असे ऋग्वेदांत म्हटले आहे. मोहेंजो-दारोच्या

वस्तीत लिंगमूर्ति सापडलेल्या आहेत. यावरून वरील विधानासच दुजोरा मिळतो. द्राविडियन लोकांचा व बॅबिलोनियन लोकांचा समुद्रांत व्यापार चालू होता. बॅबिलोनियासारख्या राष्ट्रांशी दळणवळण ठेवण्यास द्राविडियन लोकांहि सामान्यतः तितक्याच उच्च संस्कृतीचे असादयास पाहिजे होते. मोहेंजो-दारोच्या संस्कृतीचे उत्पादक निःसंशय त्या योग्यतेचे होते.

यावरूनहि तेच द्राविडियन असावेत. ऋग्वेदकालीं वैदिक आर्यांची वसति मुख्यत्वेकरून पंजाब व संयुक्तप्रांत या प्रदेशांत होती. त्यांचा 'सिंधु' शब्द बॅबिलोनियन वाङ्मयांत आढळतो व बॅबिलोनियन 'मिना' शब्द ऋग्वेदांत आढळतो. अर्थात् दोघांचा कांहीं तरी संबंध असावा असे ओघाने प्राप्त होते. परंतु आर्यांचे बॅबिलोनियाशीं प्रत्यक्ष दळणवळण सिद्ध झालेले नाही. मग या दोघांचा संबंध आला कसा ? तर द्राविडियन लोकांच्या मार्फत ही शब्दांची देवघेव झाली असे आपण मार्गे पाहिलेच आहे. तेव्हां आर्यांची वसति आणि व्यापाराचा मार्ग यांच्यामध्ये सुधारलेल्या द्राविडियन लोकांची वसति असणे जरूर होते. मोहेंजो-दारोचे भौगोलिक स्थान या दृष्टीने अगदी योग्य आहे. यावरून वरील विधानासच पुष्टि मिळते. अतिप्राचीन काळापासून हिंदुस्थानांत दीर्घकाळपर्यंत स्वतंत्र वसाहती ऑस्ट्रिक द्राविडियन आणि वैदिक आर्य या तीनच लोकांनी केल्या. यांपैकी आर्यांची ही संस्कृति खास नव्हे हे निखालस सत्य आहे. ऑस्ट्रिक लोक इतके सुधारलेले नव्हते हेहि निश्चित आहे. अर्थात् उरलेल्या द्राविडियन लोकांचीच ही संस्कृति होय हे क्रमानेच येते.

द्राविडियन आणि सुमेरियन लोक हे एकच होत, असे मानण्यास पहिला पुरावा वंशशास्त्राचा आहे. दोन्ही लोकांची कपाल-  
 द्राविडियन आणि सुमेरियन एकच हात मिळित व शरीरयष्टि एकच आहे हे विधान बहुमान्य आहे. ऽ द्राविडियन हे दोन वंशांपासून बनलेले आहेत; तसेच सुमेरियनहि त्याच वंशांपासून बनले असले पाहिजेत. ते दोन्ही वंश आशियाखंडांत सर्वत्र पसरलेले होते. दुसरा पुरावा लिपीचा- मोहेंजो-दारो येथील लिपि व सुमेरियांतील लिपि या एकच आहेत. हे लिपिसाम्य एवढ्या दोन देशांवरच थांबत नाही. दक्षिण हिंदुस्थान, एलम् ( पर्शिया ), ईजिप्त, क्रीट, उत्तर इटली या ठिकाणीहि हीच लिपि सांपडली आहे. बनारस हिंदु विश्वविद्यालयांतील डॉ. प्राणनाथ यांनी नुकताच ही लिपि वाचण्याचा प्रयत्न केला आहे. \* ब्राह्मी लिपि या लिपीपासून निघाली व या लिपींतील लेख संस्कृत भाषेतील आहेत, तेव्हां ही संस्कृति आर्यांची आहे असे त्यांचे म्हणणे आहे.

वर उल्लेख केलेल्या इतर राष्ट्रांतील लिप्या या लिपीहून थोड्या भिन्न आहेत. तेव्हां त्या मोहेंजो-दारो येथील लिपीच्या पोटलिपि असाव्यात व त्या लिप्या लिहिणारे लोक तेथून तिकडे गेले असावेत, असेंहि ते म्हणतात. (पुणें भांडारकर इन्स्टिट्यूटमध्ये भांडारकर स्मृतिदिनानिमित्त झालेले व्याख्यान, आगष्ट १९३३) परंतु त्यांच्या प्रमाणांच्या मानानें त्यांनीं काढलेला सिद्धांत फार मोठा आहे. पहिली गोष्ट म्हणजे त्यांचें लिपिवाचन कितपत निर्दोष आहे हें पाहिलें पाहिजे. तें निर्दोष आहे असें गृहीत धरून चाललें तरी त्या लेखांत उल्लेखिलेल्या नुसत्या संस्कृत नांवांवरून ही संस्कृति आर्यांची आहे असें म्हणतां येणार नाहीं. संस्कृत धातु, व्याकरण इत्यादींचा उपयोग एकाहि शिक्क्यांत मांपडत नाहीं. तेव्हां त्या लोकांची भाषा संस्कृत होती आणि म्हणून ते आर्य होते असें म्हणतां यावयाचें नाहीं. शिक्कांवर संस्कृत नांवें आहेत, एवढ्यावरून संपूर्ण भाषाशास्त्राचा आधार त्यांच्या सिद्धान्ताला मिळू शकत नाहीं. तसेंच, कपालमितिशास्त्र, पुराणशास्त्र वगैरे शास्त्रांचीं प्रमाणें व मोहेंजो-दारोच्या संस्कृतीशीं वैदिक आर्य संस्कृतीची तुलना यांचाहि त्यांच्या विधानास आधार मिळत नाहीं.

त्यांचें दुसरें विधान असें कीं, बाहेरील राष्ट्रांच्या लिपि मोहेंजो-दारोच्या

लिपीहून थोड्या भिन्न आहेत, तेव्हां त्या लिप्या लिहिणारे लोक हिंदुस्थानांतून तिकडे गेले. परंतु मोहेंजो-दारोची लिपि ही मूळ लिपि व बाकीच्या

डॉ. प्राणनाथांचें  
लिपिवाचन

तिच्या पोटलिप्या असें मानण्यास काय पुरावा आहे ? हे सर्व लोक मूळ एके ठिकाणचे होते एवढेंच फक्त यावरून म्हणतां येईल. एकंदरीत त्यांच्या लिपिवाचनावरून, द्राविडियन लोक हेच सिंधुनदाच्या संस्कृतीचे उत्पादक होते या विधानावर कोणत्याहि तऱ्हेचा अक्षेप उत्पन्न होऊं शकत नाहीं. मात्र द्राविडियन व सुमेरियन एकच आहेत असें म्हणण्यास एक प्रमाण एवढाच लिपीच्या एकत्वाचा उपयोग होतो. द्राविडियन आणि सुमेरियन यांच्या एकत्वाचा बाबतीत तिसरें प्रमाण संस्कृतीचें आहे. दोन्हीं संस्कृतींत साम्य कसें आहे याचें विवेचन मागें झालेंच आहे. तसेंच भाषाविषयक प्रमाणहि उपलब्ध होत आहे. शब्दकोश आणि व्याकरण या बाबतींत दोन्हीं भाषांमध्ये दिवसानुदिवस अधिकाधिक साम्य आढळून येत आहे.\*

\* A. S. Tyagaraju—Sumerio-Dravidian Affinities—Quarterly Journal of the Mythic Society, Bangalore October 1932 & etc.

या प्रमाणांवरून द्राविडियन व सुमेरियन लोक एकच असावेत असें माझे मत बनलें आहे मोहेंजो-दारोचा शोध लागण्या-इतर लेखकांचेहि मत पूर्वी कित्येक वर्षे, एकोणिसाव्या शतकाच्या अंतापासून रॅगोझिन ( Vedic India ) वगैरे ग्रंथ-

घारांचें हें मत बनलें होतें. डॉ. हॉल ( Ancient History of the near East ) डॉ. अविनाशचंद्र दास, श्री. चिं. वि. वैद्य इत्यादि लेखकांचें मत असेच आहे. तथापि या दोन लोकांच्या एकत्वाचें कारण श्री. चिं. वि. वैद्य यांनीं निराळें दिलें आहे. ' सुमेरियन लोकांनीं मेसोपोटेमियांतून इकडे येऊन वसाहती केल्या ' असें त्यांनीं म्हटलें आहे.× ते मात्र बरोबर वाटत नाहीं. सुमेरियन व द्राविडियन लोकांचें वंशदृष्ट्या आणि संस्कृतिदृष्ट्या साम्य असण्याला द्राविडियन लोक या सुमेरियनांच्या वसाहतीच असल्या पाहिजेत असें नाहीं. पश्चिम आशियातील काहीं लोक मेसोपोटोमियाकडे गेले व काहीं हिंदुस्थानांत आले; अशा परिस्थितींतहि संस्कृति समान होऊं शकेल. शिवाय या दोन संस्कृतींत जो थोडासा फरक आहे त्याचें समर्थन याच विधानामुळें योग्य रीतीनें होऊं शकतें. सुमेरियांतले लोक इकडे आले असें मानलें तर ते इकडे आले याचा प्रमाण काय, त्यांना तसे येण्यास काय कारणें घडलीं तीं दाखविण्याची जबाबदारी येते. तशीं निश्चित कारणें दाखवितां येत नाहींत. तेव्हां द्राविडियन लोक म्हणजे सुमेरियन वसाहती असें मानतां येत नाहीं.

प्रो. वाडेल यांनीं " Indo-Sumerian Seals Deciphered " म्हणून

एक पुस्तक लिहिलें आहे. त्यांत त्यांनीं मोहेंजो-प्रो. वाडेल यांचीं विधानें दारो व हरप्पा येथील लिपि वाचण्याचा प्रयत्न त्यांचे खण्डन केला असून त्यावरून असा सिद्धांत काढला आहे

कीं सुमेरियन लोक हे वैदिक आर्य होत. त्यांनीं अरबी समुद्राच्या मार्गांनीं येऊन इ. पू. ३१०० वर्षे या काळांत सिंधप्रांतांत वसति केली. ' हेच सुमेरियांतले वैदिक आर्य मेसापोटेमियांतून पर्शियामार्गांनीं हिंदुस्थानांत आले व इ. पू. ७०० वर्षे या कालांत त्यांनीं पंजाबांत व गंगा नदीच्या तीरांवर वसति केली; यालाच आपण आर्यांचें हिंदुस्थानांतील आक्रमण असें म्हणतो. '



( पृष्ठ ९ ). सुमेरियन आणि वैदिक नांवांतील साम्य हा प्रो. वाडेल यांचा प्रमुख पुरावा आहे. परंतु नांवांतील नुसत्या उच्चारसाम्यामुळे त्यांचें एकत्व सिद्ध होऊं शकत नाहीं. आणि ज्या ठिकाणीं इतर अनेक गोष्टी अशा साम्याच्या विरुद्ध असतात तेथें तें साम्य त्याज्यच समजलें पाहिजे. या मुद्द्याचा विस्तारपूर्वक विचार करण्याचें कारण नाहीं. वंशशास्त्रप्रमाणें सुमेरियन लोक, मोहेंजो-दारोचे लोक व वैदिक आर्य हे एक होऊं शकत नाहींत. नांवांच्या उच्चारसाम्यामुळे त्यांच्या भाषांमध्ये साम्य प्रस्थापित होऊं शकत नाहीं. त्यांच्या पुराणकल्पनांत सादृश्य नाहीं. त्यांच्या संस्कृति भिन्न आहेत. शिवाय वैदिक आर्य मेसोपोटेमियांतून पर्शियामार्गें आले याला पुरावा नाहीं. वैदिक आर्यांच्या आगमनाचा इ. पू. ७०० वर्षे हा जो काळ त्यांनीं ठरविला आहे त्यालाहि कांहींच आधार नाहीं. एकंदरीत प्रो. वाडेल यांचें मत कमकुवत पायावर आधारलेलें आहे.

बडोदें येथील श्री. दाजी नागेश आपटे यांनीं 'हिंदी-सुमेरियन संस्कृति'

श्री. दा. ना. आपटे  
यांचा सिद्धान्त

नांवांचें एक पुस्तक लिहिलें आहे. त्यांत त्यांनीं असें मत मांडलें आहे कीं, सुमेरियन लोक आणि वैदिक आर्य हे एकाच आर्यवंशाचे होत. मूळ

आर्किटक प्रदेशांतून कांहीं आर्य मेसोपोटेमियांत गेले व कांहीं हिंदुस्थानांत आले. धार्मिक आणि पौराणिक कल्पना व शब्दसाम्य हें त्यांचें मुख्य प्रमाण आहे. ज्योतिषविषयक उल्लेखावरून ऋग्वेदरचना जो काल ठरतो तोच काल सुमेरियांतील गिल्गमेश पुराणाच्या ज्योतिषविषयक रूपकावरून ठरतो. ज्या इंद्रवृत्रकथेवरून आर्यांचें आद्यस्थान ठरविण्यास मदत होते, ती कथा सुमेरियन वाङ्मयांत तशीच आहे. मर्इक ( इंद्र ) हा तैमात ( वृत्र ) चा वध करतो अशी त्यांची कथा आहे. वृत्राप्रमाणें तैमातासहि सर्प म्हटलें आहे. जलप्रलयाची कथा, युगकल्पना, सप्तग्रह इत्यादि बाबतींत सुमेरियन व आर्य वाङ्मयांचें साम्य आहे. राशिकल्पना मूळ सुमेरियन लोकांच्याच होत. सृष्ट्युत्पत्तीच्या कल्पना दोघांच्याहि एकच आहेत. शम्स आणि सूर्य, सिन् आणि चंद्र, रम्मान् आणि वरुण या देवताकल्पना दोघांच्याहि एक आहेत. तम्मूझ म्हणजे आर्किटक प्रदेशांत क्षितिजाखालीं जाणारा सूर्य होय. त्याला इतरा देवी पाताळांतून बाहेर काढते. याशिवाय रामायणांतील कांहीं व्यक्तींचीं साम्ये सुमेरियांत आढळतात. दुसरें प्रमाण शारीरिक साम्याचें. सुमेरियांत

सांपडलेले पुतळे आर्य हिंदूसारखे दिसतात. पुतळ्यांतील स्त्रीपुरुषांचे पोषाख वैदिक आर्यांसारखे दिसतात. कपालमिति, नासांक ( Nasal Index ) व केसांचे आकार यांच्या तुलनेवरून सुमेरियन आणि आर्य यांचे एकत्व दिसून येते.

अशीं प्रमाणें देऊन श्री. आपटे यांनीं आपलें मत मांडलें आहे. परंतु

त्यांचीं प्रमाणें अल्प आणि सदोष आहेत. पहिली ल्याचें खण्डन गोष्ट अशी कीं, केवळ पौराणिक कल्पनांचें आणि

देवतांच्या कार्यांचें साम्य हें वंश आणि संस्कृति यांचें ऐक्य सिद्ध करण्यास खात्रीनें पुरें पडूं शकत नाहीं. कारण धार्मिक कथा आणि देवता या निसर्गाच्या विविध स्वरूपांवर उभारलेल्या असतात, असें जगांतील सर्व लोकांच्या इतिहासावरून दिसून येते. निसर्गाच्या एकाद्या अंगाचें स्वरूप सिद्ध करण्याकरितां कोणत्याहि प्रकारचा संबंध नसलेले निरनिराळे लोक एकाच प्रकारच्या कथा निर्माण करतात. कांहीं वेळां असें होतें कीं एका लोकांच्या कथा व्यापारी संबंधामुळें किंवा नुसत्या कर्णोपकर्णीं दुसऱ्या लोकांमध्ये जातात. शिवाय देवतांच्या कार्यांत थोडेसें साम्य दिसत असलें तरी त्यांच्या नांवांच्या उच्चारामध्ये सुळींच साम्य नाहीं, ही गोष्ट ध्यानांत घेण्यासारखी आहे.

रामायणांतील नायक राम ऐतिहासिक असला तरी ती कथा पौराणिक आहे, वैदिक नाहीं; त्यांतील साम्यावरून भिन्न लोकांचें कल्पनासाम्य फक्त सिद्ध होईल; जलप्रलयाची कथा सुमेरियन लोकांकडून घेतलेली नाहीं हें मागें पाहिलेंच आहे; युगाच्या आणि राशींच्या कल्पना अलेक्झांडरच्या काळांत हिंदुस्थानांत आल्या. शिवाय वैदिक आर्यांची नक्षत्रकल्पना सुमेरियन लोकांत आढळत नाहीं. 5

भाषेचें प्रमाण श्री. आपटे यांच्या अगदीं विरुद्ध आहे. सुमेरियन आणि संस्कृत भाषांचा कांहींएक संबंध नाहीं. इतर वैदिक देवता सुमेरियन वाङ्मयांत आढळत नाहींत. सुमेरियन शिकव्यांवर सर्वत्र महिष काढलेले आहेत. ऋग्वेदांत त्यांचा उल्लेखहि नाहीं. उलट ऋग्वेदांतील गाईचा अवशेषहि

सुमेरियन संस्कृतीत नाही. सुमेरियन व मोहेंजो-दारोच्या लोकांचा वंश-  
दृष्ट्या आणि संस्कृतिदृष्ट्या संबंध बहुमान्य आहे. त्याचप्रमाणे वैदिक आर्य  
व मोहेंजो-दारो येथील लोक यांचा वंशदृष्ट्या आणि संस्कृतिदृष्ट्या विरोध  
शुद्धि बहुमान्य आहे. या दोन्ही सिद्धान्तांशी श्री. आपटे यांच्या विधानाचा  
वेरोध आहे. अर्थात् त्यांचे मत अग्राह्य आहे.

आतांपर्यंतच्या एकंदर विवेचनाचा सारांश असा काढता येईल की, हिंदु-  
स्थानांत आर्य लोक येण्यापूर्वी तेथे प्रथम ऑस्ट्रिक  
लोक वायव्य दिशेकडून आले. त्यानंतर पश्चिम

आशियातील एका वंशाचे व सिथियन भाषासमूहापैकी भाषा बोलणारे लोक  
बलुचिस्तानाच्या मार्गाने आले; व या दोहोंच्या मिश्रणाने द्राविडियन लोक  
बनले. मोहेंजो-दारो व हरप्पा येथील संस्कृति त्यांचीच होती. सुमेरियन व  
द्राविडियन हे एकच होत. बॅबिलोनिया, ईजिप्त वगैरे देशांशी ते समुद्रातून  
व्यापार करीत असत. या सर्व कालांत मोंगोलियन वगैरे इतर वंशाचे लोक  
हिमालय पर्वताच्या पलीकडल्या प्रदेशांतून हिंदुस्थानांत येत होते. अशा  
परिस्थितीत वैदिक आर्य हिंदुस्थानांत आले.

### आर्येतरांचा आर्यावरील परिणाम

मागे लिहिल्याप्रमाणे द्राविडियन लोकांसंबंधीची सर्व माहिती विवेचनाच्या  
ओघांत मिळालीच आहे. आतां ऑस्ट्रिक, द्रावि-  
डियन आणि बॅबिलोनियन या लोकांच्या धर्मांचा  
आणि संस्कृतींचा आर्यांच्या धर्मावर आणि संस्कृती-

आर्य-संस्कृतीतील  
अनार्य भाग

वर कोणता परिणाम झाला याचे या ठिकाणीच संकलित स्वरूपांत अवलोकन  
करून हा विभाग संपवावयाचा आहे.

ऑस्ट्रिक भाषेचा परिणाम द्राविडियन भाषेवर होऊन तिच्यातील काहीं  
शब्द द्राविडियन भाषेत आले असे मागे सांगि-  
तलेच आहे. हिंदुस्थानांत प्रवेश केल्याबरोबर  
आर्यांना प्रथम ऑस्ट्रिक लोक भेटले. नवीन प्रदे-

ऑस्ट्रिक भाषेतील  
शब्द

शांत आल्यामुळे तेथील वनस्पति, प्राणी व इतर अज्ञात वस्तु यांना आर्या-  
ंच्या भाषेत साहाजिकपणेच नावे नव्हती. त्यामुळे ही नवीन नावे त्यांनी  
ऑस्ट्रिक भाषेतून घेतली असली पाहिजेत असा तर्क होतो.

“ जीन पृश्निलुस्की यांनीं ‘ आर्य संस्कृतींतील अनार्य भाग ’ ( Non-Aryan Loans in Indo-Aryan ) या लेखांत म्हटलें आहे कीं, लांगल ( नांगर ) आणि लिंग हे शब्द मूळ ऑस्ट्रो-एशियाटिक आहेत, आणि त्यांची व्युत्पत्ति पाहिली असतां दोन्ही शब्दांचा एकच अर्थ निघतो. लिंग हा शब्द पूर्वेकडील अनार्य भाषांत सांपडतो. परंतु इंडो-युरोपियन भाषांत सांपडत नाही. ” \* तेव्हां लिंगपूजा आणि लिंग शब्द हीं दोन्ही मूळ ऑस्ट्रिक आहेत; त्यांच्यांतून तीं द्राविडियन लोकांत गेलीं व द्राविडियन लोकांतून आर्यांमध्ये आलीं. पुढें लिंगपूजा ही शिवपूजेत मिसळून गेली.

ऑस्ट्रिक भाषेचें ऋण घेतलेल्या द्राविडियन भाषेचा आर्यांच्या संस्कृत भाषेवर परिणाम झाला. द्राविडियन भाषेतील कांहीं भाषायुद्धाची प्रक्रिया मूळ द्राविडियन शब्द व तिच्यामध्ये आलेले कांहीं द्राविडियन भाषेचा ऑस्ट्रिक शब्द आर्यांच्या भाषेत घुसले. संस्कृत परिणाम भाषेत जे ऑस्ट्रिक शब्द आले ते स्वतंत्र रीतीनें

आले, कीं द्राविडियन भाषेच्या मध्यस्थीनें आले हें समजण्यास मार्ग नाही. द्राविडियन भाषेचा आर्यभाषेवर परिणाम झाला व आर्यांच्या प्रदेशापुरती ती भाषा मृत झाली. द्राविडियन भाषेतील कांहीं अक्षरें वैदिक भाषेत नवीन आलीं. कारण तीं अक्षरें झेंद व इतर इंडो-युरोपियन भाषांत नाहीत. ‘ जेव्हां आर्यभाषेचा दुसऱ्या असंस्कृत अनार्य भाषेशीं संबंध येतो, तेव्हां अनार्य भाषा नष्ट होते. आर्यलोक ती भाषा बोलण्याचा प्रयत्न करित नाहीत; परंतु अनार्यांना त्यांच्याशीं संबंध ठेवण्याचा प्रसंग येतो आणि ते आर्य भाषा मोडक्यातोडक्या स्वरूपांत बोलूं लागतात. पिढ्यानुपिढ्या असा प्रकार चालूं राहिला म्हणजे ती मोडकीतोडकी भाषा हळुहळु पूर्ण आर्य बनूं लागते आणि कालगतीनें मूळ अनार्यभाषा नैसर्गिक रीत्या विसरली जाऊन मृत होते. या भाषेच्या उत्क्रांतीच्या पायऱ्या आजसुद्धां आपणांस दिसतात. फक्त दक्षिण हिंदुस्थानांत आपणांस असें दिसून येतें कीं, द्राविडियन भाषा त्या लोकांच्या संस्कृतीबरोबर टिकून राहिलेल्या आहेत. अनार्य भाषेच्या संसर्गानें आर्यभाषा मृत झाल्याचें एकहि उदाहरण नाही. ’ ८

\* ( Atulkumar Sur-Beginnings of Linga Cult in India, Annals of B. O. R. I. Vol. XIII 1931-32 )

८ Imperial Gazettier Vol. I. pp. 351-2.

“ परंतु या भाषायुद्धांत टिकून राहिलेल्या भाषेवर मृत भाषेचा परिणाम झाल्याशिवाय रहात नाही. त्या भाषेच्या प्रगतीच्या प्रत्येक पायरीवर मृत-भाषेचे संस्कार दिसून येतात. हे संस्कार निरनिराळ्या प्रदेशांत निरनिराळ्या व भिन्नभिन्न प्रमाणांत होतात. उत्तरोत्तर कालांत हे संस्कार जास्त प्रमाणांत होतात व जसजशी त्या भाषेची प्रगति होत जाईल तसतसा तिच्या मूळ स्वरूपांत अधिकाधिक बदल होतो. याप्रमाणे त्या भाषेचीं भिन्नभिन्न प्रदेशांत भिन्नभिन्न स्वरूपे होतात, आणि त्या स्वरूपांची कालक्रमाने वृद्धि झाली असतां त्या मूळभाषेहून भिन्न होतात आणि त्या स्वरूपांच्या क्रमानुसार परस्परांपासून भिन्न होतात.”\*

ज्याप्रमाणे आर्यांच्या भाषेत द्राविडियन भाषा मिसळली, त्याप्रमाणे त्यांच्या वंशांतहि द्राविडियन वंश मिसळला. लिंग-इतर द्राविडियन भाग पूजेबरोबर नागपूजा आणि वृक्षपूजा यांचाहि अंतर्भाव आर्यधर्मांत झाला. आर्यांची कुटुंबपद्धति पितृप्रधान ( Patriarchal ) होती. द्राविडियनांची मातृप्रधान कुटुंबपद्धति आर्यांना नवीन म्हणून अनुकरणीय वाटली. आर्यांमध्ये एकाच गांवांतील वधूवरांचे विवाह होत असत. द्राविडियनांच्या उपरिनिर्दिष्ट कुटुंबपद्धतीमुळे त्यांच्यामध्ये सग्राम विवाह न करण्याची रूढि ( Exogamy ) अस्तित्वांत होती; तिचा थोडासा परिणाम आर्यांच्या विवाहपद्धतीवर झाला. मंत्रतंत्राच्या कल्पना मूळ आर्यांमध्ये होत्या ही गोष्ट खरी असली तरी यासंबंधीच्या कांहीं कल्पना त्यांनी द्राविडियनांपासून घेतल्या असल्या पाहिजेत.× अशा रीतीने द्राविडियन लोक आपली भाषा व संस्कृति यांसह आर्यांच्या उत्तरहिंदुस्थानांतील समुदायांत विलीन झाले; परंतु दक्षिण हिंदुस्थानांत उतरल्यानंतर त्यांनी आपले स्वतंत्र अस्तित्व कायम ठेवले.

मार्गे पाहिल्याप्रमाणे बॅबिलोनियन लोकांच्या भाषेतील फक्त कांहीं शब्द वैदिक आर्यांच्या भाषेमध्ये आले. प्रत्यक्ष संबंध बॅबिलोनियन भाग न आल्यामुळे किंवा आर्यसंस्कृति तितकी परि-

\* Cambridge History of India Vol I. Part II.

× Gilbert Slater—Dravidian Elements in Indian culture, 1924.

पूर्ण असल्यामळे बॅबिलोनियन लोकांचा दुसऱ्या कोणत्याही स्वरूपाचा परिणाम आर्यांवर झाला नाही. 'पर्शियामध्ये आर्यांचा बॅबिलोनियन लोकांशी संबंध आला व त्यांच्यापासून धातुकाम, ग्रहज्योतिष व फल-ज्योतिष आर्य शिकले' असे श्री. व्ही. एस्. दलाल यांनी लिहिले आहे \* परंतु पर्शियामध्ये आर्यांचा बॅबिलोनियन लोकांशी संबंध आला याला पुरावा उपलब्ध नाही. द्राविडियन लोकांच्या द्वारे समुद्रांतील व्यापारी दळण-वळणाच्या निमित्ताने त्यांचा बॅबिलोनियन लोकांशी अप्रत्यक्ष संबंध आला. सोने व तांबे हे धातु त्यांना उत्तरध्रुवाच्या प्रदेशांतच माहित होते व ते त्यांचा उपयोग दागिने व इतर वस्तु करण्यांत करित असत. यज्ञयागादि क्रियांकरिता आर्यांनी नक्षत्रज्योतिष स्वतंत्र रीतीने शोधून काढले होते; ते बॅबिलोनियन लोकांत नाही. उलट खालिडियन लोकांनी शोधून काढलेल्या राशि हिंदुस्थानांत अलेक्झांडरच्या स्वारीबरोबर आल्या. मग आणखी कोणते ज्योतिष आर्यांनी बॅबिलोनियनांपासून घेतले? आपल्या मताच्या पुष्ट्यर्थ श्री. दलाल लिहितात की, सर्वांत मोठ्या दिवसाचा अवधि, तीनशे-साठ दिवसांचे सौर वर्ष व अधिक मास या गोष्टी दोन्ही लोकांमध्ये समान आहेत व ऋग्वेदांत नक्षत्रांचा आणि ज्योतिष पहाणाराचा उल्लेख नाही. ज्योतिषविषयक कल्पनांत साम्य आहे म्हणून एकापासून त्या दुसऱ्याने घेतल्या असेच काही म्हणता यावयाचे नाही. एकच कल्पना दोन ठिकाणी स्वतंत्रपणे उत्पन्न होऊ शकतील. ज्योतिष पहाणाराचा अनुल्लेख हे प्रमाणहि निरर्थक आहे. ऋग्वेदांत नक्षत्रे नाहीत हे विधानहि चूक आहे. ऋग्वेदांत कोणती नक्षत्रे आहेत ती योग्य ठिकाणी सांगण्यांत येतीलच.

\* V. S. Dalal—History of India, Bombay 1914.

## विभाग तिसरा आर्यांचें आर्यावर्तावरील आक्रमण

### दोन मते

मागील विभागांत वर्णन केल्याप्रमाणें आर्यावर्तातील परिस्थिति असतां मध्य आशियांतील मुक्काम हलवून स्थानांतरे करीत करीत आर्यांनीं ( इंडो-इराणी ) हिंदुस्थानांत प्रवेश केला. त्यांच्या अनेक टोळ्या एकामागून एक व वायव्यदिशेकडील एकाच मार्गानें आल्या. या आगमनाच्या बाबतीत डॉ. होर्नले यांनीं एक निराळा सिद्धांत काढला आहे.\* पंजाबांतील सरहिंद जिल्ह्याच्या पूर्वेकडील म्हणजे सामान्यतः पंजाबांतील लोकांहून पश्चिमेकडील म्हणजे सामान्यतः संयुक्त-प्रांतांतील लोक वंशदृष्ट्या भिन्न आहेत. तेव्हां आर्यांचा पहिला समूह वायव्येकडून पंजाबप्रांतांत येऊन स्थिर झाल्यानंतर आर्यांची दुसरी लाट हिमालयांतील गिल्गिट, चित्रळ या मार्गानें खालीं उतरली आणि प्रथम आलेल्या आर्यांना पूर्व, दक्षिण व पश्चिम दिशांना घालवून गंगायमुनांच्या तीरावर त्या लोकांनीं वसति केली. हिमालयाच्या डोंगराळ प्रदेशांतून त्यांना आपल्या कुटुंबांसह येणें साहाजिकच शक्य नव्हतें. या नवीन प्रदेशांतील द्राविडियन लोकांशीं त्यांचा संबंध आल्यामुळें या दोन वंशांचें त्या प्रदेशांत मिश्रण झालें. म्हणून पंजाब आणि संयुक्तप्रांत यांतील लोकांत फरक दिसतो. हें अनुमान कपालमितिशास्त्रावरून काढण्यांत आलें होतें. इ. स. १९०१ च्या खानेसुमारीच्या वेळेस सर हर्बर्ट रिस्के यांनीं पंजाब, राजपुताना व संयुक्तप्रांत यांतील लोकांच्या डोक्यांचीं मापें घेतलीं. त्यावेळीं लोकांमध्ये दोन भेद असल्याचें आढळून आलें. पंजाब व राजपुताना यांतील लोक लंबशीर्ष ( Dolicho-Cephalic headed ) व संयुक्तप्रांतांतील लोक पृथुशीर्ष ( Brachy-cephalic headed ) असल्याचें दिसून आलें. त्याच-

\* Dr. Hoernle, Census Report 1911

प्रमाणें एकंदर देहयष्टि, नाक, कपाळ, चेहरा या बाबतींतहि फरक दिसून आला. या अनुमानाला भाषाविषयक प्रमाण डॉ. ग्रीयर्सन यांनी असे दाखवून दिले कीं हल्लीं बोलल्या जाणाऱ्या ज्या भाषा संस्कृतानासून निघालेल्या आहेत त्यांचे दोन मुख्य भेद पडतात. पहिला प्रकार संयुक्तप्रांतांतील प्रदेशांत-‘ मध्य ’ देशांत-आढळतो व दुसरा त्याच्या तिन्ही बाजूस काश्मीर, पंजाब, सिंध, महाराष्ट्र, मध्यप्रांत, बहार-ओरिसा, बंगाल आणि आसाम या प्रदेशांत दृष्टीस पडतो. या बाह्य वर्तुळापैकीं फक्त गुजराती भाषा ही पहिल्या प्रकारांत मोडते. पूर्व भागांतील हिंदी आणि पश्चिम भागांतील हिंदी असे हिंदी भाषेचेहि दोन भाग पडतात.¶

कपालमितिशास्त्र व भाषाशास्त्र यांवरून काढलेल्या वरील अनुमानावर एक पौराणिक कल्पना बसाविण्यांत आली आहे. “ पुरा-  
सूर्यवंशीय आणि चंद्र-  
वंशीय आर्थ

गांमध्ये सूर्यवंशीय आणि चंद्रवंशीय असे आर्यांचे दोन भेद आहेत. ते दोन मार्गांनीं आलेल्या आर्यांशीं बरोबर जमतात. प्रथम आलेले व तीन बाजूस पसरलेले लोक सूर्यवंशीय होत; व मागाहून येऊन गंगायमुनांच्या प्रदेशांत वसलेले चंद्रवंशीय होत. पंजाबांतील मद्र, केकय आणि अयोध्येचें रघुकुल हीं सूर्यवंशीय कुलें होत. प्रयाग हा चंद्रवंशीय कुलांचा मध्यबिंदु होता. मगध, चेदि, शूरसेन, मत्स्य, कुरुपांचाल हीं चंद्रवंशीय कुलें होत. या उपपत्तीला ऋग्वेदाचाहि आधार मिळतो. चंद्रवंशाची वंशावळ पुरुरवस्, नहुष व ययाति यांच्यापासून सुरू होते व हीं तिन्ही नांवे ऋग्वेदांत आलीं आहेत. ययातीच्या पांच मुलांचीं नांवे एका मंत्रांत ( ऋ. १. १०१. ८ ) आलीं आहेत. पौराणिक कथेप्रमाणें यदु, तुर्वश, द्रुह्यु, अनु, पुरु यांपैकीं यदु व तुर्वश हे ययातीला देवयानीपासून झालेले मुलगे होते; व अनु, द्रुह्यु आणि पुरु हे शर्मिष्ठेपासून झालेले होते. यदु व तुर्वश यांचीं नांवे त्या मंत्रांत एकत्र असून बाकीचीं पुढें घातलीं आहेत; हीहि गोष्ट विशेष ध्यानांत येण्यासारखी आहे.” \*

या उपपत्तीचा कांहीं लेखकांनीं स्वीकार केला आहे, परंतु बहुमताला

¶ Dr. Grierson—Imperial Gazettier Vol. IV p. 358.

\* C. V. Vaidya—History of Sanskrit Literature Vol. I. Sec. I. pp. 91-93



उपपत्ति असंभवनीय  
आहे.

ती अमान्य आहे. मला स्वतःला ती ग्राह्य वाटत नाही. पहिली गोष्ट अशी की, चित्रळ आणि गिलिगटचा मार्ग हा अत्यंत दुर्गम आहे. या मार्गाने लोक आलेले असणे शक्य नाही. आर्थजाति एकच होती व मध्य आशियाच्या स्थानांतून ती खाली आली ही गोष्ट निर्विवाद आहे. या उपपत्तीप्रमाणे कांहीं लोक वायव्य दिशेने हिंदुस्थानांत आले व बाकीचे मध्य आशियांतच राहिले व कांहीं कालानंतर गिलिगटच्या मार्गे आले असे मानावे लागते. परंतु यावर असा आक्षेप उत्पन्न होतो की, कांहीं लोक स्थान सोडून गेल्यानंतर बाकीचे तेथे कां राहिले ? बरे, कांहीं कारणाने राहिले असे मानले तरी, ज्यावेळी तेथून ते निघाले त्यावेळी प्रथम गेलेल्या लोकांच्या मार्गाचे अनुकरण न करता दुसऱ्याच मार्गाने प्रवास करण्याची जरूरी त्यांना कां भासली ? ज्या दिशेने त्यांचे सहचर गेले त्याच मार्गाने उरलेले बाकीचे लोकहि गेलेले असणे हेंच निसर्गप्राप्त आहे. या निसर्गाचे उलंघन करण्यास त्यांना काय कारण पडले ?

कपालमितिशास्त्राचे जें प्रमाण मांडण्यांत आले आहे, त्यावरूनहि कांहीं आर्य दुसऱ्या मार्गाने आले असे मानण्याची कपालमितीवरून तसे आवश्यकता उत्पन्न होत नाही. वायव्य सरहद्द प्रांतांतून जेव्हां आर्य पंजाबांत आले, तेव्हां त्यांना

द्राविडियन लोक भेटले व त्यांच्याशी त्यांची युद्धे झाली. युद्धांत साहाजिकच त्या अनार्यांचा पराजय होत असे; त्यामुळे द्राविडियन लोक पंजाबांतून पूर्वेकडे सरकत संयुक्तप्रांतांत आले. आर्यांपैकी जे लोक पंजाबांतून संयुक्तप्रांतांत आले त्यांचे व द्राविडियन लोकांचे मिश्रण झाले, व पंजाबांत वसति करून राहिलेले आर्य द्राविडियन मिश्रणापासून अलिप्त राहिले. अशी परिस्थिति घडून आलेली असणे अगदी साहाजिक आहे. कपालमितिशास्त्राचा फरक या कारणामुळे दिसतो. तेव्हां दोन्ही प्रदेशांतील कपालमितीच्या भेदावरून त्यांतील लोकांच्या आगमनाचे दोन भिन्नपथ मानण्याचे कारण नाही.

डॉ. ग्रीयर्सन यांचे भाषाविषयक प्रमाणहि या सिद्धांतास पोषक होत नाही. त्यांचे प्रमाण आजच्या चालू भाषांवर बसविलेले आहे. आजचा काळ आणि आर्यांच्या प्रत्यक्ष आगमनाचा काळ यांत सहा हजार वर्षांचा काळ लोटला आहे. या प्रचंड काळांत संस्कृत भाषेवर व

भाषाशास्त्राचा आधार  
अशा रीतीने घेतां येत  
नाही.

पुढें तिच्या पोटभाषांवर भिन्नभिन्न परिस्थितींमध्ये जे संस्कार झाले, त्यांच्या-वरून काढलेलें अनुमान आरंभीच्या वैदिक संस्कृत भाषेवर लादणें चुकीचें होईल. मागील विभागांत पाहिल्याप्रमाणें संस्कृत भाषेच्या मिश्रणपूर्वक स्थित्यंतरांची प्रक्रिया ध्यानांत ठेवली पाहिजे. भिन्न भिन्न काळीं आणि भिन्न भिन्न स्थळीं संस्कृत भाषेवर द्राविडियन इत्यादि भाषांचे परिणाम झाले आणि पुढें संस्कृत भाषेच्या ज्या पोटभाषा बनल्या, त्यांचीं स्वरूपें यामुळें संस्कृता-पासून आणि परस्परांपासून भिन्न बनलीं. अशा स्थितींत कमजास्त प्रमाणांत मिश्र आणि भिन्न बनलेल्या भाषांचें वर्गीकरण करून त्यापासून काढलेलें अनुमान हें मूळ वैदिक भाषेच्या बाबतींत लागू करतां येणार नाहीं. तेऱ्हां कपालमितिशास्त्र व भाषाशास्त्र हीं दोन्ही प्रमाणें या उपपत्तीस पुरेशीं होत नसल्यामुळें तीं स्वीकारतां येत नाहीं.

सूर्यवंशी आणि चंद्रवंशी आर्य या पौराणिक कल्पनेचें वरील आर्यभेदांशीं जें सादृश्य दाखविण्यांत आलें आहे तें या आर्य-भेदाचें प्रमाण होऊं शकत नाहीं. त्या विधानावर ही कल्पना बसविलेली आहे. अर्थात् विधानावरो-बर त्यावरील कल्पनाहि त्याज्यच ठरते. चंद्रवंशीय आर्य सूर्यवंशीय आर्यांमध्ये पाचरीप्रमाणें घुसले व त्यांना त्यांनीं हुसकून लाविलें ही कल्पना केवळ कल्पनाच आहे. सत्यसृष्टींत ती उतरणें शक्य वाटत नाहीं. नव्या आणि जुन्या आर्यांच्या राजकुलांशीं चंद्रवंशी आणि सूर्यवंशी कुलें जमतात, व चंद्रवंशीय तीन राजांचा व ययातीच्या पांच पुत्रांचा उल्लेख ऋग्वेदांत आहे, या गोष्टी सहज जमून आलेल्या आहेत. यदुतुर्वशांचीं नांवें छंदोरचनेकरितां सहर्जीं एकत्र आलेलीं आहेत; त्यावर इतका अर्थ लादणें चुकीचें होईल.

### दस्युंशीं झगडे

आर्य हिंदुस्थानांत प्रवेश करीत असतांना त्यांना जे लोक भेटले व ज्यांच्याशीं त्यांचीं अनेकवार व अनेक ठिकाणीं दस्यु म्हणजे पर्शियन युद्धे झालीं, त्यांना दस्यु असें नांव ऋग्वेदांत आहे. दस्यु आणि असुर हे शब्द पर्शियन लोकांचे वाचक आहेत असें एक मत आहे. दस्यु शब्द एकवचनी आला असतां क्षत्रधुष्ट्रांचा वाचक व बहुवचनी आला असतां पर्शियन लोकांचा वाचक आहे; 'जरूथ' हा

शब्द ऋग्वेदांत आला आहे (ऋ.७.१.७, ९.६, १०.८०.३). त्यांत जरूथचा मृत्यु अग्नीमुळें झाला असेंहि म्हटलें आहे. पर्शियन वाङ्मयांतहि झरथुष्ट्र अभिद्वारा मृत झाल्याचा उल्लेख आहे; असा आधार वरील मताच्या समर्थनार्थ देण्यांत येतो. परंतु दस्यु शब्दाचा पर्शियन वाचक अर्थ फक्त कांहीं ठिकाणीं निघूं शकेल. सामान्यतः दस्यूंचें वर्णन पर्शियन लोकांस लागूं होणारें नाहीं. असुर शब्दाचा अर्थ लावण्याचेहि अनेक प्रयत्न करण्यांत आले आहेत.

आर्यांना पाहिले शत्रु म्हणून ऑस्ट्रिक लोक भेटले कीं द्राविडियन भेटले  
दस्यूंचें वर्णन हें निश्चित समजण्यास मार्ग नाहीं. जरी कदाचित्  
ऑस्ट्रिक लोक प्रथम भेटले असले तरी कांहीं काला-  
नंतर त्यांचा द्राविडियन लोकांशीं संबंध आला हें निःसंशय ! दस्यूंचें जें वर्णन  
ऋग्वेदांत तुटक रीतीनें आलें आहे तें ऑस्ट्रिक लोकांचें आहे, कीं द्राविडियनांचें  
आहे हेंहि निश्चित ठरवितां येत नाहीं. देव न मानणारे (अदेव्युः-ऋ.८.७०.११)  
यज्ञयाग न करणारे (अयज्वन्, अयज्युः-ऋ. ७.६.३, ८.७०.११) देवपूजन  
न करणारे (अव्रताः-ऋ. १.५१.८, १७५.३, ६.१४.३, ९.४१.२; अकर्मन्-ऋ.  
१०.२२.८), अन्य देवतांची उपासना करणारे (अन्यव्रताः-ऋ. ८.७०.११,  
१०.२२.८; मूरदेवाः-ऋ.१०.८७.२), नाक नसलेले (अनासः-ऋ. ५.२९.१०),  
कृष्णवर्णीय (पिशङ्गभृष्टि-ऋ. १.१३३.५) अज्ञेय भाषा बोलणारे (मृप्र-  
वाचः-ऋ. १.१७४.२ इ.; विवाचः-ऋ. ३.३४.१० इ.; द्रोघवाचः-ऋ. ७.  
१०४.१४), लिंगपूजक (शिश्नदेवाः-ऋ. ७.२१.५, १०.९९.३), कर्चें  
मांस खाणारे (ऋव्यादः-ऋ. १०.८७.२) दास, राक्षस, अभिरूजा न कर-  
णारे, अशा विशेषणांनीं त्यांचें वर्णन ऋग्वेदांत केले आहे.

‘ शिश्नदेवाः ’ या पदाचा लिंगपूजक असा अर्थ अर्वाचीन विद्वानांकडून  
केला जातो. यास्कादि टीकाकारांच्या मतानें ‘ अत्रह्य-

‘ शिश्नदेवाः ’ या शब्दाचा चर्चाः’ ( निरुक्त ४. १९ ) असा त्याचा अर्थ आहे.  
अर्थ काय ?

‘ शिश्नेन दीव्यंति इति ’ असा अर्थ सायणाचार्य  
करतात. आणि त्याचाच अनुवाद पि. विधुशेखर भट्टाचार्य यांनीं केला आहे.\*

\* Proceedings of the Sixth Oriental Conference, Patna  
1930; Indian Historical Quarterly, March 1933.

त्यांचें म्हणणें असें कीं प्राचीन संस्कृतांत 'देव' हा शब्द दुसऱ्या शब्दाशीं जोडला असतां त्याचा अर्थ 'पूजक' असा होत नाही; तर 'तत्पर' असा होतो. उ. मातृदेव, पितृदेव इ. 'स्त्रीदेव' असा एक शब्द त्यांना पुराणांत आढळला आहे; त्याचा अर्थ स्त्रीपरायण असा आहे. याप्रमाणें 'शिश्रदेवाः' याचा अर्थ 'शिश्रपरायण' असा केला पाहिजे असें ते म्हणतात. परंतु एक तर मातृदेव इत्यादि शब्दांतील 'देव' शब्दाचा 'तत्पर' असाच अर्थ केला पाहिजे, 'पूजक' असा किंवा बहुव्रीहि समासानें प्राप्त होणारा अर्थ करतां कामा नये, असा निर्बंध घालतां येत नाही; व दुसरी गोष्ट अशी कीं 'तत्पर' हा अर्थ, ज्या मंत्रांत 'शिश्रदेवाः' असा शब्द आला आहे त्या मंत्राच्या अर्थाशीं जुळत नाही. हा शब्द ऋग्वेदांत दोन ठिकाणीं आला आहे.

न यातव इंद्र जूजुवुर्नो न वंदना शविष्ठ वेद्याभिः ।

स शर्धदर्यो विषुणस्य जंतोर्मा शिश्रदेवा अभि गुर्कतं नः ॥

ऋ. ७.२१.५

या मंत्राच्या पहिल्या तीन पादांशीं 'शिश्रदेवाः' या शब्दाचा कांहीं संबंध नाही. शेवटच्या पादाचा अर्थ असा आहे कीं 'लिंगपूजक आमच्या यज्ञांत न येवोत.' हा अर्थ न घेतां 'शिश्रपरायण किंवा कामुक लोक आमच्या यज्ञांत न येवोत' असा जर त्या वाक्याचा अर्थ केला तर त्यापासून काय बोध होतो ? कामुक लोक यज्ञांत न येवोत या म्हणण्याचा अर्थ काय ? तसेंच

स वाजं यातापष्टुपदा यन्स्त्रघाता परि पदत्सनिष्यन् ।

अनर्वा यच्छतदुरस्य वेदो घ्नन्च्छिश्रदेवा अभि वर्षसा भूत् ॥

ऋ. १०.९९.३

या मंत्राचा अर्थ पुढीलप्रमाणें आहे:—

'संग्रामांत जाणारा इंद्र शत्रूंचीं धनें लुटतो. शंभर द्वारें असलेल्या शत्रुपुरांतील लिंगपूजकांना ठार करित अप्रतिहत असा इंद्र शत्रूंच्या नगरांतील धन बलात्कारानें जिकतो.'

'शिश्रदेवाः' याचा अर्थ 'अब्रह्मचर्याः' असा करून अब्रह्मचारी लोकांना इंद्र ठार करतो असा जर त्या वाक्याचा अर्थ केला तर त्यांतून काय निष्पन्न होतें ? कामुक लोकांना इंद्र ठार करतो असें कोठें सांगितलें आहे ? असें म्हणण्यांत तात्पर्य काय ? शिवाय हे दोन्ही मंत्र इंद्र या राष्ट्रदेवतेला उद्देशून

असलेल्या सूक्तांतले आहेत, ही विशेष गोष्ट ध्यानांत घेण्यासारखी आहे.

‘ आचार्यदेव ’ इत्यादि शब्दांचा ‘ आचार्यपरायण ’ इत्यादि प्रकारचा अर्थ होतो म्हणून ‘ शिश्रदेवाः ’ या शब्दाचा अर्थ ‘ शिश्रदेवाः ’ म्हणजे तसाच केला पाहिजे, या मुद्यालाहि योग्य उत्तर देतां येईल. ‘ मूरदेवाः ’ असें एक दस्यूंचें विशेषण ऋ. १०.८७.२ यांत आलें आहे. ‘ पितृदेव ’ इत्यादि उपनिषदांतील शब्दापेक्षां ‘ मूरदेवाः ’ या ऋग्वेदांतील शब्दाच्या अर्थानुसार ‘ शिश्रदेवाः ’ या शब्दाचा अर्थ करणें हें केव्हाहि युक्ततर होय. ‘ मूरदेवाः ’ यांचें ‘ मूढपरायण ’ असें भाषांतर केल्यानें अर्थप्राप्ति कार्य होते ? त्याला कांहीं अर्थच नाहीं. ‘ ज्यांचे देव मूढ आहेत ते ’ असाच अर्थ करावयास पाहिजे. त्याचप्रमाणें ‘ शिश्रदेवाः ’ याचा अर्थ ‘ लिंग हा ज्यांचा देव आहे ते ’ असाच केला पाहिजे.

अशा प्रकारें शारीर, धर्म, भाषा, संस्कृति इत्यादि सर्वच वाबर्तीत आर्य व दस्यु यांच्यामध्ये वैधर्म्य होतें. यामुळें त्यांच्यामध्ये युद्धें होत असत. आर्यांच्या सुधारलेल्या शस्त्रांपुढें दस्यूंच्या म्हणजे द्राविडियन लोकांच्या हत्यारांचें कांहीं चालत नसे. ऋग्वेदांत आर्यांच्या शस्त्रांचा पुढीलप्रमाणें उल्लेख आहे:—

धनुष्यबाण, भाला ( ऋ. ५.५२.६, ५४.११ ), खंजीर ( ऋ.५.५७.२ ),

तरवार ( पवीरव-ऋ. १०.६०.३ ), परशु हीं त्यांचीं आयुधें होतीं. ते लांकडी सोड्याचाहि उपयोग करीत

असत. ( द्रुघण-ऋ. १०.१०२.९ ). बाण दोन प्रकारचे असत. (१) टोकांना शिगें लावलेले व ( २ ) लोखंडाचीं किंवा तांब्याचीं पातीं असलेले. बाणांच्या फाळांना विष लावण्यांत येत अने. बाणांचीं टोके तीक्ष्ण असत ( ऋ.६.४६.११ ) व वेग येण्याकरितां त्यांना मागें पिसें लावलेलीं असत. बाणांचे भाते वापरीत होते ( निपंग-ऋ. ३.३०.१९; इपुधि-१.३३.३; ६.७५.९; १०.९५.३ ). योद्धे अंगांत चिलखत घालीत असत ( ऋ. ४.३९ ४ ५३.२, ६.७५.१ ). शिरस्त्राण वापरण्यांत येई ( ऋ. २.३४.३ ). धनुष्याच्या दोरीपासून डाव्या हाताचें संरक्षण व्हावें म्हणून ‘ हस्तध्वन ’ वापरीत ( ऋ. ६.७५.१४ ). धनुष्याच्या दोरीचें एक टोंक नेहमीं मोकळें सोडलेलें असे व युद्धांत उपयोग करण्याच्या वेळीं तें बांधण्यांत येई. ‘ भूरिज ’ असा एक

शब्द ऋग्वेदांत दोनचार ठिकाणीं आला आहे; त्याचा अर्थ प्रो. रोथ यांनीं कात्री असा केला आहे. युद्धामध्ये आर्यांबरोबर त्यांचा ध्वज असे. ( ऋ. ७.८५.२; १०.१०३.११ ). आयुधांचें आणि युद्धाचें वर्णन या दृष्टीनें ऋग्वेदांतील ६.७५ हें सूक्त वाचनीय आहे.

आर्यांच्या आक्रमणाचें स्वरूप सामान्यतः असें सांगतां येईल:-दस्यु हे

आक्रमणाचें स्वरूप

आपल्या प्रदेशांत उपजीविका करून रहात असतां

आर्य त्या बाजूला आले म्हणजे त्यांचीं उच्च प्रका-

रचीं शस्त्रे पाहून ते घाबरून जात व आपापलीं घरेदारे शेतें वगैरे सोडून आसपासच्या प्रदेशांत पळून जात. आर्य त्यांच्या शेतांत व गांवांत वसति करीत. त्यांच्यावर सूड उगविण्याकरितां दस्यु संधि पहात असत व ते बेसावध असतां एकदम त्यांजवर हल्ला चढवीत, त्यांचीं गुरेदारे पळवीत अगर त्यांच्या धार्मिक कार्यांत अडथळा आणीत असत. अशा वेळीं आर्यांना त्यांचा प्रतिकार करावा लागे. कांहीं मार्ग चालल्यानंतर आर्य मुक्काम करीत असत, त्या प्रदेशांतील अरण्य तोडून जमिनीची लागवड करीत असत व मुलुख पादाक्रांत करीत असत. अशा वेळीं दस्यु हे जवळपास असत. पंजाबांतील पुष्कळसा प्रदेश आक्रमिल्यानंतर दस्यु हे त्यांच्यापासून अत्यंत दूरच्या प्रदेशांत तरी गेले किंवा त्यांच्यामध्येच सर्वांत कनिष्ठ वर्ग होऊन राहिले. हें आक्रमण कित्येक शतके चाललें असलें पाहिजे. अशा वेळीं ऋग्वेदांतील ज्या सूक्तांची रचना झाली त्यांत दस्यूंच्यापासून आर्यांचें रक्षण व्हावें आणि दस्यूंचा नाश व्हावा म्हणून केलेल्या प्रार्थना सर्वत्र आहेत. दस्यु किंवा दास हे आर्यांच्यामध्ये कनिष्ठ सेवकवर्ग म्हणून समाविष्ट झाल्याकारणानें पुढील संस्कृत वाङ्मयांत 'दास' हा शब्द चाकर या अर्थीं रूढ झाला. ज्याप्रमाणें जर्मन लोकांनीं स्लाव्ह लोकांना जिंकल्यानंतर स्लाव्ह किंवा स्लेव्ह हा शब्द गुलाम या अर्थीं रूढ केला तसाच प्रकार येथेहि झाला. आर्यांनीं दस्यूंच्या स्त्रियांशीं विवाह केल्यामुळे 'दासी' हा शब्द स्त्रीचाकर या अर्थीं विशेष रीतीनें रूढ झाला.

सरहद्द प्रांतांतून मार्ग कमीत, दस्यूंचा नाश करीत किंवा त्यांना आपल्या

मंत्ररचनेला सुरवात कोठें झाली ?

मध्ये समाविष्ट करून घेत, अरण्यें तोडून जमिनीची लागवड करीत, कित्येक शतकांनंतर आर्य आपल्या परिवारासह पंजाबांत येऊन पोचले. या

ठिकाणीं त्यांनीं मंत्ररचना करण्यास सुरवात केली. ऋग्वेदाच्या बहुतेक भागाची रचना येथें आल्यानंतर झाली. अफगाणिस्थानांत आल्यापासून मंत्ररचनेस प्रारंभ झाला असला पाहिजे. कारण अफगाणिस्थानांतील काहीं भौगोलिक विशेष मंत्रांत उल्लेखलेले आढळतात. ऋग्वेदरचना याच्याहि पूर्वीच्या प्रदेशांत झाली असा कांहींचा समज आहे; परंतु तो निराधार आहे. बहुतेक मंत्ररचना पंजावांतच झाली असें समजण्यास काय कारणे आहेत तीं आर्यांचा भौगोलिक विस्तार पहाण्याच्या वेळीं आपोआपच समजून येतील.

### ऋग्वेद-काल

‘ संस्कृत वाङ्मयाचा संपूर्ण विस्तार ध्यानांत घेतला असतां ऋग्वेदापूर्वी काहीं असेल अशी कल्पना करतां येत नाही. उलटपक्षीं हिंदु वाङ्मय आणि जीवन यांना ऋग्वेदाच्या पूर्वकालीन अस्तित्वाची आवश्यकता आहे. ’\*

ऋग्वेदाचें पद्यस्वरूप हें जगांतील सर्व वाङ्मयांच्या आदिकालीन इतिहासास धरूनच आहे. “ प्राचीन संस्कृत वाङ्मयाचा कालक्रम ठरविण्याचा पहिला प्रयत्न प्रो. मॅक्समुल्लर यांनीं ‘ प्राचीन संस्कृत वाङ्मयाचा इतिहास ’ या पुस्तकांत १८९९ सालीं केला.

अलेक्झांडरची स्वारी व बौद्ध धर्माचा उदय या दोन गोष्टींचा काल निश्चित असल्याकारणानें तेथून पुढें त्यांनीं पुढीलप्रमाणें तर्क चालविला. बौद्धधर्म हा आर्यधर्माला प्रतिक्रिया म्हणून उत्पन्न झाला; तेव्हां संपूर्ण वैदिक वाङ्मयाची निर्मिति बौद्धकालापूर्वी झाली असली पाहिजे. सूत्रवाङ्मय हें बौद्धधर्माच्या उदयाच्या आणि प्रथम विस्ताराच्या समकालीन असावें. त्यामुळें त्यांचा काल इ. पू. ६०० ते इ. पू. २०० हा असावा. ब्राह्मणग्रंथ हे सूत्रकालापूर्वीचे आहेत व त्यांची रचना होण्यास सूत्रग्रंथाच्या रचनेपूर्वी दोनशें वर्षे तरी लागलीं असलीं पाहिजेत. तेव्हां ब्राह्मणरचनेचा काल इ. पू. ८०० ते इ. पू. ६०० असा ठरतो. ब्राह्मणग्रंथापूर्वी वेदांची रचना आली व त्यास कर्मांत कमी दोनशें वर्षे तरी लागलीं असलीं पाहिजेत म्हणून इ. पू. १००० ते इ. पू. ८०० हा संहिताकाल निश्चित होतो. मंत्रांचें संहितीकरण होण्या-

पूर्वी कित्येक वर्षे मंत्रांची रचना झाली होती व त्यांना धार्मिक स्वरूप प्राप्त झाले होते. तेव्हां मंत्ररचनेचा काल इ. पू. १२०० ते इ. पू. १००० असा समजला पाहिजे. संस्कृत वाङ्मयाच्या भाषावृद्धीच्या दृष्टीने भिन्नभिन्न पायऱ्या कल्पून त्यावरून वरील प्रकारचा रचनाकालक्रम प्रो. मॅक्समुल्लर यांनी ठरविला आहे. प्रत्येक भाषाभेदाचा दोनशे वर्षे हा जो काल त्यांनी ठरविला आहे तो केवळ स्वतःच्या कल्पनेने वसविला आहे हे स्पष्ट आहे. इ. पू. १२०० वर्षे ते इ. पू. १००० हा काल निश्चित म्हणून सांगता येणार नाही; इतकेच नव्हे तर दुसरा कोणताही काल ऋग्वेदकाल म्हणून निश्चित सांगता येणार नाही असे त्यांनी स्पष्टपणे म्हटले होते. तथापि इ. पू. १२००-१००० हाच ऋग्वेदकाल होय असे सर्वत्र समजण्यांत येऊ लागले. प्रो. श्रेडर सारखे लेखक भीतभीतच इ. पू. १५०० किंवा इ. पू. २००० हा ऋग्वेदरचनाकाल म्हणून सांगू लागले आणि जेव्हा प्रो. याकोबी यांनी ज्योतिषविषयक उल्लेखांवरून इ. पू. ४००० हा मंत्ररचनाकाल म्हणून ठरविला तेव्हा युरोपीय विद्वानांनी त्यांच्याविरुद्ध मोठी ओरड केली आणि वेदकालासंबंधी एवढे अतिशयोक्त मत दिल्याबद्दल आश्चर्य प्रगट केले. जे मत ते सिद्ध म्हणून समजत होते, ते अनिश्चित म्हणून प्रथमपासूनच ठरविण्यांत आले होते ही गोष्ट ते विसरले. ”\*

याप्रमाणे एका पक्षाने ऋग्वेदकाल अगदी अलीकडे ओढला, तर दुसऱ्या पक्षाने तो कित्येक हजार वर्षे मागे नेला. डॉ. अवि-  
 डॉ. दासांची भूस्तर-  
 शास्त्रीय पद्धति  
 नाशचंद्र दास यांनी ऋग्वेदकाल इ. पू. २५००० वर्षे असा ठरविला आहे.+ “ सरस्वती नदी समु-

द्रास मिळते असा उल्लेख ऋग्वेदांत ( ७.९५.२ ) आहे. सरस्वती आणि शुतुद्रि ( सतलज ) समुद्रास मिळतात असाही उल्लेख आहे ( ऋ.३.३३.२ ). हल्लीं सरस्वती नदी वाळवंटांत गडप झाली आहे आणि सतलज नदी सिंधूस मिळते. तेव्हा ऋग्वेदकालीं राजपुतान्याचे जागीं समुद्र असावा. त्यामुळे साहाजिकच सरस्वती आणि शुतुद्रि समुद्राला मिळत असत. भूस्तरशास्त्रदृष्ट्या जमिनीच्या जागीं पाणी व पाण्याच्या जागीं जमीन असे प्रकार कालांतराने

\* Winternitz--History of Indian Literature Vol. I. pp. 292-4.

+ Dr. A. C. Das--Rgvedic India.



होत असतात. पंजाबची हवा तेव्हां अतिशय थंड होती. वरीलप्रमाणें जमीन व पाणी यांची त्रिभागणी आणि पंजाबची अति थंड हवा या गोष्टी भूस्तर-शास्त्रज्ञांच्या मतें ‘Pleistocene period’ मधील आहेत. हा काल इ. पू. ५०००० ते इ. पू. २५००० वर्षांचा होय. तेव्हां ऋग्वेदकाल कर्मांत कर्मा इ. पू. २५००० हा धरला पाहिजे, ” असें डॉ. दासांचें मत आहे. परंतु हें भूस्तरशास्त्राचें अनुमान अगदीं काल्पनिक आहे. त्याला इतर कोणत्याहि शास्त्राचा आधार नाही. एवढेंच नव्हे तर इतर शास्त्रांनीं काढलेल्या सिद्धांतांशीं त्याचा पूर्ण विरोध आहे. “ भाषांचा किंवा भाषाशाखांचा इतिहास पाहूं गेल्यास आपणांस असें दिसून येईल कीं, हजारां वर्षेपर्यंत भाषा या न बदलतां रहाणें शक्य नाही. हजारां वर्षांच्या कालावधीच्या दृष्टीनें विशेषतः वैदिक आर्यांसारख्या बुद्धिमान लोकांची संस्कृतिदृष्ट्या केवढी प्रचंड प्रगति व्हावयास पाहिजे होती. वैदिक आणि ब्राह्मण काळांतील संस्कृतीच्या विशेषतः धर्माच्या सातत्याची सांखळी जोडणें यामुलें अशक्य होऊन बसतें. ब्राह्मणग्रंथांच्या भाषेचा आणि वैदिक भाषेचा निकटचा संबंध आहे. तसेंच इ. पू. तिसऱ्या शतकांतील अशोकाच्या लेखांशीं ब्राह्मणग्रंथांची भाषा बऱ्हांशीं संबद्ध आहे. वेदकाल इतका मागें नेल्यास ब्राह्मणग्रंथांच्या अशोकलेखाशीं असलेल्या संबंधाची उपपत्ति लागणें शक्य नाही.”<sup>x</sup> अशा रीतीनें ऋग्वेदकाल हजारां वर्षे मागें नेल्यास ऋग्वेदकालीन धर्म, संस्कृति व भाषा यांच्या वेदोत्तरकालीन धर्म, संस्कृति व भाषा यांच्याशीं असलेल्या संबंधाची उपपत्ति लागत नाही. त्या अनुमानाचा आधार अगदीं लटपटीत आहे. म्हणून तें त्याज्य समजलें पाहिजे.

ज्योतिषविषयक उल्लेखावरून ऋग्वेदकाल ठरविण्याचा प्रयत्न जर्मनीतील बोन युनिव्हर्सिटीचे प्रो. याकोबी यांनीं व लो. टिळकांनीं एकाच वेळीं म्हणजे १८९३ सालीं परंतु अगदीं स्वतंत्रपणें केला. आणि आश्चर्याची गोष्ट अशी कीं, दोघांनाही या प्रश्नाचें उत्तर एकच सांपडलें. त्यापैकी लो. टिळकांची उपपत्ति संक्षेपतः पुढीलप्रमाणें आहेः—\*

<sup>x</sup> Winternitz—History of Indian Literature Vol. I. pp. 308-9

\* Orion or the Researches into the Antiquity of the Vedas.

सूर्याच्या उदयास्तामुळे दिवस आणि रात्र हीं सर्वांत लहान कालमानें उपलब्ध होतात. पौर्णिमा आणि अमावास्या यांच्यामुळे शुक्ल आणि कृष्ण असे दोन पक्ष किंवा पंधरवडे तयार होतात. ते दोन्ही एकत्र केले असतां एक महिना होतो. दिवस आणि रात्र मिळून एक दिवस मानला असतां एका महिन्याचे तीस दिवस होतात. सूर्याच्या दक्षिणोत्तर गतीमुळे ऋतु तयार होतात व त्यांपामून एक वर्ष वनतें आणि एका सौरवर्षांत सरासरी बारा चांद्रमास होतात. संपातबिंदूच्या उलटगतीमुळे (Precession of the Equinoxes) शतकाहून मोठे कालखंड मोजण्याकरितां एक ज्योतिषविषयक वर्तुळ तयार होतें. भूमध्येपा (Equator) व क्रांतिवृत्त (Ecliptic) यांना सांधणाऱ्या बिंदूम 'संपात (Equinox) म्हणतात. हे संपात अर्थातच दोन आहेत. एक वसंत-संपात (Vernal Equinox) व दुसरा शिशिरसंपात (Autumnal Equinox). वसंत-संपाताचें क्रांतिवृत्तावरील एक संपूर्ण वर्तुळ ठोकळमानानें २६००० वर्षांत पूर्ण होतें आणि निरनिराळ्या नक्षत्रांतील त्यांच्या गतीवरून कालगतीचीं लहान प्रमाणें उपलब्ध होतात.

संपातबिंदु हे क्रांतिवृत्ताच्या वर्तुळांत उलटगतीनें बदलत असतात. हल्लीं

शतपथब्राह्मणकाळीं  
संपातबिंदु कृत्तिका  
नक्षत्रांत होता.

वसंतसंपात उत्तराभाद्रपदा नक्षत्राच्या मार्गे आहे.

एकामागून एक नक्षत्रांतून तो या ठिकाणीं आला

आहे; म्हणजे पूर्वी तो उत्तराभाद्रपदा, रेवती,

अश्विनी, भरणी, कृत्तिका, रोहिणी, मृगशीर्ष

इत्यादि नक्षत्रांत क्रमवार होता. वसंतसंपात अश्विनी आणि कृत्तिका नक्ष-

त्रांत ऽसल्याचे स्पष्ट उल्लेख संस्कृत वाङ्मयांत आहेत. संपातबिंदूच्या मार्गे-

मार्गे जाण्यानें ऋतूहि मार्गेमार्गे जात असतात. प्राचीन संस्कृत वाङ्मयाच्या

कालापेक्षां सध्यां ऋतु एक महिना मार्गे सरकले आहेत. आतां वैदिक

आर्यांनीं क्रांतिवृत्त सत्तावीस नक्षत्रांत विभागलें आहे.  $३६० \div २७ = १३\frac{१}{३}$

अंशांचें प्रत्येक नक्षत्र आहे. संपातबिंदु एक अंश मार्गे जाण्यास जवळजवळ

७२ वर्षे लागतात. म्हणजे  $७२ \times १३\frac{१}{३} = ९६०$  वर्षे सामान्यतः संपात-

बिंदु एक नक्षत्र मार्गे जाण्याला लागतात. या साधारण नियमानुसार संपात-

बिंदूच्या हल्लींच्या स्थितीवरून कृत्तिका (Pleiades) नक्षत्रांत संपात-

विंदु असण्याला किती काळ लागेल तो काढतां येईल. हा काळ सुमारे इ. पू. २५०० हा येतो. ( ९६० × ४ - १९२० = २४०० ) हा शतपथ ब्राह्मणाचा काल होय.\* कारण,

एताः ( कृत्तिकाः ) ह वै प्राच्यै दिशो न च्यवन्ते ।

सर्वाणि ह वा अन्यानि नक्षत्राणि प्राच्यै दिशश्च्यवन्ते ॥

असें शतपथब्राह्मणांत ( २.१.२.३ ) म्हटलें आहे.

वसंतसंपात मृगशीर्ष ( Orion ) नक्षत्रांत असल्याचे अनेक संदर्भ टिळकांनीं दाखविले आहेत. तैत्तिरीय संहितेंत असें आणि ऋग्वेदकाळीं मृगशीर्ष नक्षत्रांत होता. म्हटलें आहे कीं, ' फल्गुनीपूर्णिमा हें वर्षाचें मुख आहे. ' हेंच विधान पांच ब्राह्मणांमध्ये आलें आहे.

अनेक विधानांच्या आधारें टिळकांनीं या विधानाचा असा अर्थ बसविला आहे कीं, त्यावेळीं दक्षिणायनान्त ( Winter Solstice ) फल्गुनी नक्षत्रांत होत असतांना वर्षारंभ होत असे. ज्याअर्थी त्यावेळीं चंद्र फल्गुनी नक्षत्रांत पूर्ण होता त्याअर्थी वसंतसंपात मृगशीर्ष नक्षत्रांत असला पाहिजे. त्यामुळें मृगशीर्ष यास साहाजिकपणेंच ' आग्रहायण ' ( वर्षारंभाचें ) असें नांव त्यावेळीं होतें. त्या काळीं नक्षत्रांची यादी याच नक्षत्रांपासून सुरू होत असली पाहिजे. ' आग्रहायण ' हें नांव ' ओरायन ' अशा स्वरूपांत ग्रीक वाङ्मयांत आढळतें. वसंतसंपात मृगशीर्षांत असल्याचे अप्रत्यक्ष परंतु स्पष्ट असे दुसरेहि कांहीं उल्लेख ऋग्वेदांत आहेत. रुद्रानें प्रजापतीचा शिरच्छेद केल्याची व इंद्रानें हरिणरूपी वृत्राचा शीर्षच्छेद केल्याची कथा ऋ.१.५२.१०, ५.३४.२, १०.६१.५-७ या ठिकाणीं आली आहे. ग्रीक वाङ्मयांतहि ' अपोलो 'ने ' ओरायन ' चा शिरच्छेद केल्याची कथा आली आहे. मृगशीर्ष नक्षत्रांतील ताऱ्यांवर या कथांची उभारणी झाली आहे. कृत्तिका नक्षत्रापासून मृगशीर्ष तिसरें आहे. म्हणजे दोन नक्षत्रें अंतर वाढलें. तेव्हां  $९६० \times २ = १९२०$  वर्षे मागील इ. पू. २५०० यांत मिळविलीं असतां ठोकळमानानें इ. पू. ४५०० वर्षे हा काल निघतो व हाच ऋग्वेदकाल होय.

टिळक यापुढें म्हणतात कीं, चित्रापूर्णिमेचा जो उल्लेख तैत्तिरीय संहितेंत आहे त्यावरून असें अनुमान निघतें कीं, वसंत-  
आर्यसंस्कृतीतील सर्वांत प्राचीन काळ संपात पुनर्वसु नक्षत्रांत असल्याचें एका काळच्या लोकांस माहीत होतें. अदिति ही त्या नक्षत्राची

देवता आहे. सूर्य पुनर्वसु नक्षत्रांतून उत्तरखगोलाधात आला व त्यामुळे देव-यान सुरू झाले ही वस्तुस्थिति देवमाता आदितीच्या कथेशी बरोबर जुळते. आर्यसंस्कृतीतील सर्वांत प्राचीन काळ म्हणजे अदितिकाल म्हणतां येईल व तो ठोकळ मानानें इ. पू. ६००० ते ४००० असा सांगतां येईल.

ऋग्वेदकालासंबंधी अशा प्रकारची उपपत्ति टिळकांनीं बसाविली आहे.

ऋग्वेदकालासंबंधी  
पाश्चात्यांचे आक्षेप

पाश्चात्य पांडितांचा यावर पहिला मुख्य आक्षेप असा कीं, प्राचीन आर्यांना फक्त चंद्रसंबंधी नक्षत्रांचें ज्ञान होतें, सूर्याशीं संबद्ध म्हणून नक्षत्रांचें ज्ञान

त्यांना नव्हतें. संपातांच्या अवलोकनाबद्दलचा एकहि पुरावा उपलब्ध नाही. × दुसरा आक्षेप असा आहे कीं ' न च्यवन्ते ' याचा अर्थ, बरोबर पूर्वेस उगवतात असा नव्हे. पूर्वादिशेच्या प्रदेशांत त्या कांहीं काळ प्रत्येक रातीं कांहीं तासपर्यंत दिसतात, एवढाच त्याचा अर्थ होईल. तिसरा आक्षेप असा कीं, कृत्तिका पूर्वादिशेवरून हलत नाहीत हें एक पूर्वीचें दृश्य त्या ठिकाणीं लिहिलें आहे. +

पहिल्या आक्षेपाचें उत्तर असें आहे कीं ' सूर्य आणि चंद्र या दोहों-

च्याहि गत्यनुसार आर्यांचे यज्ञ चालत असत.

त्यांचें निराकरण

पार्वण ( पंधरवड्याचे ) यज्ञ हे चांद्रमासानुसार

व सत्रे हीं सौर वर्षानुसार करण्यांत येत असत. वार्षिक सत्र हें सूर्यगती-प्रमाणें चालत असे व विपुत्रादिन-ज्या दिवशीं सूर्य वसंत किंवा शिशिरसंपातांत असतो व ज्या दिवशीं दिवस आणि रात्र समान असतात तो दिवस-वार्षिक सत्रांत महत्त्वाचा समजला जात असे. \* दुसऱ्या आक्षेपाचें उत्तर पुढीलप्रमाणें आहे—' शतपथ ब्राह्मणांतील उतान्याचा अर्थ असा आहे कीं, या कृत्तिका पूर्वादिशेहून च्युत होत नाहीत, इतर सर्व नक्षत्रे पूर्वेपासून च्युत होतात. कृत्तिका पूर्वादिशेच्या रेषेवर उगवतात असा जर ' न च्यवन्ते ' या पदाचा अर्थ केला तर उतान्यांतील उत्तरार्ध

× Winternitz--History of Indian Literature Vol. I. p. 298.

+ Macdonell--History of Sanskrit Literature.

\* C. V. Vaidya--History of Sanskrit Literature Vol. I. Sec. II. p. 18.

अनर्थक ठरतो. कारण त्रिषुवृत्ताच्या उत्तरेस २३° अंशांपर्यंत असणारा कोणताहि तारा उगवल्यानंतर केव्हां तरी पूर्वदिशेच्या रेषेवर आलाच पाहिजे. परंतु इतर सर्व तारे पूर्वदिशेहून ढळतात असे स्पष्ट म्हटलें आहे. त्या अर्थी कृत्तिका बरोबर पूर्वेस उगवतात असाच त्याचा अर्थ घेतला पाहिजे. \* तिसऱ्या आक्षेपाचें खंडन असें होतें कीं, कृत्तिका वसंतसंपातांत होत्या हा काळ इ. पू. २५०० हा आहे. हा उतारा म्हणजे एक स्मरण लिहून ठेवलेलें आहे असें म्हणणारांच्या मते शतपथब्राह्मणाचा जो काळ आहे त्या कालांतल्या लेखकानें आकाशांतील तान्यांचा उदय पाहून नवीन स्थितीचें अवलोकन केलें असतें आणि जुनी भूतकालांतली गोष्ट वर्तमानकालीन म्हणून त्यानें मांडलीच नसती. स्मरण म्हणूनच तें लिहिलेलें आहे असें जरी क्षणभर वादाकरितां गृहीत धरलें तरीसुद्धां ती ज्योतिषविषयक स्थिति ज्या कालांतली आहे त्या कालांतल्या लोकांनीं ती प्रत्यक्ष पाहिली होती असें सिद्ध होतें आणि ते लोक तितके प्राचीन ठरतात. †

### आर्यांची फाटाफूट

याप्रमाणें सर्व आक्षेपांचें निरसन झाल्यानंतर इ. पू. ४००० हा ऋग्वेद-काल ठाम होतो. या कालांत कित्येक शतकेपर्यंत देवतास्तुति मंत्ररचना चालू होती. उत्तरध्रुवापासून देवतांच्या संबंधीं ज्या अंधुक कल्पना परंपरेनें त्यांच्यामध्ये आल्या व शिल्लक राहिल्या त्या त्यांनीं मंत्ररूपानें व्यक्त केल्या. तसेंच हिंदु-स्थानांत आल्यानंतर जे जे निसर्गचमत्कार त्यांना प्रभावी वाटले तेहि देवता कल्पून त्यांवर त्यांनीं स्तोत्रें रचिलीं. हा वेळपावेतो त्यांच्यामध्ये अनेक देवता अस्तित्वांत आल्या.

अशा रीतीनें पंजाबांत येऊन सर्वत्र स्थिरस्थावर झालें असतां व मंत्ररचना चालू असतांना आर्यांच्यामध्ये कांहीं कारणानें फूट आर्यांत दोन पक्ष झाले पडली व दोन पक्ष निर्माण झाले. हा दुसरा पक्ष इराणी किंवा पारशी लोकांचा होय. टिळकांनीं लिहिल्याप्रमाणें 'वैदिक अर्थ व इराणी लोक यांची ही फाटाफूट वसंतसंपात

\* C. V. Vaidya—History of Sanskrit Literature Sec. II. p. 20. † Sec. I. p. 35.

मृगशीर्षांत असतांना झाली. मृगनक्षत्रांत वसंतसंपांत अंसतैना शिशिरसंपात मूळमक्षत्रांत अरौ व दाक्षिणायन भाद्रपद महिन्यांत सुरू होत असे. पारशांचे पितृयाणाचे सहा महिने भाद्रपद महिन्यापासूनच सुरू होतात; आणि पितरांची मेजवानी याच महिन्यांत येते. हिंदूंचा पितृपक्षहि भाद्रपदाचाच कृष्णपक्ष होय. ' ( Orion p. 31 ). वैदिक आणि इराणी आर्यांची फाटाफूट इ. पू. ४००० च्या सुमारास झाली, याला व अप्रत्यक्षपणे ऋग्वेदरचनेच्या काळाला एक नवीन प्रमाण उपलब्ध होत आहे. इराणांत तेहरानचे आग्नेयीस सहा मैलांवर डॉ. स्मिथ यांच्या नेतृत्वाखाली उत्खननाचें काम चालू आहे. या उत्खननांत कर्मांत कमी इ. पू. ४००० वर्षांच्या काळाच्या इराणांतील अवशेष सांपडतील असा तर्क आहे. या अवशेषांमुळे इराण व मेसोपोटेमिया यांच्या तत्कालीन संबंधांवर नवीन प्रकाश पडेल असें समजण्यांत येत आहे. †

आर्यांमध्ये पक्षभेद उत्पन्न झाल्याबरोबर इराणी आर्य पश्चिमेकडे परत गेले

हे पक्ष पंजाबांत निर्माण झाले; अफगाणिस्तानांत नव्हे.

व इराणांत वसति करून राहिले. आर्यांची वसाहतीची दिशा पूर्व ही होती. तेव्हां त्यांच्यांतून फुटून बाहेर पडून इच्छिणाऱ्या इराणी आर्यांनी पश्चिम दिशा सुधारावी हें साहाय्यकच होतें. हिंदुस्थानांत प्रवेश

करतांना त्यांनी हा प्रदेश तुडाविला असल्यामुळे त्यांना या प्रदेशाची माहिती होतीच. इंडो-इराणी लोक उत्तरेकडून येत असतां अफगाणिस्थानच्या प्रदेशांतच त्यांची फाटाफूट झाली; किंबहुना इराणांतून पूर्वेकडे येत असतां कांहीं आर्य इराणांतच राहिले व बाकीचे अफगाणिस्थानांतून पुढे आले, असें आधुनिक काळांतील जुन्या संशोधकांचें मत होतें परंतु, हिंदुस्थानांत आल्यानंतर इराणी आर्य इराणांत गेले हेंच मत हल्लीं सर्वमान्य झालेलें आहे. याला मुख्य पुरावा भाषेसंबंधीचा आहे. वैदिक संस्कृत आणि शेंद यांच्यामध्ये व्याकरण आणि शब्दकोश दृष्ट्या अतिशय साम्य आहे. ज्या ज्या बाबतींत शेंद ही उत्तरकालीन ( Classical ) संस्कृताहून भिन्न आहे त्याच बाबतींत वैदिक संस्कृतहि उत्तरकालीन संस्कृताहून भिन्न आहे. वैदिक संस्कृतासंबंधी नियम सांगतांना पाणिनि ' छन्दसि ' असें म्हणतो व उत्तरकालीन

† हें उत्खननाचें काम पुरें झालें असून त्यासंबंधीचा ग्रंथहि १९३४ मध्ये प्रसिद्ध झाला आहे—Dr. Schmidt—Excavations at Ctesiphon.

म्हणजे त्यांच्या समकालीन भोषेविषयी बोलतांना 'भाषायाम्' असे म्हणतो. 'ज्ञेद' हें 'छंदस्चे'च अपभ्रष्ट रूप आहे. इराणी लोक हिंदुस्थानांतून इराणांत गेले याला भौगोलिक पुरावाहि अवेस्त्यांत उपलब्ध आहे.\*

पारशी लोक इराणांत जाण्यापूर्वी तेथें रानटी जाती होत्या. त्यांच्याशीं त्यांना लढावें लागलें. या रानटी लोकांना जिंकून गुलाम करण्यांत येत असे व त्यांच्या जमिनी हिंसाकाचून घेण्यांत येत असत. त्यांना व्यापार करण्याची परवानगी देण्यांत येत असे. कारण इराणी लोक शेती करण्यापेक्षां व्यापार करणें हलक्या प्रतीचें समजत असत.

आर्यांच्यामध्ये फाटाफूट होण्यास काय कारणें घडलीं ? एक कारण असें

पक्षभेदाचीं कारणें

कीं, अनार्यांशीं युद्धें करीत वर्षानुवर्ष एकसारखें वणवण भटकत राहण्याचा कांहीं लोकांना

स्वभाविकच कंटाळा आला होता. कुठें तरी एके ठिकाणीं स्थिर राहून शांततेत आणि सुखांत काल कंटावा अशी त्यांना इच्छा होऊं लागली होती. तथापि पर्शियांत जाण्याची इच्छा उत्पन्न होण्यास हें एकच कारण पुरेसें नव्हतें. मुख्य कारण धार्मिक स्वरूपाचें होतें. हिंदुस्थानांत आर्यांचा धर्म अनेकदेवतात्मक होता व पशुबलिपूर्वक यज्ञयागांना विशेष महत्त्व होतें. सृष्टीचे चालक म्हणून अनेक देव मानणें व त्यांना प्रसन्न करून घेण्याकरितां निरपराधी आणि गरीब पशूंचा वध करणें हें कांहीं लोकांच्या बुद्धीस पटेना म्हणून ते त्यांच्यांतून फुटून निघाले व पर्शियांत जाऊन राहिले. अहुरमज्द ही एकच देवता त्यांनीं मानली व यज्ञयागांत पशूंचा बलि देण्याचें वर्ज्य केलें. सोमयाग हा वैदिक आर्यांप्रमाणें त्यांच्यातहि केला जात असे. 'असुर' शब्द ऋग्वेदांत मूलतः चांगल्या अर्थाचा होता. परंतु त्याला राक्षसादिस्वरूपाचा अर्थ प्राप्त झालेलाहि ऋग्वेदांत आढळतो. या दोन्ही लोकांत धार्मिक भेद झाल्याकारणानें त्यांनीं परस्परांना निंदापूर्वक उल्लेखणें साहाजिकच होय. पारशी वाङ्मयांत देवपूजकांची (Daeva) निंदा केलेली आहे, तर वैदिक वाङ्मयांत असुरपूजकांची निंदा केलेली आहे. पारशी ग्रंथांतून 'देव' हा शब्द असुर किंवा दुष्ट देवता या अर्थी वापरला आहे व 'असुर' हा शब्द देवतावाचक आहे. 'हें धार्मिक वैर इतक्या थराला गेलें कीं, देवपूजक असुरपूजकांवर हल्ले करूं लागले. या हल्ल्यांचे प्रतिकारार्थ पारशी धर्मग्रंथांत मंत्र तयार केले

\* Vendidad, 1st Fargard.

आहेत. देवपूजकांच्या यशाचें बीज पारशी धर्मग्रंथांच्या मते त्यांच्या मंत्र-तंत्रास व यज्ञाचीं विविध अंगें यथासांग पार पाडण्याच्या कौशल्यास होतें. त्यामुळे, जरी त्यांना आपला धर्म त्यांच्या धर्माशीं संबद्ध असल्याचें माहीत होतें, तरीसुद्धां ते त्यांच्या धर्माचा द्वेष करूं लागले, आणि आपला धर्म त्यांच्या धर्माहून भिन्न असा तयार करण्याचें धोरण त्यांनीं ठेवलें. \*

पार्शियन भाषेत 'स' चा 'ह' होतो. 'असुरो महो' असें वरुणाचें वर्णन ऋग्वेदांत ( २.७.६ ) केलें आहे. त्यावरून 'अहुरमज्द' हा शब्द बनला. अहुरमज्द देवतेची कल्पना पारशी लोकांनीं वरुणदेवतेवरूनच घेतलेली आहे.

'अहुरधर्माची स्थापना कोणी केली असा जर प्रश्न विचारला तर हें काम

पारशी धर्माची स्थापना एका व्यक्तीच्या हातून झालेलें नाहीं असेंच उत्तर द्यावें लागेल. तथापि ही गोष्ट खरी की, त्याला कोणी केली ?

विशिष्ट स्वरूप एका विशिष्ट व्यक्तीनें-झरथुष्ट्रानेंच

दिलें. झरथुष्ट्रापूर्वीं आर्यांच्या 'अथर्वन्' प्रमाणें जे अग्न्युपासक पुरोहित ( Saoshyanto ) होते, त्यांनीं अहुरधर्माचें स्थूल स्वरूप तयार केलें. देवधर्माच्या विरुद्ध प्रथम शस्त्र त्यांनीं उचललें म्हणून अहुरधर्माचे मूळ संस्थापक हे अग्निपूजक पुरोहित होत. असें हें धार्मिक युद्ध कित्येक शतकें चालल्यानंतर झरथुष्ट्र जन्मास आला आणि त्यानें देवताकांडाचा आणि कर्मकांडाचा पुरता नायनाट केला. पारशी धर्मशास्त्र, नीतिशास्त्र, सामाजिक कायदे वगैरे त्यानें अगदीं भिन्न असे तयार केले व त्यांस संपूर्ण स्वरूप दिलें. म्हणून मज्ज्यस्नियन किंवा पारशी धर्माचा खरा संस्थापक त्यालाच म्हणणें वाजवी आहे. तो स्वतः अग्निपूजक होता. वॉकिट्या ( बालिटक ) मध्ये त्याचा जन्म झाला असावा. त्याचा काल इ. स. पू. १००० च्याहि मागचा आहे, किंबहुना ख्रिस्ती शकाच्या आरंभीं तो असणें शक्य असल्याचीं कारणें दाखवितां येतील. \*

१९०७ सालीं जर्मन संशोधक ह्यूगो विंकलर यांनीं आशियामायनरमध्ये

'बोगाझकोइ' ( Boghazkoi ) येथें उत्खनन

'बोगाझकोइ' च्या विटां-केलें. त्यांत कांही मातीच्या विटा सांपडल्या आहेत.

वरील आर्य देवतांच्या

उल्लेखाचें स्पष्टीकरण

त्या विटांवर इ. पू. चौदाव्या शतकांत हिटीट

( Hittite ) लोकांचा राजा आणि मिटानी



( Mitani ) लोकांचा राजा यांच्यामध्ये झालेल्या तहाच्या अटी कोरलेल्या आहेत. दोन्ही राज्यांतील देवतांचीं नांवां त्या तहाचीं रक्षक म्हणून त्यांवर कोरलेलीं आहेत. त्यांत बॅबिलोनियन आणि हिटीट देवतांखेरीज मिन्न, वरुण, इंद्र आणि नासत्या यांचीं नांवां मिटानीच्या देवतांमध्ये लिहिलीं आहेत. हीं नांवां मिटानी लोकांत कशीं गेलीं, हा विद्वानांमध्ये एक मतभेदाचा प्रश्न आहे. या संबंधांत अनेक संभवनीय उपपत्ति मांडण्यांत आल्या आहेत. हिंदी आर्या-प्रमाणेंच आर्यांची ती एक शाखा आहे, अशी एक कल्पना प्रो. ओल्डेन-बर्गनीं केली आहे. इंडो-इराणी काळांतून या देवताकल्पना मिटानी लोकांमध्ये गेल्या अशी दुसरी कल्पना एडवर्ड मेयर, गाइल्स प्रभृतींकडून मांडण्यांत आली आहे. युरोपमधील मूलस्थानांतून आर्य हिंदुस्थानांत आल्यानंतर त्यांच्यापैकींच कांहीं लोक पश्चिमेकडे परत गेले असें तिसरें मत हिलेब्रांट्, विंटर-निट्झ वगैरे पांडितांनीं व्यक्त केलें आहे. इराणी लोक हिंदी आर्यांपासून विभक्त झाल्यानंतर त्यांच्यांतून-अर्थातच अवेस्त्यांतील शब्दोच्चार दृढ होण्यापूर्वीं-हीं नांवां मिटानी लोकांमध्ये गेलीं, असा चौथा तर्क करण्यांत आला आहे.

आतां या एकंदर कल्पनांपैकीं पहिल्या कल्पनेला जरूर तितका आधार मिळत नाहीं. कारण स्वतंत्र शाखेची कल्पना केल्यानंतर त्या शाखेचा इतिहास वांशिक, धार्मिक, भाषिक इत्यादि सर्व दृष्टींनीं मांडतां आला पाहिजे. तसा तो उपलब्ध नाहीं. इंडो-इराणी काळांतून देवतांचीं नांवां गेलीं म्हटलें तर तेंहि अशक्य वाटतें. कारण त्यावेळीं आर्य मध्य-आशियामध्ये होते. तेथून आर्यांची हालचाल पश्चिमेकडे झाली किंवा त्यांचें दळणवळण पश्चिमेकडे सुरू होतें याला ऐतिहासिक प्रमाण नाहीं. तिसरी कल्पनाहि विचारार्ह नाहीं. कारण आर्यांचें मूलगृह युरोपांत होतें हें विधानच मुळांत चुकीचें आहे. क्षणभर तें बरोबर मानलें तरी, किंवा तें सोडून विचार केला तरी, हिंदुस्थानांत आल्यावर तेथील सुपीक प्रदेशांत स्थिर झाल्यानंतर त्यांना इतक्या दूर जाण्याचें कारण काय ? इराणी लोकांच्या द्वारे हें देवतासंक्रमण झालें असावें, ही चौथी कल्पना मात्र संभाव्य वाटते. पंजाबांत आल्यानंतर धार्मिक मतभेद तीव्र झाल्याकारणानें जे आर्य इराणांत गेले त्यांच्यापैकींच कांहीं लोक पुढें गेले असावेत व त्यांच्याबरोबर देवताकल्पना गेल्या असाव्यात. किंवा मिटानी लोकांशीं असलेल्या केवळ दळणवळणाच्या संबंधामुळेंहि देवताकल्पना गेल्या असणें शक्य आहे. हीं नांवां तिकडे गेल्यानंतर इराणांत अवेस्त्यांतील धर्मशास्त्र दृढ झालें असावें आणि त्यांतील नवीन शब्दोच्चार

रूढ झाले असावेत. प्रो. मॅकडोनेल यांना ही कल्पना मान्य आहे.\* परंतु त्यांचे म्हणणे असे आहे की आर्यांची फाटाफूट इराणांत झाली आणि तेथून हिंदी आर्य हिंदुस्थानांत आले. परंतु तसे मानतां येत नाही आणि प्रस्तुत प्रश्नाकरितां तसे मानण्याची अवश्यकताहि नाही. तात्पर्य, हिंदुस्थानांतून इराणांत गेलेल्या आर्यांच्या द्वारे आर्यदेवतांचीं नांवे मिटानी लोकांमध्ये गेलीं असावीत.

### इराणी संस्कृति

पारशी धर्माचे स्वरूप संक्षेपतः या ठिकाणीं पहाणे जरूर आहे. 'अहुरमज्द हा एकच देव पारशी धर्मांत मानला आहे. अर्थात् आध्यात्मिक सृष्टीचे द्वैविध्य एकेश्वरवाद हा त्याचा पाया आहे. आधिभौतिक आणि आध्यात्मिक सृष्टीची उत्पत्ति अहुरमज्दनेंच केली. त्याचे खालोखाल सहा 'अमेश स्पेन्त' आहेत. या दृश्य जगांत त्यांपैकीं प्रत्येकाला विशिष्ट क्षेत्र आंखून दिले आहे. अशाच सशास्त्र पद्धतीनें दुष्ट तत्त्वांचेहि जगावर साम्राज्य पसरलेले आहे. त्यांपैकीं मुख्य व प्रत्येक बाबतींत 'अहुरमज्द' चा प्रतिपक्षी म्हणजे 'आंग्र मैन्यु' (Angra Mainyu) होय. मृत्युस्वरूप तोच होय; त्याच्याभोवतीं 'अमेश स्पेन्त' नां प्रतिपक्षी म्हणून सहा 'अर्च-दएव' आहेत. याप्रमाणे आध्यात्मिक सृष्टीची दोन समान संघटित पक्षांत विभागणी केलेली आहे. एक पक्ष प्रकाश आणि पुण्य यांचा व दुसरा अंधकार आणि पाप यांचा. तथापि याला द्वैतवाद (Dualism) म्हणतां येणार नाही. कारण ही सर्व सृष्टि 'अहुरमज्द' ची आहे आणि अवेस्त्यांतील तत्त्वाप्रमाणे जगाच्या प्रलयकालीं या दोहोंचे जे प्रचंड युद्ध होईल त्यांत 'आंग्र मैन्यु' च्या पक्षाचा नाश होईल.'

'अदृश्य जगताप्रमाणे दृश्य जगांतहि असेच दोन विरोधी पक्ष आहेत. प्रत्येक मनुष्य, प्रत्येक प्राणी, प्रत्येक वस्तुजात नातिकल्पना सुष्ट आणि दुष्ट आहे. प्रत्येक वस्तूमध्ये या दोन शक्तींचे वास्तव्य आहे. दुष्ट कल्पना किंवा वस्तु ही व्यापक दुष्ट शक्ती-पासून येत असते. तिच्या निवारणार्थ प्रार्थना हाच एक उपाय पारशी धर्मांत सांगितलेला आहे. नातिकल्पनांना पारशी धर्मांत उच्च स्थान आहे. विचार,

उच्चार आणि आचार यांचे बाबतीत धार्मिकता आणि कर्तव्यतत्परता हा पारशी नीतिशास्त्राचा पाया आहे. पापी विचार हे पापी कृत्यांइतकेच अनिष्ट आणि घातक आहेत, म्हणून पापपुण्याचा शोध मनांतच केला पाहिजे अशी पारशी लोकांची समजूत आहे. सत्य, प्रामाणिकपणा, औदार्य हे त्यांच्या नीतिकल्पनांतील प्रमुख गुण होते. \*

वैदिक धर्म आणि झरथुष्ट्री धर्म यांच्यामध्ये देवतांची नावे, आख्यायिका, यज्ञयाग, गृहसंस्कार आणि भौगोलिक मते या बाबतीत अतिशय साम्य आहे. झरथुष्ट्री धर्मात 'यम' ही देवता 'यिम' या नावाने आहे.

वैदिक आणि पारशी  
देवतांतील साम्य

'मित्र' देवतेचे 'मिथ्र' असे नांव आहे. 'अपां नपात्' व 'वायु' या देवतांची तीच नावे आहेत. इंद्राचे ऐवजो 'वेरेथ्रेन्न' ( वृत्रघ्न ) आहे. 'सोम' चे 'हओम' असे रूप झाले आहे. भग-बघ, गंधर्व-गंदरेव, कृशानु-कैरेशानि, अग्नि-आतर, त्रित-आप्य=थ्रित-आथ्व्य, विवस्वत्-विवंहत्, त्रैतन-थ्रएतोना, अशा वैदिक देवतांशी समान देवता पारशी धर्मात आहेत. ऋग्वेदाच्या मानाने पहातां अवेस्त्यांतील पुराणशास्त्र कमी आहे. अथर्वन्-आथ्रवन्, ऋत-अश, अहि-अग्नि, इ. प्रकारचीं शब्दसाम्ये अनेक दाखवितां येतील. 'आर्य' शब्द 'ऐर्य' असा अवेस्त्यांत येतो. 'सप्तसिंधु' चे 'हृप्तिहिंदु' असे रूप पारशी ग्रंथांत झालेले आहे. 'सिंधु' चे 'हिंदु' असे रूप होऊन 'हिंदुस्थान' असे नांव बनले. ( India हें नांव 'सिंधु' शब्दाच्या Indus या ग्रीक नांवावरून तयार झाले ) शेंकडों इतर शब्द व धातु वैदिक आणि झेंद भाषेत समान आहेत.

वैदिक आणि झरथुष्ट्री धर्मांतील यज्ञपद्धति एकच आहे. सोमयाग दोन्ही धर्मांत प्रचलित होता. होता-झओता, इष्टि-इष्टि, यज्ञविषयक साम्य आणि धार्मिक विशेष ऋत्विज-रथ्वी, आहुति-अझुइति, गोदुग्ध-गौशुधओ, बर्हि-बरेश्म इत्यादि यज्ञविषयक शब्द दोन्ही भाषांत सारखेच आहेत. वैदिक आर्यांप्रमाणे पारशी लोकांतहि उपनयन आहे. यज्ञोपवीताप्रमाणे त्यांच्यामध्ये लोंकरीच्या धाग्याची 'कोशती' घालतात. और्ध्वदेहिकाचे बाबतीत जालणे किंवा पुरणे हीं दोन्ही त्यांनीं सोडून दिलीं.

गांवाबाहेर ' दोरूम ' म्हणून एक गोल मोकळी विहीर बांधीत व त्यांत प्रेत नेऊन ठेवीत असत. तेथे गिधाडे, कोल्हांकुत्रीं वगैरे तें खात असत. चांगल्या आणि वाईट अशा नैतिक द्रव्यांची कल्पना त्यांनीं नवीन काढली. पुनर्जन्माची कल्पना अवेस्त्यांत आहे. अशा रीतीनें वैदिक धर्मातील कांहीं गोष्टी त्यांच्या धर्मांत राहिल्या व कांहीं नवीन त्यांनीं शोधून काढल्या.

‘ क्षरथुष्ट्री हा ऐतिहासिक धर्म आहे. कालावधीनें त्यांत बदल झाला.

वेद आणि अवेस्ता तो फेरबदल केवळ अंतःक्रियेनें झाला नसून इतर धर्मांच्या आणि राजकीय घडामोडींच्या परिणामाने-

हि त्यांत फरक पडला. ’ \* “ वेद आणि झेंद अवेस्ता या एकाच पर्वतांतून वहाणाऱ्या दोन नद्या आहेत. वेदाचा प्रवाह अथांग आणि अतिगुद्द आहे व तो मूलस्थितीप्रमाणे शेवटपर्यंत राहिला आहे. झेंद अवेस्त्याचा प्रवाह अनेक प्रकारे दूषित झालेला आहे, त्यानें आपला मार्ग अनेक वेळां बदललेला आहे, त्यामुळे त्याचे मूळ निश्चित सांगतां येत नाही. ”s

झेंद अवेस्त्याविषयी थोडीशी माहिती येथे देणें अप्रस्तुत होणार नाही.

अवेस्त्याची रचना “ झेंद अवेस्त्याचे दोन भाग पडतात. पहिल्या

भागांत म्हणजे अवेस्त्यांत वेदीदाद, विस्पेराद आणि यस्न हे येतात. ‘ वेदीदाद ’मध्ये धार्मिक कायदे आणि पौराणिक कथा आहेत. ‘ विस्पेराद ’मध्ये यज्ञयागादिकांच्या प्रसंगी म्हणावयाचे मंत्र आहेत. ‘ यस्न ’मध्ये यज्ञयागाचे मंत्र आणि पांच गाथा आहेत. या गाथा किंवा सूक्ते एका विशिष्ट आणि अवेस्त्याहून जुन्या काळांतल्या भाषेमध्ये लिहिली आहेत. दुसऱ्या भागाला ‘ खोर्द अवेस्ता ’ म्हणतात. त्यामध्ये लहान लहान प्रार्थना आहेत. या प्रार्थना फक्त पुरोहितांनींच म्हणावयाच्या नसतात, तर सर्व सश्रद्ध माणसांनीं दिवसांतल्या, महिन्यांतल्या आणि वर्षांतल्या कांहीं विवाक्षित प्रसंगीं निरनिराळ्या महाभूतांसमोर म्हणावयाच्या असतात. या प्रार्थनांमध्ये पांच गाह, तीस सीरोझाचे मंत्र, तीन आफ्रीगान आणि सहा न्याथि यांचा समावेश होतो. देवतांच्या स्तुतिपर कांहीं यज्ञ, नास्क व इतर तुटक पहलवी ग्रंथ हे वास्तविक अवेस्त्याचे भाग नसतांनाहि त्यांचा अवेस्त्यांत समावेश करण्याची वहिवाट आहे. ”\*

\* Darmesteter-S. B. E. Zend Avesta, Introduction.  
s Rudolph Roth.

वेंदीदाद आणि गाथा यांचीं स्वरूपें परस्परभिन्न आहेत. गाथांची भाषा सर्वांत जुनी आहे, परंतु त्यांतील मजकूर अर्वाचीन आहे. उलट वेंदीदादची भाषा अर्वाचीन आहे, परंतु त्यांतील मजकूर सर्वांत जुन्या काळांतील आहे. वेंदीदादच्या लेखकाचे दृष्टीपुढें गाथा होत्या

तथापि त्यानें गाथांच्या पर्लकडील काळांतील वस्तुस्थिति लिहिली. गाथा अर्वाचीन काळांत परंतु जुन्या भाषेंत लिहिल्या गेल्या.

“अवेस्ताकालांत शेतकी हा लोकांचा प्रधान उद्योग होता. परदेशांशीं व्यापार मुळींच नव्हता. अवेस्त्यांत उल्लेखलेले सर्व अवेस्ताकालीन सामाजिक स्थिति पदार्थ इराणांतच उत्पन्न होत असत. पैसा हें विनिमयसामान्य कोणत्याहि प्रकारचें नव्हतें. कोण -

त्याहि प्रकारची चैन त्यांना ठाऊक नव्हती. संततीची अपेक्षा हा विवाहाचा हेतु होता. संतति नसणें हें दुर्भाग्य समजलें जात असे. मुख्यतः मुलगे अपेक्षित असत. घराचें सर्व दृष्टींनीं संरक्षण करणें, बापावरोबर लढाईवर जाणें, वंश चालविणें व संपत्ति वाढविणें हीं मुलाचीं कामें असत. जन्मलेल्या मुलाचा पहिला संस्कार त्याचे हात धुणें हा होता. समाजाचा एक उत्तम घटक तयार करणें हें मुलाच्या शिक्षणाचें ध्येय समजलें जात असे. विचार, उच्चार, आणि आचार यांच्यामध्ये पवित्रता हा मुख्य गुण समजला जात असे. बापाच्या पेशाप्रमाणें पौरोहित्य, युद्ध किंवा शेतकी यांपैकी शिक्षण मुलाला दिलें जात असे. ही तीन वर्गांची कल्पना इराणी आर्यांनीं हिंदुस्थानांतून नेली होती. पौरोहित्यशिक्षणाकरितां मुलाला गुरुगृहीं पाठविलें जाई. मुलगा आणि मुलगी वयांत आल्यानंतर त्यांच्या गळ्यांत ‘कोशती’ हें पवित्र बंधन धालून समाजांत त्यांचा अंतर्भाव करण्यांत येई. ही ‘कोशती’ लोंकरीच्या बहात्तर धाग्यांची केलेली असे व ती विवाक्षित समारंभपूर्वक तयार करण्यांत येई. ‘कोशती’ घातल्या नंतर मुलगा किंवा मुलगी स्वतंत्र समजले जात आणि त्यांच्यावर नैतिक व सामाजिक जबाबदारी पडत असे. मुलीचें लग्न वयाच्या पंधराव्या वर्षीं होत असे. मुलीच्या बापाकडे तिच्या-करितां मागणी धालण्यांत येत असे. कधीं कधीं मुली स्वतः वर पसंत करीत असत. विवाहाचे वेळीं वधूवरांचे हातांत हात घालीत असत आणि प्रार्थना व मंत्र म्हटले जात. विवाहानंतर वधूला सुंदर रीतीनें नटवून

भिरवीत वरगृही नेत असत. समाजांत स्त्रीला पुरुषाच्या बरोबरीचा दर्जा असे. द्रव्यार्जन हे पुरुषाचें काम असे व गृहाची अंतर्व्यवस्था हे स्त्रीचें काम असे. धार्मिक समारंभांत स्त्रीचा पुरुषाच्या बरोबरीनें भाग असे. जवळच्या नातलगांत विवाह करणें हे वैदिक आर्य त्याज्य मानीत असत. उलट अवेस्त्यांमध्ये जवळच्या नातलगांत विवाह करावेत असें सांगितलें आहे. भिन्न रक्ताची भेसळ न होण्याविषयीं इराणी लोक फार जपत, आणि तेवढ्याचकरितां हा नियम सांगितला आहे. सामान्यतः प्रत्येक पुरुषास एकच स्त्री असे, परंतु श्रीमंत लोक अनेक स्त्रिया करीत असत.”

“इराणी लोक गुरें पाळीत असत. त्यांमध्ये गाई, बैल, उंट, घोडा, गाढव, आणि मेंढी हे प्राणी असत. गाईला जास्त महत्त्व असे. गुरांकरितां गोठे बांधलेले असत. त्यांच्याकरितां गवत सांठवून ठेवीत. घोड्याचा उपयोग

सामाजिक स्थिति  
( पुढें चालू )

युद्धांत केला जात असे. रथालाहि घोडे जोडीत. घोडा पवित्र मानला जात असे. उंट हा प्राणीहि त्यांना उपयुक्त होता. इराणी लोकांच्या नांवापुढें ‘उष्ट्र’ आणि ‘अस्प’ ( अश्व ) हे शब्द नेहमीं येतात. कुठ्याला फार मान दिला जात असे. शेती करीत असत; परंतु त्या विषयाचें ज्ञान विस्तृत नव्हतें. पाटबंधारे अल्प प्रमाणांत होते. नदीच्या कांठानें शेती करीत. पाऊस अनिश्चित प्रमाणांत पडत असे. कलाकौशल्य वरच्या दर्जाचें होतें. सोने, चांदी, तांबें व शिसें या धातूंचीं कामें करीत असत. सोन्याचें जरतारी काम होत असे. नित्योपयोगी भांडीं पितळेचीं आणि शिशाचीं होतीं. तरवार, खंजोर, बाण, चिलखत हीं धातूंचीं असत. मातीचीं भांडीं आणि कौलें भाजून पक्कीं करीत असत. रथ तयार करतां येत होते. वस्त्रे विणत असत; परंतु कांहीं कपडे कातड्याचे होते. वैद्यक बरेंच सुधारलेलें होतें. ‘आंग्र मैन्यु’च्या शक्तीमुळें रोग होतात अशी समजूत होती. ताप हा मुख्य रोग होता. पुरोहित हेच मुख्यतः वैद्य असत. रोगनिवारण विशेषतः मंत्रांनीच करीत असत. त्यांचा उपयोग न झाल्यास औषध देत. कांहीं रोगांवर शस्त्रक्रियाहि करीत असत. रोग्याच्या दर्जाप्रमाणें फी असे. फी म्हणून जनावरें देण्यांत येत. व्यापारी दळणवळण मुळींच नव्हतें. इराणी लोकांना शहरें माहीत नव्हतीं. ते खेड्यांत रहात असत. सर्व आप्त मिळून एकत्र राहात असत. शेतावरच त्यांचें घर असे. अशा घरांपासून खेडीं तयार होत असत.” †

अवेस्त्याच्या मताप्रमाणें धार्मिक मनुष्याचें सर्व आयुष्य म्हणजे ' आंग्र  
मैन्यु ' आणि त्याच्या सहकारी दुष्ट शक्ति यांशीं  
धार्मिक आचार युद्ध होय. या दुष्ट शक्ति प्रत्येक क्षणाला मनुष्या-

वर आक्रमण करूं पहातात, म्हणून त्यांच्या नाशाकरितां दिवसांतून अनेक प्रसंगीं प्रार्थना म्हणावयास सांगितल्या आहेत. निजून उठल्यानंतर, स्नान केल्यावर, कपडे घातल्यावर, भोजनोत्तर, बाहेर जातांना, निजतांना अशा प्रकारें प्रत्येक दैनिक कार्यक्रमानंतर प्रार्थना म्हणावयाच्या असत. या दैनिक प्रार्थनांखेरीज नैमित्तिक प्रार्थनाहि म्हणण्यांत येत असत. अग्नि विश्व न देतां सतत प्रज्वलित ठेवणें हें प्रत्येक गृहपतीचें काम असे.

मृत शरीर अशुद्ध समजलें जात असे. मृत मनुष्य असलेल्या घरांतून  
अग्नि आणि पाणी बाहेर नेत असत. तें घर, व ज्या  
अंत्यसंस्कार रस्त्यानें तें प्रेत नेलें जाईल तो रस्ता हीं अशुद्ध

समजलीं जात. मनुष्य मेल्यानंतर ' सगदीद ' नांवाचा संस्कार असे. मृत मनुष्याच्या शेजारून एका कुत्र्याला नेणें हा तो संस्कार होय. कुत्र्याच्या दृष्टीमध्ये दुष्ट शक्तींचा नाश करण्याचें सामर्थ्य आहे असे समजलें जात असे. हा कुत्रा चार डोळ्यांचा ( दोन्ही डोळ्यांवर दोन काळे ठिपके असलेला ) पिवळ्या रंगाचा किंवा पांढरा असून पिवळ्या कानांचा असा लागत असे. या संस्काराला प्राचीन इतिहास आहे. ऋग्वेदांतील कथेप्रमाणें यमाजवळ दोन कुत्रे आहेत, ते त्याच्या मागोमाग जात असतात. परलोकच्या मार्गाचें ते द्वाररक्षक आहेत. त्या रस्त्यांवरून जाणाऱ्या मृतात्म्यांना हे भीति दाखवीत असतात किंवा यम या कुत्र्यांना दूत म्हणून मृताचे प्राण हरण करण्याकरितां पाठवीत असतो. या कथेचा वरील संस्काराशीं संबंध आहे. कालांतरानें कथा विसरून गेली परंतु तिच्यावरून आलेला संस्कार कायम राहिला. ओसाड प्रदेशांत तयार केलेल्या ' दोरूम ' नांवाच्या जागीं प्रेत नेऊन ठेवण्यांत येत असे. प्रारंभीं नुसत्या मोकळ्या टेकडीवर ठेवीत असत; परंतु पुढें विशिष्ट रचनेचें स्थान निर्माण करण्यांत येऊं लागलें.

वर्ष आणि अर्धवर्ष अशा दोन तऱ्हांनीं ते कालगणना करीत असत. वर्षाचे विभाग नेहमीं प्रमाणेंच होते. परंतु दिवस न मोजतां रात्री मोजण्यांत येत असत. चांद्रवर्षाचा सौरवर्षाशीं मेळ घालण्याकरितां वर्षाखेरीस पांच दिवस अधिक धरीत आरत.

उपलब्ध माहितीनुसार पर्शियन राज्याचा ' पिश्टानियन ' हा पहिला काल होय. ' गयोमर्द ' हा त्यांतील पहिला पर्शियाचा संक्षिप्त इतिहास राजा होय. अवेस्त्यांत ' फर्वदीन यश्त ' मध्ये याचा उल्लेख आहे. याच्यापुढे अकरा राजे होऊन

गेले. याहून या कालाची जास्त माहिती मिळत नाही. दुसरा ' कयानियन ' काल होय. या कालांत बलख ही राजधानी होती. एकंदर नऊ राजे या कालांत होऊन गेले. त्यांपैकी राजा ' गुश्तास्प ' आणि त्याचा मुलगा ' अस्पंदिआर ' यांचा उल्लेख अवेस्त्यांत आहे. झोरॅस्टर आणि गुश्तास्प हे समकालीन होत अशी समजूत आहे. तुराणी आणि इराणी यांची या कालांत युद्धे चालू होती. ' पिश्टानियन ' व ' कयानियन ' हे दोन्ही राजवंश प्रागैतिहासिक समजले जातात. तिसरा ' हखामनियन ' राजवंश होय. याचा काल इ. पू. ५५८ ते इ. पू. ३३० होय. ' पर्सोपोलिस ' ही या राजांची राजधानी होती. या राजवंशापासूनचा पूर्ण इतिहास उपलब्ध आहे. या वंशातील प्रत्येक राजाला ' सम्राट् ' ही पदवी लावलेली आहे. या कालांत अनेक मुलुख जिंकण्यांत आले. ग्रीस देशहि या काळांत इराणच्या राज्यछत्राखाली आला. या वंशांत दहा बादशहा होऊन गेले. या कालांतले शिलालेख उपलब्ध आहेत. पर्शियन साम्राज्य या वेळीं उत्कर्षाच्या कळसास पोचलें होतें. दहावा बादशहा तिसरा दारियस याच्या कालांत साम्राज्याच्या न्हासास सुरुवात झाली. यानंतर राजवंशाचा शेवट होऊन राजधानी जाळली गेली. मूल्यवान् वाङ्मयाचा नाश करण्यांत आला; कांहीं वाङ्मय जेत्यांनी आपल्या प्रांतांत नेलें. चौथा ' अश्कानियन ' किंवा ' पार्थियन ' काल होय. ( इ. पू. २५० ते इ. स. २२६ ) या कालांत पर्शियन लोकांची वसति इराणांतील कांहीं मर्यादित प्रदेशापुरतीच शिल्लक राहिली. रानटी लोकांनी त्यांचें राज्य हिरावून नेलें. पांचवा ' ससानियन ' राजवंशाचा काल होय. ( इ. स. २२६ ते इ. स. ६५१ ) या काळांत पर्शियाची पुनर्घटना झाली. ' मदाइन ' ही राजधानी करण्यांत आली. या वंशांत एकंदर अठ्ठावीस राजे होऊन गेले. त्यांपैकी पहिला राजा ' आर्देसर बाबेगान ' याच्या कारकीर्दीत झरथुष्ट्री धर्माचा पुनः उदय झाला. इ. स. ६५१ नंतर अरब लोकांनी इराणावर स्वाऱ्या केल्या, त्यामुळें झरथुष्ट्री धर्माची इराणांतून हकालपट्टी झाली. पुष्कळांनी मुसलमानी धर्म स्वीकारला. इराणी लोक



‘ खोरासाण ’ मध्ये कांहीं वर्षे राहिले व इ. स. ७१५ या वर्षी हिंदु-स्थानच्या पश्चिम किनाऱ्यावरील ‘ संजाण ’ बंदरांत उतरले. हल्लीं त्यांची वसति पुणे, मुंबई, नवसरी, बडोदा या भागांत आहे. एकूण पारशी लोक-संख्या दीडदोन लाखांहून अधिक नाही.

पंजाबांतील आर्यांपासून विभक्त झालेल्या इराणी आर्यांना कायमचें सोडून देऊन ऋग्वेदकालांत आर्य हिंदुस्थानांत कोठपर्यंत पसरले होते. याचा आतां विचार करावयाचा आहे.

### आर्यांचा विस्तार

वैदिक आर्य मुख्यतः पंजाबांत स्थाईक झाले. पंजाब हा शब्द पर्शियन आहे. कांहीं लोक काबुलिस्तानच्या भागांत राहिले होते; तथापि बहुतेक लोक सिंधुनद ओलांडून पंजा-

ऋग्वेदांतील नद्या

बांत आले होते. उत्तरेस काश्मीरपर्यंत त्यांची वसति होती. आर्यांच्या स्थलांतराची दिशा आग्नेयीस होती. आर्यलोक ‘ सप्तसिंधु ’ मध्ये आले होते असे ऋग्वेदांत म्हटलें आहे. ‘ सप्तसिंधवः ’ हें पद सर्वच ठिकाणीं प्रदेशास लागू नाही. कांहीं ठिकाणीं त्याचा ‘ प्रदेश ’ असा अर्थ होतो. या ठिकाणीं आर्यांना कोणत्या सात नद्या अभिप्रेत होत्या यासंबंधीं बरेच मतभेद आहेत. प्रो. मॅक्समुल्लर यांच्या मताप्रमाणें शुतुद्रि ( सतलज-ग्रीक Hesidrus ) विपाशा ( बियास-ग्रीक Hyphasis ) परुष्णी ( रावी किंवा इरावती-ग्रीक Hydraostes ) असिकनी ( चिनाब-ग्रीक Akelines ) आणि वितस्ता ( झेलमग्रीक Hydaspes ) या पंजाबांतील पांच नद्या, सुवास्तु ( स्वात-ऋ. ८.१९.३७ ) आणि कुभा ( काबूल-ऋ. ५.५३.९, १०.७५.६, ग्रीक Cophen ) मिळून सात नद्या होत. कोणी स्वात आणि कुभा यांच्याऐवजीं सिंधु आणि सरस्वती या समाविष्ट करतात. सुप्रसिद्ध नदीसूक्तांत ( ऋ. १०.७५ ) गंगा, यमुना, सरस्वती इत्यादि एकवीस नद्यांचीं नांवां पूर्वेकडून पश्चिमेकडे या क्रमानें आलीं आहेत. त्यांपैकीं पहिल्या सात म्हणजे गंगा, यमुना ( ऋ. ५.५२.१७, ७.१८.१९ ), सरस्वती, शुतुद्रि ( ऋ. ३.३३.१ ), परुष्णी, मरुद्वधा आणि आर्जिकीया या ‘ सप्तसिंधु ’ होत, असें कांहीं समजतात.\*

डॉ. हॉपकिन्स यांच्या मते 'सप्त' या पदाचा पुष्कळ वेळां अनेक असा अर्थ होतो. त्याप्रमाणे या ठिकाणी 'सप्तसिंधु' या पदाने अनेक नद्या असा अर्थ घेतला पाहिजे. सात ही संख्या या ठिकाणी विवक्षित नाही. सातच नद्या जर हुडकावयाच्या झाल्या तर सिंधुनदीच्या पश्चिमेस त्या शोधणे युक्त होईल. इराणच्या वाजूने पाहिले असतां हेरिरुद, हिल्मंद, अर्घदाब, कुरुम, काबूल, सिंधु आणि झेलम या 'सप्तसिंधु' समजणे नैसर्गिक होईल. उलटपक्षां 'सप्तसिंधु' हे पद, आर्य बंकिट्यांत असतांना शोधलेले असणे शक्य आहे. कारण वैकर्त, उर्व इत्यादि प्रदेश सप्तसिंधूहून भिन्न आहेत असे अवेस्ता सांगतो. तात्पर्य, अशा संशयास्पद स्थितीत अनिश्चित रहाणे हाच उत्तम मार्ग आहे. कुरुक्षेत्रांत सात नद्या वहातात, किंवा नऊ नद्या वहातात असे अजूनसुद्धां म्हटले जाते. ही गोष्ट ध्यानांत घेऊन कनिंगहॅमनी\* म्हटले आहे की, हिंदु लोक सात हा आंकडा सर्व नद्यांना लावतात. ८ लो. टिळकांच्या मते 'सप्तसिंधु' म्हणजे अंतरिक्षांतील जलप्रवाह होत. अशी अनेक मते सप्तसिंधूच्या बाबतीत प्रचलित आहेत. तथापि सामान्यतः हे नांव पंजाब प्रांताला लावून त्यांतील पांच व सिंधु आणि सरस्वती मिळून सात नद्या या अभिप्रेत आहेत असे समजण्यांत येते.

अफगाणिस्तान ही प्राचीन आर्यनिवासाची पश्चिमेची मर्यादा होती. गंधार (कंदाहार) देशाचा उल्लेख ऋ. १.१२६.७ यांत आर्य प्रदेशाची चतुःसीमा आला आहे. उत्तरेस काश्मीरपर्यंत वसति होती. पूर्वेस शरयू नदीपर्यंत ते गेले होते. कारण शरयूचा उल्लेख ऋग्वेदांत (४.३०.१८, ९.५३.९, १०.६४.९) आहे. हा उल्लेख अयोध्या प्रांतांतील शरयूचा नव्हे, ती अफगाणिस्थानांतील हरिरुद किंवा अवेस्त्यांतील हरयू नदी आहे असे डॉ. अविनाशचंद्र दास म्हणतात, पण ते बरोबर नाही. गंगायमुनांचा उल्लेख आहेच. कीकट-मगध किंवा हल्लींचा बिहार-देशाचा उल्लेख ऋ. ३.९३.१४ या मंत्रांत आहे व त्यांत अनार्याची वसति आहे असे म्हटले आहे. तेव्हां पूर्वेस शरयूनदीपर्यंत त्यांची वसति होती व कीकट देशापर्यंत ते पोचले होते. कीकट ही पंजाबांतील एक पर्वतीय भूमि होय हे

\* Archaeological Survey of India XIV. s Dr. Hopkins--Religions of India.

डॉ. दासांचें मत चुकीचें आहे. आर्य दक्षिणेकडे फारसे आले नव्हते. चेदि देशाचा उल्लेख ऋग्वेदांत आहे. ( ऋ. ८.५.३७, ३९ ) व हा चेदिदेश संयुक्त प्रांताच्या दक्षिण सरहद्दीवर असावा. सिंधुनदीच्या मुखापर्यंत आर्यांची वसति गेली नव्हती. सिंधी भाषा ही मूळ आर्यांच्या भाषेपासून निघालेली आहे. व्याकरण आणि शब्दकोश या बाबतींत तिचें संस्कृतशी पुष्कळ साम्य आहे; कालांतरानें पर्शियन आणि मुसलमानी भाषांचा पगडा तिच्यावर बसला. तथापि तो मूळ आर्य आहे. तेव्हां आर्यांची वसति ऋग्वेदकाळीं सिंध प्रांतांत होती असें श्री. कुंटे यांनीं लिहिलें आहे,× तथापि सिंधप्रांत आर्यांनीं मागाहून काबीज केला असावा; कारण ऋग्वेदांत सिंध प्रांतांतील वसतीचा उल्लेख नाहीं. याप्रमाणें ऋग्वेदकालीन आर्यनिवासाची मर्यादा आहे.

याशिवाय आणखी भौगोलिक उल्लेख ऋग्वेदांत पुष्कळ आढळतात. अनितभा ( ऋ. ५.५३.९ ), आपया ( ऋ. ३.२३.४ ) कुमु आणखी भौगोलिक उल्लेख ( कुर्रम-ऋ. ५.५३.९, १०.७१.६ ), गोमती ( गोमल ऋ. ८.२४.३०, १०.७१.६ ), त्रिष्टामा ( ऋ. १०.७५.६ ), दृषद्वती ( ऋ. ३.२३.४; हल्लींची घोआ (Macdonell) किंवा चौतांग\*), मेहन् ( ऋ. १०.७५.५ ), यव्यावती ( ऋ. ६.२७.६ ), रसा ( इराणी रंघा-ऋ. १.११२.१२ इ. ), विवाली ( ऋ. ४.३०.१२ ), श्वेत्या ( ऋ. १०.७५.६ ), सुषोमा ( ऋ. १०.७५.६ ), सुसत्तु ( ऋ. १०.७५.६ ), शिषा ( ऋ. १.१०४.३ ), या नद्या ऋग्वेदांत उल्लेखलेल्या आढळतात. यांपैकीं फक्त कांहीं थोड्या नद्या आज ओळखतां येतात. हरियूपीया ( ऋ. ६.२७.५ ) हें एका नदीचें नांव आहे व ती कुर्रम नदीला मिळणारी इर्याब किंवा इलियाब नदी असावी असें कांहींचें मत आहे प्रो. लुडविग यांच्या मते तें एका शहराचें नांव आहे.

आर्यांची प्रमुख वसति सरस्वती नदीच्या तीरावर होती. सरस्वती नदीचा उल्लेख ऋग्वेदांत पुष्कळ ठिकाणीं आला आहे. ही सरस्वती नदी कोणती? सरस्वती नदी कोणती असावी याबद्दल अनेक मते आहेत. प्रो. रोथ † व प्रो. क्षिमेर + यांच्या मते

× M. M. Kunte-Vicissitudes of Aryan Civilization.

\* Cambridge History of India Vol. I.

† St. Petersburg Dictionary.

+ Altindisches Leben.

पुष्कळशा उतान्यांत सरस्वती म्हणजे सिंधुनद होय. सरस्वतीला 'नदीतमा' (ऋ.२.४१.२६) असे म्हटले आहे; ती समुद्राला मिळते; तिच्या कांठीं अनेक राज्ये आहेत; पंचजन तिच्याच तीरांवर रहातात (ऋ. ६.६१.१२) इत्यादि वर्णन सिंधुनदीलाच लागू पडते असे त्यांचे मत आहे. प्रो. हिलेब्रांट s व हॉपकिन्स + यांच्या मते सरस्वती म्हणजे अफगाणिस्थानांतील अर्घदात्र ( जिच्या कांठीं कंदाहार वसले आहे ती ) नदी होय. कारण अवेस्त्यामध्ये ' Harahvaiti ' असे तिचे नांव आहे. प्रो. लासेन व मॅक्समुल्लर यांच्या मते उत्तरकालीन वाङ्मयांत उल्लेख असलेली सरस्वती व ऋग्वेदांतील सरस्वती या एकच होत त्यांच्या मते सरस्वती नदीचा प्रवाह सतलजप्रमाणे मोठा होता व ती स्वतंत्रपणे किंवा सिंधुनदांत मिसळून अरबी समुद्राला मिळत होती. सतलज आणि यमुना यांच्यामध्ये ती वहात होती. प्रो. मॅकडोनेल आणि कीथ यांना हे विधान मान्य आहे. सिमल्यापासून साठ मैलांवर तिचा उगम होता व अंबाल्याचे दक्षिण दिशेने ती वहात होती. \* कांहीं उतान्यांत सरस्वती नदी हीच अभिप्रेत आहे असे प्रो. रोथर्नीहि कबूल केले आहे. पुढील संस्कृत वाङ्मयांत आलेल्या उल्लेखानुसार हल्लीं पतियाळा (विनशन) च्या वाळवंटांत अदृश्य झालेली सरस्वती नदी हीच होय. ही सरस्वती नदी ऋग्वेदकालीं समुद्रास मिळत असे असे ऋग्वेदांत म्हटले आहे. म्हणून मार्गे लिहिल्याप्रमाणे राजपुतान्याचे जागी समुद्र असावा असा डॉ. अविनाशचंद्र दासांचा तर्क आहे. परंतु सरस्वती नदी समुद्राला मिळण्याला राजपुतानाच कांहीं समुद्र असावयास नको होता. 'महाभारतांतील ( शल्यपर्व अध्याय ३५ ते ३७ ) एका कथेवरून राजपुताना—समुद्राची उपपत्ति कशी निराधार आहे हे दिसून येते. सरस्वती नदीचे शोषण राजपुतान्याच्या समुद्राची जमीन वरतीं आल्याने झालेले नसून ऋग्वेदोत्तरकाळांत, मार्गांतील वाळू ढकलून बाजूस सारण्याला नदीचा प्रवाह असमर्थ झाल्याने झालेले आहे हेही त्यावरून स्पष्ट होते. वाळवंटांतून वाहाणाऱ्या नद्यांच्या बाबतींत असे प्रकार नेहमी घडतात. बलराम तीर्थयात्रेला निघाला असतां सरस्वतीच्या

s Vedische Mithologie

+ Religions of India.

\* Macdonell—History of Sanskrit Literature ; Keith—Cambridge History of India Vol. I. Part IV.

तीरावरील क्षेत्रें पहात चालला. सरस्वती ज्या ठिकाणी समुद्राला मिळते त्या प्रभासतीर्थापासून त्यानें प्रवासाला सुरुवात केली. पुढें कांहीं काळ प्रवास केल्या-नंतर शूद्र आणि आभिर लोकांच्या तिरस्कारामुळे ज्या ठिकाणी सरस्वती गुप्त झाली त्या विनशनतीर्थावर तो आला. त्यानंतर जेथें दृषद्वती सरस्वतीला मिळते त्या ठिकाणीं गर्ग ऋषींच्या आश्रमाजवळ तो आला. या वृत्तांतावरून सरस्वती नदी अरबी समुद्रालाच मिळत होती ही गोष्ट स्पष्ट होते. \* तेव्हां ऋग्वेदकालीं सरस्वती नदी सतलज आणि यमुना यांच्यामधून वहात जाऊन अरबी समुद्राला मिळत होती हें मत निर्दोष आणि सर्वमान्य आहे व तेंच या ठिकाणीं स्वीकारण्यांत आलेलें आहे.

पर्वतापैकीं फक्त हिमालयाचा उल्लेख ऋग्वेदांत ( १०.१२१.४ ) आढळतो.

मूजवत् नांवाच्या हिमालयाच्या शिखराचाहि उल्लेख पर्वत वगैरे आहे ( ऋ. १०.३४.१ ). मूजवत् शिखर आज कोणतें आहे हें सांगतां येत नाहीं; तथापि तें काश्मीरच्या नैर्ऋत्य दिशेस असावें. \* शर्यणावत् सरोवराचा उल्लेख ऋग्वेदांत कांहीं ठिकाणीं आला आहे ( ऋ. १.८४.१४ इ. ). मूजवत् आणि शर्यणावत् हीं स्थानें सोमवनस्पतीकरितां प्रसिद्ध होतीं. पस्य्यावत् नांवाच्या सोमस्थानाचाहि उल्लेख ऋग्वेदांत एके ठिकाणीं ( ८.७.२९ ) आहे. हीं दोन्हीं ठिकाणें पतियाळाजवळ असावीं.×

वैदिक आर्यांना समुद्र माहीत होता कीं नाहीं या प्रश्नावर पुष्कळ चर्चा झालेली आहे. त्यांना समुद्राचें ज्ञान नव्हतें असें बऱ्याच पाश्चात्य विद्वानांचें मत आहे. समुद्र हा शब्द ऋग्वेदांत पुष्कळ वेळां आला आहे; परंतु त्याचा अर्थ जलसंचय असा आहे असें त्यांचें मत आहे. पंजाबांतील नद्या मिळाल्यानंतर सिंधुनदीचें पात्र अतिशय प्रचंड होत होतें; तें इतकें कीं नदीचें परतीर दिसत नसे. त्यामुळे पंजाबच्या खालीं वाहणाऱ्या सिंधुनदीला समुद्र म्हणत असत असें त्यांचें म्हणणें आहे. पूर्व आणि

\* Amiyakumar Chakravarty—Samudra in Rgveda—Indian Historical Quarterly, June 1932.

× Cambridge History of India Vol. I Chap. IV.

पश्चिम वा दोन समुद्रांचा किंवा चतुःसमुद्रांचा उल्लेख हा त्यांच्या मते आंतरिक्ष समुद्रास उद्देशून आहे.

प्रो. मॅक्समुल्लर यांच्या मते त्यांना समुद्र माहीत होता. प्रो. क्षिमेर यांचे मत असे आहे की, सर्वसामान्य जनतेची वसति समुद्रांपर्यंत गेली नव्हती. कांहीं धाडसी लोक समुद्रावर जाऊन येत होते. सरस्वती नदी समुद्राला मिळाल्याचा जो उल्लेख आहे त्या फक्त एका उल्लेखांत समुद्र हा शब्द अरबी समुद्राला लागू आहे, असे प्रो. हॉपकिन्स यांनी कबूल केले आहे. समुद्र लोकांना फक्त ऐकून माहीत होता; प्रत्यक्ष ते समुद्रावर गेले नव्हते. कारण समुद्राला मिळणाऱ्या सिंधु नदीच्या अनेक मुखांचा उल्लेख आढळत नाही, तसेच सिंधु नदीच्या तीरावरचा आणि समुद्रावरचा मुख्य धंदा जो मासे धरणे त्याचाहि उल्लेख नाही असे प्रो. मॅकडोनेल यांचे म्हणणे आहे. समुद्र मुळीच माहीत नव्हता असे प्रो. कीथ यांस वाटते.

या एकंदर विधानापैकी एवढी गोष्ट खरी की, सर्वसामान्य जनतेची वसति समुद्रांपर्यंत गेली नव्हती; तथापि लोकांना समुद्राचे ज्ञान होते. मासे मारण्याच्या धंद्याचा किंवा सिंधूच्या मुखांचा उल्लेख नाही हे प्रमाण मान्य करतां येण्यासारखे नाही. व्यापार वगैरेच्या निमित्ताने लोक समुद्रावर जात असत. समुद्रावरील संपत्तीचा उल्लेख केलेला आहे. ( ऋ. १.४७.६, ४८. ३, ५६.२, इ. ). शिवाय समुद्रावर व्यापार करणाऱ्या द्राविडियन लोकांशीं आर्यांचा संबंध असल्यामुळे त्यांना समुद्राचे ज्ञान होणे शक्य होते. पूर्वसमुद्र म्हणजे बंगालचा उपसागरहि त्यांना माहीत असावा ( ऋ. १०.१३६.५ ). चार समुद्रांचा जो उल्लेख आहे ( ऋ. ९.३३.६, १०.४७.२ ) तो आंतरिक्ष-समुद्रांस उद्देशून असावा.

आतांपर्यंत सांगितल्याप्रमाणे ऋग्वेदकालीं आर्यांनीं उत्तर हिंदुस्थानापैकीं बराच प्रदेश व्यापला होता. यामुळे त्या प्रदेशांतील लतावृक्ष, पशुपक्षी यांचे बरेच ज्ञान त्यांना झाले असले पाहिजे. त्यासंबंधीं ऋग्वेदांत खालील उल्लेख सांपडतात:—

अश्वत्थवृक्ष ( पिंपळ—Ficus Religiosa ) माहीत होता. ( ऋ. १०.

लतांवृक्ष

९७.५ ). व तो पवित्र मानला जात असे. द्राविडियनांमध्ये अश्वत्थपूजा होती असे आपण पाहिलेच

आहे. त्यांच्यामधून ही वृक्षपूजा आर्यांमध्ये आली असावी. पुढील वाङ्मयांत पावित्र मानला गेलेला व अतिशय छायेचा म्हणून प्रसिद्ध असलेला न्यग्रोधवृक्ष ( वड—Ficus Indica ) ऋग्वेदांत नाही. शमी, पलाश ( ऋ. १०.१३५. १ ), शल्मली ( ऋ. ३.५३.२२, ७.५०.३, १०.८५.२० ), किंशुक ( ऋ. १०.८५.२० ), शिशपा, खदिर ( ऋ. ३.५३.१९ ), आणि शिबल ( ऋ. ३.५३.२२ ) या वृक्षांचा उल्लेख आहे. गवतांचे प्रकार पुष्कळ आढळतात. ' नळा ' नांवाचें गवत सरोवरांत उगवत असे ( ऋ. ८.१.३३ ). ' घासि ' ( घास ) नांवाचें गवत घोड्यांना खावयास घालीत ( ऋ. १.१६२.१४ ). शर, कुशर, मुञ्जा, सैर्य, दर्भ हेहि गवतांचे प्रकार होते. ( ऋ. १.१९१.३ ). वेताचा उल्लेख फार चमत्कारिक रीतीने आला आहे. ( ऋ. १०.९५.४, ५ ). व्रतति व ( ऋ. ८.४०.६ ) लिबुजा ( १०. १०.१३ ) हे लतांचे प्रकार आढळतात. क्रियाम्बु हे एक पाण्यांत उगवणाऱें रोप होतें. ( ऋ. १.८४.८ ). पावसाळ्यांतील छत्र्या उगवत असत ( ऋ. १.८४.८ ). दूर्वांचे उल्लेख दोन तीन ठिकाणीं आले आहेत ( ऋ. १०.१६.१३, १३४.५, १४२.८ ). उत्तरकालीन संस्कृत वाङ्मयांत कमलपुष्पाला असलेला मान ऋग्वेदापासून चालत आलेला आहे ( पुण्डरीक. ऋ. १०.१४२.८ ). नीलकमलांच्या माला ( पुष्करस्रक् ) गळ्यांत घालीत असत ( ऋ. १०.१८४.२ ). राजांचे व धनिकांचे वाडे पुष्करिणींनीं सुशोभित केलेले असत ( ऋ. १.७८.७, १०.१०७.१० ).

ग्राम्य पशूंमध्ये गाईला प्राधान्य आहे. तिचा उल्लेख अनेकवार आला

पशु

आहे. तिच्या बहूपयोगित्वामुळे तिला पाहिलें स्थान होतें. बैल व घोडा यांचे उल्लेख पुष्कळ आहेत.

बकऱ्याचा उल्लेख दोन ठिकाणीं आहे ( अज, छाग—ऋ. १.१६२.३. १०.९०.१० ). देषांनीं लठ्ठ भेंडा शिजविल्याचा उल्लेख आहे ( मेप—ऋ. १०.२७.१७ ). गंधार देशातील भेंड्या लोंकरीकरितां प्रसिद्ध आहेत. ( ' गंधारीणामिवाविका '—ऋ. १.१२६.७ ). शिकार करणें व घराचें आणि सुरांचें रक्षण करणें हीं कुत्र्याचीं कामें असत. ( ऋ. २.३९.४, ९.१०१.१, १३ ). यमाचे पौराणिक कुत्रे प्रसिद्ध आहेत. ऋ. १०.१४ यांत वानरांचा ( कपि ) उल्लेख आहे. रेडा हा रानटी आणि माणसाळलेला अशा दोन्ही स्थितींत होता. ऋ. ३.५३.२३ मध्ये गर्दभ आढळतो. गवय ( बैलाचीं एक

जात ) ऋ. ४.२१.८ या मंत्रांत उल्लेखित आहे. तो रानटी आहे कीं माण-  
साळलेला आहे तें समजत नाहीं. उंटाचा ( उष्ट्र ) उल्लेख आहे. ( ऋ.  
१.१३८.२, ८.५.३७, ६.४८ इ. ) परंतु तो शब्द उंट या अर्थीं नाहीं  
असें प्रो. रोथ व आउफ्रेट् यांचें म्हणणें आहे. उष्ट्र या शब्दानें ऋग्वेदांत  
मोठें वशिष्ठ असलेला बैल किंवा रेडा अभिप्रेत आहे. मध्य आशियांत उंट  
आहेत. आर्य तेथें असतांना त्यांना ते परिचित होते. हिंदुस्थानांत येतांना  
त्यांनीं कांहीं उंट आणले, परंतु हवामानांत बदल झाल्याकारणानें ते हिंदु-  
स्थानांत येऊन जिवंत राहू शकले नाहींत. तेव्हां उंटार्शां सद्यः असा जो  
प्राणी त्यांना हिंदुस्थानांत आढळला त्याला त्यांनीं उष्ट्र असें नांव दिलें.  
हत्तीचीं मृग, मृगहस्तिन्, इभ आणि वारण अर्शां नांवां आलीं आहेत.  
( ऋ. १.६४.७, ४.४.१, १६.१४ इ. ) हत्तीचा उपयोग वसण्याकरितां  
आणि युद्धांमध्ये करीत असत असें ऋ. ८.३३.८ या मंत्रावरून दिसतें.  
हरिण ऋग्वेदांत आहे ( मृग-ऋ. १.३८.५; रुरु-६.७५.१५; ऋश्य-८.  
४.१० ). ससाहि आढळतो ( शश-ऋ. १०.२८.९ ). उंदीर होते ( मूष-  
ऋ. १.१०५.८, १०.३३.३ ). मत्स्यांचा उल्लेख दोन ठिकाणीं आहे ( ऋ.  
७.१८.६, १०.६८.८ ). वन्यपशूपैकीं सिंहाचा उल्लेख ऋ. ४.१६.१४,  
१०.२८.४ या ठिकाणीं आला आहे. तरस होते ( सालावृक-ऋ. १०.९५-  
१५ ). लांडग्यांचा उल्लेख आहे ( वृक-ऋ. १.११६.१६, ८.५५.१ ). ते  
मेंढरें ( उरा-ऋ. ८.३४.३ ) व हरिण पकडून खात. कोल्हा आणि खोकड  
हे प्राणीहि माहीत होते ( लोपाश, क्रोष्टृ-ऋ. १०.२८.४ ). सूकर ( डुकर )  
हा शब्द ऋ. ७.५५.४ या मंत्रांत आला आहे.

पक्ष्यांपैकीं मयूर ( ऋ. १.१९१.१४, ३.४५.१, ८.१.२५ ), हंस ( ऋ.

१.१६३.१०, ३.८.९, ५३.१०, ७.५९.७ )

पक्षी

पारवा ( कपोत-ऋ. १.३०.४, १०.१६५ )

चक्रवाक ( ऋ. २.३९.३ ), पोपट ( शुक-ऋ. १.५० ), कर्पिजल  
( शकुनि, शकुन्ति-ऋ. २.४२, ४३ ), गरुड ( सुपर्ण-ऋ. १.१६४.२०,  
७.१०४.२२ ), सारिका ( रोपणाका-ऋ. १.५०.१२ ), चिमणी ( वर्तिका-  
ऋ. १.११२.८, १०.३९.१३ ), ससाणा ( श्येन-ऋ. १.११८.४, ७.१०४.२२,  
१०.१२७.५ ), गिधाड ( गृध्र-ऋ. १.११८.४ इ. ), कावळा ( कृष्णशकुन-  
ऋ. १०.१६.६ ), घुबड ( ऋ. ७.१०४.२२, १०.१६५ ) यांचे उल्लेख आहेत.



हारिद्रव हा एक पिंवळा पक्षी होता ( ऋ. १.५०.१२ ) . चिच्चिक ( ऋ. १०.१४६.२ ) व आति ( ऋ. १०.९५.९ ) हीं पक्ष्यांचीं नांवे आहेत. चास-पक्षी उल्लेखित आहे ( चाष-ऋ. १०.९७.१३ ). कोक या शब्दाचा कोकिल असा अर्थ घेतला तर ऋग्वेदकाळीं कोकिल अशुभ समजत असत असें ' कोकयातु ' या शब्दावरून दिसून येतें ( ऋ. ७.१०४.२२ ). मुंग्या होत्या ( पिपील-ऋ. १०.१६.६ ). सर्प ( ऋ. १०.१६.६ ), विंचू ( ऋ. १.१९१ ) इत्यादि विषारी प्राणी उल्लेखलेले आहेत.

### दाशराज युद्ध

वैदिक आर्य हिंदुस्थानांत आल्यानंतर त्यांच्यामधील ऐतिहासिक महत्त्वाची व ऋग्वेदांत उल्लेखिलेली घडामोड म्हणजे दाशराज युद्धांतील राजे दाशराज युद्ध होय. याचा उल्लेख तुटकपर्णे कांहीं सूक्तांतून आलेला आहे. सातव्या-वासिष्ठाच्या-मंडलांतील अठराव्या आणि तेहतिसाव्या सूक्तांत या युद्धाचें वर्णन विशेषेकरून आलेलें आहे. याशिवाय अन्यत्रहि त्याचा उल्लेख आलेला आहे ( ऋ. ३.३३, ४.१६.१३, ७.२३. ७ ). वरील दोन सूक्तांचा सुसंबद्ध अर्थ अद्यापि लागत नाहीं; तथापि त्यांवरून युद्धाविषयीची सामान्य कल्पना करतां येते. पित्रवनाचा किंवा दिवोदासाचा पुत्र राजा सुदास याचें दहा राजांशीं युद्ध झालें. या दहा राजांपैकीं पांच आर्य होते व पांच अनार्य होते. अनु, द्रुह्यु, भृगु, तुर्वश आणि मत्स्य हे पांच आर्य होते, आणि पक्थ, भलान, अलिन, शिव आणि विषाणिन् हे पांच अनार्य होते. ' अलिन हे काफिरिस्तानच्या वायव्येकडील होते. पक्थ हे अफगाण ( पक्थून ) लोक असावेत; भलान हे बोलान खिंडीच्या आसपासचे असावेत; आणि शिव हे सिंधुनदीच्या कांठचे लोक असावेत. ' \* विषाणिन् हे डोक्यावर शिंगें बांधीत असावेत. x

हे युद्ध परुष्णी नदीच्या कांठीं झालें. तृत्सु भरत हे सुदासाचे अनुयायी होते. प्रथम विश्वामित्र हा पौत्रवन् सुदासाचा पुरो-  
युद्धाचें वर्णन  
हित होता; परंतु ती जागा पुढें वसिष्ठानें घेतली.

\* Cambridge History of India. Vol. I. Chap. IV.

x C. V. Vaidya—History of Sanskrit Literature p. 109.

वसिष्ठाने केलेल्या स्तुतीमुळे सुदासाला इंद्राचे साहाय्य मिळाले. सुदास परुष्णीनदी तरून गेला. तुर्वशानी त्याचा पाठलाग करण्याचा प्रयत्न केला, परंतु ते नदीत बुडाले. या युद्धांत सहा हजार द्रुष्टु आणि सहाशे अनु रणांगणावर मरून पडले. दाशराज्ञ युद्धाचे ( ऋ. ७. ३३. ३, ५ यांमध्ये या युद्धाला दाशराज्ञ युद्ध म्हटले आहे ) असे त्रोटक वर्णन सूक्तांमधून आढळते. प्रो. मॅकडोनेल यांच्या मते भरत हे सुदासाचे शत्रु होते. परंतु हे म्हणणे चुकीचे आहे. ते जर सुदासाचे शत्रु असते तर विश्वामित्राने आपल्या सूक्तांने भरताच्या रक्षणाची अपेक्षा केली नसती ( ' विश्वामित्रस्य रक्षति ब्रह्मेदं भारतं जनम् '-ऋ. ३. ३३. १३ ). श्री. चिं. वि. वैद्यांच्या मते हे युद्ध सूर्यवंशी आणि चंद्रवंशी क्षत्रियांत झाले. सुदास हा सूर्यवंशी होता व विरुद्ध पक्षाचे आर्यराजे चंद्रवंशीय होते; परंतु हे दोन भेद ऋग्वेदकाली असल्याचे सिद्ध होत नसल्यामुळे, चंद्रवंशीयांनी प्रदेश काबीज करण्याकरिता हे युद्ध केले असे म्हणतां येत नाही. विश्वामित्राचे सुदासाकडील पौरोहित्य गेल्यामुळे त्याने इतर राजांना सुदासाविरुद्ध युद्धास प्रवृत्त केले असा दाशराज्ञ युद्धाचा हेतु सांगण्यांत येतो ८.

दुसरे एक मत असे आहे की, भरतकुलांतील राजांविरुद्ध इतर राजांचा द्रोह होता. सुदासाने अश्वमेधयाग सुरू केला तेव्हां त्याला विरोध करण्याकरितां अनुतुर्वशादि राजांनी युद्ध सुरू केले.\* तात्पर्य, दाशराज्ञ युद्ध कशाकरितां झाले हे निश्चितपणे समजू शकत नाही.

## विभाग चौथा ऋग्वेदकालीन धर्म

### बहिरंगसमीक्षण

या विभागांत ऋग्वेदकालीन आर्यांच्या धर्माचा विचार प्रामुख्याने करा-  
वयाचा आहे. परंतु तो करण्यापूर्वी ऋग्वेदाचे बहिरंगसमीक्षण प्रथम करणे  
युक्त होईल.

“ वैदिक आर्य हे तत्त्वज्ञांचे राष्ट्र होते. विचारांचे युद्ध हेच त्यांचे युद्ध  
होते. सृष्टीच्या उत्पत्तीविषयीचा विचार हा त्यांचा  
वैदिक आर्य व तत्कालीन भूतकाळ होता. मानवी अस्तित्वाचा प्रश्न हा त्यांचा  
इतर लोक भविष्यकाळ होता. त्यांच्या विचारांना वर्तमानकाळ  
महत्त्वाचा वाटला नाही. म्हणून ज्यू, बॅबिलोनियन, ग्रीक, पर्शियन, रोमन,  
ट्यूटन, ईजिप्शियन वगैरे लोकांप्रमाणे त्यांना राजकीय इतिहासांत महत्त्वाचे  
स्थान नाही, असे म्हटल्यास वावगे होणार नाही. त्यांच्या राजकीय हाल-  
चाली इतर राष्ट्रांच्या डोळ्यांत भरण्याइतक्या मोठ्या नव्हत्या. परंतु मानव-  
जातीच्या बौद्धिक इतिहासांत वैदिक आर्यांना महत्त्वाचे स्थान आहे. सर्व  
इंडो-युरोपियन राष्ट्रांत प्रचलित असलेल्या निसर्गपूजेचे केवळ मूर्तिपूजेत  
रूपांतर झाल्यानंतर फक्त वैदिक आर्यांनाच आपल्या धर्माला अंतर्दर्शी स्वरूप  
दिले. ”\*

वैदिक आर्य आणि तत्कालीन इतर प्राचीन लोक यांच्यामधील भेद हा  
अशा प्रकारचा आहे. ऋग्वेदांतील सूक्ते ग्रथित  
ऋग्वेदाच्या प्रथमाचा हेतु करणारांचा काय हेतु होता ? प्रो. कीथ यांच्य  
मते पुरोहितांमध्ये प्रचलित असलेले धार्मिक क्रियासंबंधी वाङ्मय संगृहीत  
करून ठेवण्याचा त्यांचा हेतु होता. परंतु या विधानाने ऋग्वेदाचे स्वरूप

\* Max Muller—History of Ancient Sanskrit Literature  
s Cambridge History of India.

अव्यास होते. ऋग्वेदांत कांहीं सूक्ते अशी आहेत की, ज्यांचा धार्मिक दृष्ट्या उपयोग केलेला नाही आणि होऊंही शकत नाही. त्यामुळे प्रो. काथ यांनी दर्शविलेला हेतु संपूर्ण होऊं शकत नाही. “ ग्रंथ बांधणाऱ्या ऋषींना हा संग्रह धार्मिक आणि वाङ्मयीन अशा दोन्ही दृष्टींनी करावयाचा होता. म्हणून छंद, भाषा, नीतिशास्त्र, संस्कृतिनिदर्शन इत्यादि गुणांमुळे जीं कांहीं सूक्ते त्यांना महत्त्वाची वाटत होती त्यांचाहि समावेश या संग्रहांत करण्यास ऋषींनी मार्गेंपुढें पाहिलें नाहीं. कारण अशा सूक्तांचा समावेश, पाठ करण्याकरितां म्हणून केलेल्या मंडळांत करणें हा एकच त्यांच्या संरक्षणाचा मार्ग होता ” ÷

मंत्रद्रष्ट्या किंवा मंत्रकर्त्या ऋषींची स्वतः रचलेल्या सूक्तांसंबंधी काय कल्पना होती ? “ सामान्यतः पाहू गेलें असतां ऋषींची आपल्या रचने- ऋषींना आपली कवनें परमेश्वरी प्रेरणें उत्पन्न बद्दलची कल्पना झाली आहेत असें वाटत नव्हतें, कारण तीं आपल्या मनांतून उत्पन्न झालीं आहेत असा उल्लेख ते वारंवार करतात. विशेषतः जुन्या सूक्तकारांची अशी कल्पना होती. परंतु कांहीं सूक्तांवरून असें दिसून येते कीं, ते आपल्या काव्यांचें फार महत्त्व मानीत होते. कारण तीं काव्ये देवतांना स्वीकरणीय वाटतात; त्या काव्यांनीं देवांचें सामर्थ्य वाढतें आणि त्यामुळे ते आपलें कल्याण करतात अशी त्यांची समजूत होती. कांहीं सूक्तांमध्ये ऋषींना अतिमानवदृष्टि असते आणि त्यांच्या काव्यांत गूढ सत्त्व वास करीत असतें असें म्हटलें आहे. ” \*

“ ऋग्वेदांत एक हजारंहून जास्त सूक्ते आहेत, आणि कवींच्या कित्येक पिढ्यांनीं अनेक शतकांच्या कालावधार्ति तीं रच- देवताविषयक कल्पना लेली आहेत. या सूक्तांमध्ये केवळ पूर्वजांपासून परंपरेनें आलेले निसर्गासंबंधीचे विचार त्यांनीं प्रकट केले नाहींत, तर स्वतः त्यांना ज्या नवीन कल्पना प्रादुर्भूत झाल्या त्याहि त्यांनीं वाचेंमध्ये निर्मित केल्या. त्या प्राचीन काळांत मनुष्यांचीं मनें किंवा त्यांच्या कल्पनाशक्ति बाह्य

÷ Winternitz--History of Indian Literature. Vol. I. p. 119.

\* Dr. J. Muir--Original Sanskrit Texts Vol. I.

संस्कारांचें प्रतिबिंब उमटण्याच्या दृष्टीनें पूर्णपणें मोकळ्या होत्या आणि विशेषतः आकर्षक चमत्कर्तींचें माहेरघर असलेल्या हिंदुस्थान देशांत प्रेक्षकांचीं मनें अशा संस्कारांनीं अगदीं मारून जात असत ; त्यामुळें कवींची काव्य-शक्ति कळसास पोचत असे. नभोपटलावर पसरलेल्या अंसख्य तारका, सृष्टी-वर उत्साहाचा अभिषेक करणारी उषा, अमर्याद आकाशपथाचें मापन करणारा प्रातःकालचा सूर्य, चित्रविचित भव्य आणि हवेंत इकडून तिकडे हेलकावे खाणारे मेघ, निर्मल आणि अगाध जल, पर्जन्य, वादळ, मेघगर्जना आणि विद्युत्प्रकाश यांच्यामध्ये त्यांना प्रीत किंवा क्रुद्ध अशा तत्सम नानाविध दिव्यशक्तींचें अस्तित्व किंवा प्रतिनिधित्व भासमान होई. एखाद्या उत्कट चमत्कारानें मारलेल्या मनःस्थितींत एखादा कवि जीं काव्यें करील त्या काव्यांत, ज्या देवतेमुळें त्या चमत्कारांची उत्पत्ति झालीसं त्याला वाटेल, त्या देवतेला विशेष आणि स्वतंत्र महत्त्व तो देईल व तिचें भावनापूर्ण वर्णन करील. दुसरे कवि त्याच निसर्गचमत्काराचें प्रतिनिधित्व त्यांना महत्त्वाच्या वाटणाऱ्या देवतांस देतील. त्याच चमत्काराची आणखी एक देवता कल्पून कोणी निराळे कवि तिचें वर्णन करण्यांत गुंग होतील. अशा रीतीनें परंपरेनें आलेल्या देवता जरी सर्वांनीं मानल्या किंवा वर्णिल्या तरी प्रत्येक देवतेची शक्ति, तिचें महत्त्व आणि कार्य यांच्याविषयीं अनेक कवींच्या अनेक कल्पना होतील; किंवा निरनिराळ्या प्रसंगां निरनिराळीं प्रतिबिंबें अंतःकरणावर उमटल्यामुळें एकच कवि एकाच देवतेच्या शक्तीविषयीं आणि तिच्या कार्या-विषयीं भिन्न कल्पना करून भिन्न वर्णनें करील. कदाचित् असेंहि होईल कीं, पूर्वी अंधुक कल्पना किंवा गौण महत्त्व असलेल्या देवतेला एखाद्या कवीच्या उत्कट भक्तीमुळें आणि बुद्धिमत्तेमुळें जास्त महत्त्व येईल. अशा पारीस्थितीत एखाद्या देवतेला एके ठिकाणीं उच्च स्थान आहे व दुसऱ्या ठिकाणीं गौण स्थान आहे; एके ठिकाणीं ती विश्वोत्पत्तिकर्त्री आहे, तर दुसऱ्या ठिकाणीं ती दुसऱ्यामुळें उत्पन्न झालेली आहे असें आपणांस आढळून आल्यास त्यांत आश्चर्य मानण्याचें कारण नाहीं. द्यौः आणि पृथिवी या देवतांच्या बाबतींत असा प्रकार विशेषकरून आलेला आहे. ”\*

या उताऱ्याच्या प्रारंभीं सांगितल्याप्रमाणें ऋग्वेदांतील सूक्तांची रचना

अनेक पिढ्या व अनेक शतके चालू असली धार्मिक विचारांचा प्रवाह पाहिजे. वैदिक आर्यांचे धार्मिक विचार मंत्रामध्ये प्रगट होण्यापूर्वी ते विचार बनण्याकरिता आणि रूढ होण्याकरिता मंत्ररचनेपूर्वी कितीतरी काळ लोटला असला पाहिजे. प्रत्यक्ष ऋग्वेदामध्ये पूर्वीचे ऋषि आणि आधुनिक ऋषि ( ऋ. १.१.२ इ. ) असा भेद केलेला अनेक ठिकाणी आढळतो. इंडो-इराणी काळांत कांहीं सूक्ते रचलीं गेलीं असलीं पाहिजेत; परंतु कालप्रवाहांत तीं नष्ट झालीं. एकंदरीत आर्यांच्या धार्मिक विचारांच्या प्रवाहाचा उद्गम आणि विकास अनेक शतकेपर्यंत चालू असला पाहिजे.

ऋग्वेदांतील सूक्तांच्या रचनेचा कालक्रम कसा आहे हे निश्चितपणे सांगता येणे शक्य नाही. ऋग्वेदाचे ग्रथन कालक्रम किंवा ऋग्वेदाचे स्वरूप विषयविभाग यांपैकी कोणत्याच दृष्टीने झालेले नाही. डॉ. हॉपकिन्स यांच्या मते वरुण आणि उषस्

या देवतांचीं सूक्ते पंजाबांत रचलीं गेलीं व बाकीचीं सरस्वतीच्या तीरावर रचण्यांत आलीं. ऋग्वेदांतील वर्णने आणि प्रचलित भौगोलिक स्थिति यांचे साम्य हे त्यांनीं आपल्या विधानास प्रमाण धरले आहे; परंतु ते दृढ नाही. इंद्र, उषस्, वरुण, मित्र, द्यौ इत्यादि देवता मूळ उत्तरभ्रुवाच्या प्रदेशांतील आहेत. ( देवतावर्णनप्रसंगीं यांचे विवेचन होईलच ) त्या देवतांच्या प्रकल्पनावर ऋषींनीं पंजाब व सरहद्दप्रांत यांत आल्यानंतर सूक्ते रचिलीं. तेव्हां अमुक ठिकाणच्या निसर्गामुळे अमुक देवतेची कल्पना उत्पन्न झाली व त्या देवतेचीं सूक्ते त्या ठिकाणीं रचण्यांत आलीं असा निबंध घालतां येणार नाही. ऋग्वेदाच्या दहा मंडलांपैकीं दोन ते आठ हीं मंडले अनुक्रमे गृत्स-मद, विश्वामित्र, वामदेव-गौतम, अत्रि, भरद्वाज, वसिष्ठ आणि कण्व या ऋषींचीं आहेत. या ऋषींना ' माध्यमाः ' असे म्हटले आहे. या मंडलांतील सूक्ते इतर मंडलांच्या सूक्तांहून प्राचीन आहेत. आठव्या मंडलाचे शेवटीं ' वालखिल्य ' नांवाचे परिशिष्ट आहे. हे एकच परिशिष्ट ' सर्वानुक्रमणी ' मध्ये संहितत समाविष्ट केलेले आहे. इतर सर्व शेवटीं दिलेलीं आहेत. वालखिल्य-सूक्ते अकरा आहेत. त्यांत इतर परिशिष्टांप्रमाणे पाठभेद मुळींच नाहीत व त्यांना पदपाठ, स्वर वगैरे व्यवस्थित आहेत. पहिले मंडळ अनेक ऋषींच्या सूक्तांचे मिळून झालेले आहे. पहिल्या दहा सूक्तांतील एकशें दोन ऋचा

मधुच्छंद ऋषींच्या आहेत, म्हणून पहिले मंडळ हे ' शतर्चिन् ' नामक ऋषींचे आहे असे म्हणण्यांत येते. नववे मंडळ सोमासंबंधी आहे. अर्थात् त्याचे ऋषिहि अनेक आहेत. दहाव्या मंडळाचेहि द्रष्टे अनेक ऋषि आहेत. या तीन मंडळांतील बरीच सूक्ते इतर मंडळांतील सूक्तांच्या मानाने अर्वाचीन आहेत. अर्थात् त्यांतहि कांहीं सूक्ते प्राचीन आहेत. नवव्या मंडळांतील पुष्कळशी सूक्ते सोमयागामध्ये विनियोग करण्यासाठी रचलेलीं दिसतात. तेव्हा तीं सापेक्षतया अर्वाचीन आहेत. दहा मंडळांचे ग्रथन झाल्यानंतर जीं सूक्ते राहिलीं तीं खिलसूक्ते म्हणून ऋग्वेदांत शेवटीं जोडण्यांत आलीं. अर्थात् तीं अर्वाचीन आहेत. शाकल्याने त्यांचा पदपाठ दिलेला नाही. तसेच ऋ. ७.५९.१२, १०.२०.१, १२१.१०, १२०.१, २, ३ या सहा मंत्रांनाहि त्याने पदपाठ दिलेला नाही. त्याला हे मंत्र प्रक्षिप्त वाटले असावेत. पदपाठ असलेले मंत्र व खिले यांच्या मधल्या काळांत ते मंत्र रचले गेले असावेत. खिलसूक्तांची रचना ब्राह्मणग्रंथांच्या रचनेपूर्वी झाली हे निःसंशय आहे.

नऊ मंडले तयार केल्यानंतर दहाव्या मंडळांतील सूक्तांची रचना झाली म्हणून तीं सर्व सूक्ते अर्वाचीन आहेत असे प्रो. दहाव्या मंडलाविषयी मॅकडोनेल म्हणतात. याकरितां त्यांनी पुढील पुरावा प्रो. मॅकडोनेल यांचे मत दाखल केला आहे:—नवव्या सोममंडलाच्या पुढे

त्याला स्थान मिळाले आहे. पहिल्या मंडलाच्या सूक्तसंख्येइतकी दहाव्या मंडलाची सूक्तसंख्या ( १९१ ) ठेवण्यांत आली आहे. दहाव्या मंडळांतील वीस ते सव्वीस या सूक्तांचा ऋषि आपल्या सूक्तांची सुरुवात ' अग्निर्मळि ' या प्रथम मंडलाच्या आदिपदाने करतो. पूर्वीच्या देवांचे महत्त्व जाऊन त्या जागी नवीन देवता प्रस्थापित झाल्या आहेत. उषादेवतेचे एकहि सूक्त त्यांत नाही. इंद्र आणि अग्नि या देवता त्यांत कसेबसे आपले अस्तित्व राखून आहेत. विश्वेदेवांना जास्त महत्त्व आले आहे. श्रद्धा, मन्यु वगैरे भाववाचक देवता नवीन निर्माण करण्यांत आल्या आहेत. सृष्ट्युत्पत्ति, तत्त्वज्ञान, विवाह, अंत्यविधि, मंत्रतंत्र हे विषय या मंडळांत प्रथमच आले आहेत. भाषेच्या दृष्टीनेहि दहावे मंडळ अर्वाचीन ठरते. ' सीम् ' इत्यादि जुन्या शब्दांचा अभाव, र च्या जागी ल, लाभ, लक्ष्मी, काल, एवम् इत्यादि पुढील संस्कृतांतील शब्दांचे अस्तित्व, ' आसः ' या प्रथमेच्या बहुवचनी प्रत्ययाचा पुष्कळसा अभाव इत्यादि गोष्टी त्यांतील भाषेचे अर्वाचीनत्व दर्शवितात.

तथापि पाहिल्या नऊ मंडलांचे ग्रथन झाल्यानंतर दहाव्या मंडलांतील सर्वच सूक्तांची रचना झाली, असें या प्रमाणावरून सम-  
 त्यांतील सत्यांश जण्याची आवश्यकता उत्पन्न होत नाही. तत्त्व-  
 ज्ञानात्मक सूक्ते अर्वाचीनच आहेत असें म्हणतां  
 येत नाही. मंत्रतंत्रांचींहि कांहीं सूक्ते प्राचीन आहेत असें अनुमान इंडो-  
 युरोपियन राष्ट्रांतील मंत्रतंत्रांच्या तुलनेवरून काढण्यांत आलें आहे व तें बरो-  
 बर आहे. इतर प्रमाणें त्या त्या सूक्तांना सामान्यतः लागू करतां येतील.  
 पाहिल्या नऊ मंडलांतील सूक्तांहून भिन्न स्वरूपाच्या सूक्तांचा समावेश, तीं  
 प्राचीन असूनहि कदाचित् सहजासहजीं दहाव्या मंडलांत झाला असेल. दुसरें  
 असें कीं वाङ्मयाच्या दृष्टीनें हि ऋग्वेदाचा संग्रह करण्याचा ऋषींचा हेतु  
 होता; तदनुसार प्राचीनच परंतु धार्मिक दृष्ट्या गौण व वाङ्मयदृष्ट्या मह-  
 त्त्वाचीं सूक्ते दहाव्या मंडलांत समाविष्ट झालीं असणें शक्य आहे. संवाद-  
 सूक्ते, नासदीय सूक्त इत्यादींचा समावेश या वर्गांत होईल. दहाव्या मंडलां-  
 तील यांशिवाय बाकीचीं सर्वच सूक्ते अर्वाचीन नव्हेत. नऊ मंडलांचे ग्रथन  
 झाल्यानंतर ज्या अर्थी त्यांना दहावें मंडल बांधण्याची आवश्यकता भासली  
 त्याअर्थी पूर्वीचीं कांहीं सूक्ते त्यानंतर शिल्लक राहिलीं असलीं पाहिजेत. तेव्हां  
 दहावें मंडल पूर्ण करण्याकरितां, शिल्लक राहिलेलीं सर्व सूक्ते घेऊन शिवाय  
 कांहीं नवीन सूक्तांचा अंतर्भाव त्यांत करण्यांत आला. तसेंच दोन ते आठ  
 या सात मंडलांतील सर्वच सूक्ते प्राचीन आहेत असें नव्हे; त्यांतीलहि कांहीं  
 सूक्ते अर्वाचीन आहेत.

ऋग्वेदकालांतील आर्य ज्या मंत्रांचा धार्मिक विधींमध्ये उपयोग करित  
 असत त्यांपैकीं कांहीं मंत्रांचा अर्थ त्यांनासुद्धां पूर्ण-  
 वेदांचा अर्थ लाव-  
 ण्यांच्या पद्धति पणें उलगडलेला नव्हता असें क्वचित् आढळून  
 येतें. खुद्द वैदिक वाङ्मयांत ऋग्वेदांतील कांहीं

मंत्रांचा चुकीचा अर्थ केलेला दृष्टोप पडतो. “ वेदांचा अर्थ लावण्याकरितां कठिण  
 शब्दांचा अर्थ सांगणारे निघंटु सूक्तकालांत तयार केले गेले. यास्कार्यांनीं  
 निरुक्तामध्ये निघंटूच्या आधारावर कांहीं मंत्रांचे स्पष्टीकरण केलें आहे. यास्का-  
 चार्यांचा काल पाणिनिपूर्व होय. त्यांनीं आपल्या पूर्वीच्या परस्परविरुद्ध मत-  
 निदर्शक अशा सतरा लेखकांचीं नांवें दिलीं आहेत. म्हणजे यास्ककाला-  
 न्तर्गत सुद्धां मंत्रांचा आणि त्यांतील शब्दांचा अर्थ अस्खलित परंपरेनें आलेला



वृत्ता. इसवी सनाच्या चौदाव्या शतकातील सायणाचार्यांचे संपूर्ण ऋग्वेद-  
 ाष्य मात्र आज उपलब्ध आहे. ऋग्वेदाचा अर्थ लावण्याच्या बाबतीत  
 पारंभीच्या कांहीं युरोपियन लेखकांनी सायणाचार्यांच्या भाष्याचा पूर्णपणे  
 प्रबलंब केला. यांत प्रो. विल्सन हे प्रमुख असून त्यांनी सायणभाष्यास  
 अनुसरून ऋग्वेदाचे संपूर्ण इंग्रजी भाषांतर केले आहे. त्यांचे मत असे की,  
 सायणाचार्यांची अर्थ लावण्याची पद्धति विश्वसनीय परंपरेने आलेली आहे.  
 याच्या उलट कांहीं वेदसंशोधकांनी सायणभाष्यादिकांचा मुळीच उपयोग  
 केला नाही. त्यांच्या मताने ऋग्वेदकालानंतर हजारों वर्षांनी झालेला भाष्यकार  
 ऋग्वेदाचा बरोबर अर्थ सांगू शकणार नाही. त्याच्यापेक्षा भाषाशास्त्रविषयक  
 अर्वाचीन साधनांनी परिपूर्ण असे आह्मी युरोपियन लोकच त्याचा अर्थ  
 जास्त बरोबर लावू शकू. या पक्षाच्या पुरस्कर्त्यांत प्रो. रुडोल्फ रोथ हे  
 प्रमुख होत. त्यांचे शिष्य प्रो. ग्रासमान हे अर्थात् त्यांचेच अनुयायी आहेत.  
 त्यांनी दोन भागांत ऋग्वेदाचे संपूर्ण छंदोबद्ध जर्मन भाषांतर केले आहे.  
 आजचे बहुतेक संशोधक या दोन पराकाष्ठांच्या मधला मार्ग अवलंबितात.  
 सायणादिकांचे अंधानुकरण करू नये, परंतु त्यांची परंपरा कांहीं अंशी तरी  
 अस्खलित असल्यामुळे त्यांच्याकडे दुर्लक्ष करतां कामा नये. कारण हिंदी  
 वातावरणाशी त्यांचा परिचय पाश्चात्यांपेक्षा अधिक असल्यामुळे पुष्कळ वेळां  
 ते बरोबर अर्थ सांगू शकतात असे त्यांचे मत आहे. प्रो. आल्फ्रेड लुडविग्  
 हे या पंथातील आहेत. त्यांनी सायणभाष्याचा आणि अर्वाचीन साधनांचा  
 संमिश्र उपयोग करून ऋग्वेदाचे संपूर्ण जर्मन भाषांतर केले आहे. त्यांच्या-  
 मागून पिशेल् आणि गेल्डनेर यांनी ' वेदविषयक अभ्यास ' ( Vedic  
 Studien ) तीन भागांत लिहून ऋग्वेदातील अनेक क्लिष्ट सूक्तांचा अर्थ  
 लावण्यास बरीच मदत केली. ”

“ वेदांचा अर्थ लावण्याच्या बाबतीत दुसरा एक महत्त्वाचा प्रश्न आहे.

सूक्ते म्हणजे काव्य,  
 की यज्ञाकरिता तयार  
 केलेले मंत्र ?

ऋग्वेदातील सूक्ते म्हणजे देवतांवरील श्रद्धेमुळे  
 दिव्यस्फूर्ति मिळालेल्या कवींच्या अंतःकरणांची  
 उत्कट आणि प्रकट स्वरूपे आहेत, की यज्ञक्रियां-  
 मध्ये विनियोग करण्यासाठी पुरोहितांनी ती रच-

लेली होती ? प्रो. अँडोल्फ केगी हे पहिल्या मताचे प्रतिनिधि आहेत. ते  
 म्हणतात. ' बरीचशीं सूक्ते देवतांच्या आवाहनपर आणि स्तुतिपर आहेत.

या सूक्तांत चोहोंकडे अंतःकरणांतील भक्तीचा उद्रेक दृष्टीस पडतो. हीं सूक्ते म्हणजे शुद्ध भावानें दिलेले हविर्भाग प्रेमानें स्वीकारण्याविषयीं देवतांची केलेली प्रार्थना होय. भावनामय अंतःकरणांत एखाद्या देवतेनें उत्पन्न केलेल्या प्रेरणेला व्यक्त स्वरूप देण्याची कवीची इच्छा दिसून येते. या संग्रहांतील कांहीं सूक्ते सामान्य दर्जाचीं आहेत हें खरें, तथापि बाल्यावस्थेंतील समाजाच्या उत्साही काव्यकल्पनांचे निःश्वास त्या सर्वांत दिसून येतात. आध्यात्मिक प्रगतीच्या पहिल्या पायरीवरील लोकांचें काव्य, त्यांचे धार्मिक आणि नैतिक आचारविचार यांच्या वातावरणांत प्रवेश करणाऱ्याला निरनिराळीं सूक्ते निरनिराळ्या कारणांस्तव आकर्षक वाटतील. एके ठिकाणीं बालकाचा साधेपणा, दुसरीकडे भावनेचा नाजूकपणा, तिसऱ्या ठिकाणीं रूपकाचा उठावदारपणा व कल्पनेची भरारी हे गुण त्याला आकर्षून घेतील. याच्या उलट दुसऱ्या मताचे पुरस्कर्ते प्रो. ओल्डेनबर्ग हे होत. त्यांना या प्राचीन वाङ्मयांत बौद्धिक निर्बलतेचीं स्पष्ट चिन्हे दृग्गोचर होतात. त्यांच्या मतें 'देऊळ नसलेल्या यज्ञस्थानाभोंवतीं गवत ( दर्भ ) आंथरून त्याच्या मध्यभागीं अग्नि ठेवून व त्यांत आहुति टाकून त्या स्वीकारण्याकरितां देवतांना बोलाविणारे पुरोहित रानटी ( Barbarian ) असले पाहिजेत; आणि त्यांनीं बोलाविल्याबरोबर पिठाचे गोळे, मांस आणि मादक सोम यांचें सेवन करण्याकरितां घोड्यावर किंवा रथांत बसून अंतरिक्षांतून येणारे देवहि रानटीच असले पाहिजेत. सूक्तकारांचा हेतु देवतेविषयीं कांहीं सांगण्याचा नसतो. तर ते आपल्या पदरच्या मोठमोठ्या काल्पनिक विशेषणांची त्या देवतेवर खैरात करतात. अशा प्रकारचें काव्य यज्ञक्रियानिपुण पुरोहितांचेखेरीज इतरांचे हातून निर्माण होणार नाहीं '\*

“ हीं दोन्ही मते अतिशयोक्त दिसतात. वेदाचा अर्थ लावण्याच्या बाब-

दोन्हीही

तींत दोहोंच्या मधील मार्गाचें अवलंबन केलें

पाहिजे. ऋग्वेदातील कांहीं सूक्ते प्राचीन व कांहीं

त्या मानानें अर्वाचीन आहेत. त्याचप्रमाणें सूक्तांतील मजकूरहि निरनिराळ्या कवींचा आणि कमजास्त सरस आहे. पुष्कळशीं सूक्ते प्राचीन धार्मिक काव्य म्हणून आणि यज्ञयागांत विनियोग करण्याचा हेतु नसतांना निर्माण झालीं

आहेत हें निःसंशय ! यांतील कांहीं सूक्तांचा जरी पुढील काळांत यज्ञयागांत विनियोग केला गेला असला तरी तीं मूळ त्या हेतूनें लिहिलीं गेलीं नव्हतीं त्याचबरोबर हेंहि खरें आहे कीं, ऋग्वेदसंहितेपैकीं बराचसा भाग यज्ञयागांत उपयोजिण्याच्याच हेतूनें पुरोहितवर्गानें रचला आहे. ”\*

ऋग्वेदाचें छंदःशास्त्र केवळ अक्षरें मोजण्याच्या पुढें गेलेलें आहे. छंद

छंदःशास्त्र

अवेस्त्यांत आठ आणि अकरा या अक्षरसंख्येवरून-

नच फक्त छंद बनलेले आहेत. ऋग्वेदांत याच्या-

पेक्षां थोडी प्रगति आढळते. छंदांतील प्रत्येक अक्षराच्या मात्रा ठरविण्याच्या दृष्टीनें छंदःशास्त्र हें पुढील संस्कृताच्या काळांत प्रगत झालें. तथापि ऋग्वेदांत छंदांतील कांहीं अक्षरांच्या मात्रा ठरविण्यांत आलेल्या आहेत.

अनेककर्तृत्वामुळें ऋग्वेदांतील सूक्ते काव्यदृष्ट्या साहाजिकच विषम

सूक्तांचे काव्यगुण

गुणार्ची आहेत. इंद्राच्या सूक्तांमध्ये धीररस उत्कट-  
त्वानें असलेला दिसतो. अभिसूक्तांत साध्या भाषेंत

गृहविषयक भावनेचें चित्रण सुरेख रीतीनें केलेलें आढळते. वरुण आणि रुद्र या देवतांना उद्देशून केलेल्या सूक्तांत करुणरसाच्या छटा सुंदर रीतीनें दृष्टोत्पत्तीस येतात. निसर्गाचें सौंदर्यवर्णन आणि प्रवाही भाषा हे गुण सूर्य, पर्जन्य, मरुत्, वात आणि विशेषतः उषा या देवतांना उद्देशून लिहिलेल्या सूक्तांत विशेष रीतीनें स्पष्ट होतात. उषादेवतेच्या सूक्तांमध्ये उदयाचलावर आरूढ होणाऱ्या उषेच्या सौंदर्याचें वर्णन करण्यांत कवींची अहमहमिका लागलेली दिसते. अश्विनौच्या सूक्तांमध्ये वर्णनसामर्थ्य दिसून येतें.

विधिसंस्काराकरितां रचलेल्या सूक्तांतसुद्धा काव्यसौंदर्य असू शकतें हें दहाव्या मंडलांतील विवाहविधीच्या आणि त्याचप्रमाणें अंत्यविधीच्या सूक्तांवरून दिसून येतें. गूढकाव्याचा नमुना म्हणून नासदीय सूक्ताकडे बोट दाखवितां येईल.

ऋग्वेदांतील काव्याची साधारण कल्पना येण्याकरितां कांहीं प्रमुख देवतांच्या निवडक सूक्तांचें भाषांतर खालीं देण्यांत येत आहे—

ऋ. २. १२ हें सूक्त इंद्रसूक्तांचा एक उत्कृष्ट नमुना म्हणून म्हणतां येईल.—

( १ ) जन्मतांच ज्या बलिष्ठानें देवांचें अग्रस्थान मिळविलें, ज्यानें ज्ञानांत इतर सर्व देवतांना मागे टाकलें, ज्याच्या सामर्थ्यापुढें आणि तेजापुढें धावा-पृथ्वी थरथर कांपतात तो, हे लोकहो, इंद्र होय.

( २ ) ज्यानें विस्तीर्ण आणि हालणाऱ्या पृथ्वीला व चंचल पर्वतांना स्थिर केलें, ज्यानें अंतरिक्षाचें मापन केलें आणि आकाशाला आधार दिला तो, हे लोकहो, इंद्र होय.

( ३ ) ज्यानें अहीला मारून सप्तसिंधूंना मोकळें केलें, ज्यानें वलाच्या अटकेंत असलेल्या गाईंना मुक्त केलें, ज्यानें मेघांत ( किंवा दगडांत ) अग्नि उत्पन्न केला, जो युद्धांत शत्रूंना जिंकतो तो, हे लोकहो, इंद्र होय.

( ४ ) ज्यानें सर्व पार्थिव वस्तु स्थिर केल्या, ज्यानें हीन दासलोकांना नीचतर दशेला आणलें, लक्ष्यभेद करणाऱ्या व्याधाप्रमाणें ज्यानें शत्रूची संपत्ति जिंकली आहे तो, हे लोकहो, इंद्र होय.

( ५ ) ज्या भयंकर इंद्राविषयीं “ तो कोठें आहे ? ” “ तो नाहींच ” असें लोक बोलतात, जो शत्रूची संपत्ति त्रास देऊन हरण करतो त्यावर श्रद्धा ठेवा. हे लोकांनो, तो इंद्र होय.

( ६ ) श्रीमंतांचें, गरीवांचें आणि दयेची याचना करणाऱ्या स्तोत्र्या पुरोहितांचें जो कल्याण करतो, दगडांच्या योगानें सोमरस काढणाऱ्यांचें व सोमयाग करणाऱ्यांचें जो रक्षण तो, हे लोकहो, इंद्र होय.

( ७ ) अश्व, गाई, रथ आणि ग्राम ज्याच्या आज्ञेत आहेत, ज्यानें सूर्य आणि उषा यांना उत्पन्न केलें, जो उदकांना प्रेरणा देतो तो, हे लोकहो, इंद्र होय.

( ८ ) युद्धांमध्ये दोन्ही बाजूंच्या, जवळच्या आणि दूरच्या सेना ज्याला मदतीकरितां बोलावतात, सारख्या रथांत बसलेले दोन्ही बाजूंचे लोक ज्याला निरनिराळ्या रीतीनें हांक मारतात तो, हे लोकहो, इंद्र होय.

( ९ ) ज्याच्या साहाय्याशिवाय लोकांना युद्धांत जय मिळत नाहीं, ज्याला योद्धे रक्षणार्थ बोलवीत असतात, जो सर्व जगताचा प्रतिनिधि आहे, जो अचलाला चल करतो तो, हे लोकहो, तो इंद्र होय.

( १० ) जो असंख्य महापातक्यांना वज्रानें ठार करतो, नास्तिकांचा नायनाट करतो, दस्यूंचा नाश करतो तो, हे लोकहो, इंद्र होय.

( ११ ) दूर पर्वतामध्ये रहाणाऱ्या शंकराला ज्यानें शरदृत्त चाळिसाव्या

दिवशीं ठार केलें, ज्यानें पराक्रमी अहीला तो निजला असतां ठार केलें तो, हे लोकहो, इंद्र होय.

( १२ ) सप्तकिरणांनीं युक्त अशा ज्या बलिष्ठानें सप्तसिंधूंना वाहण्यासाठीं मोकळें सोडलें, द्युलोकावर आरोहण करणाऱ्या रौहिणावर ज्यानें वज्राघात केला तो, लोकहो, इंद्र होय.

( १३ ) ज्याच्यापुढें द्यावापृथिवी नमतात, ज्याच्या बलानें पर्वत कांपतात, जो सोमपी म्हणून प्रसिद्ध आहे, ज्याच्याजवळ वज्र आहे तो, हे लोकहो, इंद्र होय.

( १४ ) सोम पिळणाऱ्याला, हवि शिजविणाऱ्याला आणि स्तोत्र्याचा जो साहाय्य देतो, स्तोत्र आणि सोम ज्याला उत्साह आणतात तो, हे लोकहो, इंद्र होय.

( १५ ) हवि शिजविणाऱ्यास आणि सोम पिळणाऱ्यास बल देणाऱ्या भयंकर इंद्रा, तूं खरोखरीच आहेस. तुला सदोदित प्रिय असणाऱ्या आम्हीं वीरपुत्रांसह तुझी स्तोत्रें गात असात्रें.

पुढें दिलेलें वरुणसूक्त ( ऋ. ७.८६ ) करुणरसानें ओथंबलेलें आहे—

( १ ) ज्यानें विस्तीर्ण द्यावापृथिवीला स्थिर केलें त्या वरुणाचे जन्म महत्त्वपूर्ण आहेत. कारण यानेंच महान् सूर्याला आणि दर्शनीय नक्षत्रांना प्रेरणा दिली आहे व भूमीला विस्तृत केलें आहे.

( २ ) मीं स्वतः त्याच्याशीं संभाषण करूं ? मी वरुणाशीं एकरूप केव्हां होईन ? न रागावतां तो माझ्या हवीचा स्वीकार करील का ? प्रसन्नमनानें सुखदात्या वरुणाला मी केव्हां पाहीन ?

( ३ ) हे वरुणा, तुझ्या दर्शनाची उत्सुकता असतांहि मला तुजें दर्शन होत नाहीं असें कोणतें पाप मीं केलें आहे, तें विचारण्याकारितां मी अनेक ज्ञानी लोकांच्याकडे गेलों. त्या सर्वांनीं मला एकच सांगितलें कीं, हा वरुण तुझ्यावर रागावला आहे.

( ४ ) हे वरुणा, असें कोणतें मोठें पाप मीं केलें आहे कीं, मित्रभूत स्तोत्र्याचा—माझा—नाश करण्यास तूं प्रवृत्त व्हावेंस ? हे दुर्दम्य तेजस्वी वरुणा, तें पाप मला लवकर सांग म्हणजे प्रायश्चित्त घेऊन निष्पाप होऊन मी तुझी भक्ति करीन.

( ५ ) हे वरुणा, आमच्या पूर्वजांकडून व आमच्या हातून जे दोष घडले

असतील, त्यांपासून तू आम्हांस मुक्त कर. पशु चोरणाऱ्या चोराला पाशा-पासून किंवा वासराला दाव्यापासून मोकळे करावे त्याप्रमाणे मला वसिष्ठाला तू मुक्त कर.

( ६ ) हे वरुणा, माझ्या हातून घडलेल्या दोषांना मी स्वतः कारण नव्हे तर ती दुर्वासना कारण आहे. मद्य, क्रोध, फांसे आणि अविचार हे दुर्वासनेतोत्पादक आहेत. बालकाच्या अपराधाला कोणीतरी थोरच कारणीभूत असतो. स्वप्नांतील कर्मे सुद्धा पापमय असतात.

( ७ ) मी निष्पाप आहे. तथापि एकाद्या सेवकाप्रमाणे कामपूरक आणि विश्वपोषक वरुणाची मी सेवा करीन. उदार वरुणदेवाने अज्ञाला सुज्ञ करावे. बुद्धिमान वरुण स्तोत्राला समृद्ध करो.

( ८ ) हे समर्थ वरुणा, तुझ्याकरितां केलेले हे स्तोत्र तुझ्या अंतःकरणाला शांत करो. आमचा योगक्षेम सुखकर होवो. हे देवहो, तुम्हीं आमचे कल्याण करून सर्वदा संरक्षण करा.

पुढील अश्विसूक्त ( ऋ. १.११९ ) हे ऋग्वेदांतील सर्व अश्विसूक्तांचे प्रतीक आहे. ' अश्विनौ ' च्या सर्व सूक्तांमध्ये प्रायः एकच वर्णन भिन्नभिन्न भाषेत केलेले असते —

( १ ) अद्भुत कर्मे करणारा, मनोवेगवान्, वेगवान् घोड्यांचा, हजारों ध्वजांनी युक्त, धनसंपन्न, धनप्रद व सुखकर असा तुमचा रथ. मी सुखाने रहावे म्हणून हवीं कडे बोलवीत आहे.

( २ ) तुमचा हा रथ निघाला असतां आमची स्तुति त्याचे स्वागत करते. सर्व बाजूंनी स्तोत्रे तुम्हांप्रत येतात. मी मधुर हवि तयार करतो तेव्हां ऋत्विज यज्ञस्थानी आलेले असतात. हे अश्विनौ, सूर्या तुमच्या रथांत चढून बसते.

( ३ ) युद्धांत जय मिळविण्यासाठी असंख्य योद्धे जेव्हां लढतात तेव्हां तुमचा रथ खाली येतांना दृष्टीस पडतो. त्यावेळीं तुम्हीं भक्तासाठीं इष्टसिद्धि घेऊन येतां.

( ४ ) पाण्यांत बुडालेल्या भयभीत अशा तुम्रपुत्र भुज्यूला, आपोआप जोडल्या जाणाऱ्या आणि पक्ष्यांप्रमाणे वेगवान् असलेल्या घोड्यांच्या रथांतून दूर असलेल्या त्याच्या पित्याच्या घरीं तुम्ही घेऊन गेलां. तसेंच तुम्हीं दिवोदासाला केलेले साहाय्य प्रसिद्धच आहे.

( ५ ) हे अश्विनौ, तुमच्या सुंदर घोड्यांनीं तुमचा रथ शर्यतीच्या शेवटापर्यंत नेऊन पोंचविला व तुमच्याच रथानें शर्यत जिंकली. तेव्हां कुलवती युवती सूर्या तुम्हांजवळ येऊन तिनें तुम्हांस पति वरून तुमच्याशीं सख्य केलें. तुम्हीं तिचें पतित्व जिंकलें.

( ६ ) तुम्हीं रेभाचें संकटांतून संरक्षण केलें आणि उष्णतेपासून अत्रीला होणारा त्रास शीतोपचारांनीं नष्ट केला. तुम्हींच शयूची गाय दुभती केली व वंदनाला दीर्घायुषी केलें.

( ७ ) हे पराक्रमी अश्विदेवांनीं, जरेमुळें मृतप्राय झालेल्या वंदनाला, जुना रथ नीट करावा तसें, तुम्हीं पुनः तरुण केलें. वामदेवानें केलेली स्तुति ऐकून तुम्हीं त्याला मातेच्या उदरांतून बाहेर काढलेंत. तुमचा पराक्रम यजमानाचें रक्षण करण्यास समर्थ असो.

( ८ ) पितृक्रोधामुळें पीडिलेल्या आणि तुमची प्रार्थना करणाऱ्या भुज्यूला तुम्हीं प्रसन्न झालांत, म्हणून तुमच्याच सर्वांगीण आणि भव्य कृपेची इच्छा सर्व लोक करतात.

( ९ ) मधमाशीनें मधासाठीं मधयुक्त अशी तुमची स्तुति केली. उशिग्पुत्रानें सोमरसपानासाठीं तुम्हांला बोलाविलें. मधुविद्या संपादन करण्याकरितां दधीचि ऋषीचें मन तुम्हीं प्रसन्न केलें, तेव्हां त्यानें अश्वशिरानें तुम्हांला मधुविद्या सांगितली.

( १० ) हे अश्विनौ, तुम्हीं पेदूला प्रियतम, श्वेतवर्ण, शत्रुसंहारक, अजिंक्य आणि इंद्रासारखा युद्धकुशल असा अश्व दिलात.

ऋ. १.११४ हें रुद्रसूक्ताहि वाचनीय आहेः—

( १ ) वळवान्, जटाधारी, पराक्रमी पुत्रानीं युक्त अशा रुद्राची आपण स्तुति करूं; कारण त्या योगानें या गांवांतील द्विपाद आणि चतुष्पाद गण्यांचें कल्याण होईल व सर्व निरोगी आणि पुष्ट होतील.

( २ ) हे रुद्रा, तूं आम्हांवर कृपा कर आणि आम्हांला सुख दे. शत्रुसंहारक अशा तुला आम्ही नमस्कार करतो. मनूनें यज्ञ करून जें सुख व आरोग्य मिळविलें तें तुझ्या नियमानुसार वागणाऱ्या आम्हांला मिळो.

( ३ ) हे कृपावंत रुद्रा, वीरपुत्रयुक्त अशी तुझी कृपा आम्हांला उपासनेच्या योगानें प्राप्त होवो. कल्याणप्रद असा तूं आमच्या प्रजांमध्ये ये. अजिंक्यपुत्रयुक्त असे आम्ही तुला हवि अर्पण करित जाऊं.

( ४ ) तेजस्वी, यज्ञसिद्धिदायक, बुद्धिमान् व कुटिलगति रुद्राला आम्ही रक्षणाकरितां बोलावीत आहों. तो आपला क्रोध आम्हांपासून दूर फेंकून देवो. आम्ही त्याच्या कृपेची याचना करतो.

( ५ ) तो द्युलोकांतील वराह आहे. तो देदीप्यमान, जटाधर व क्रोधी आहे. त्याला आम्ही नमस्कारपूर्वक येथे बोलावतो. उत्तम औषधे हातांत धारण करणारा तो आम्हांला आश्रय आणि अभय देवो.

( ६ ) हें मधुरतम आणि उत्साहवर्धक स्तोत्र आम्ही मरुत्पिता रुद्राकरितां गात आहोंत. तरी हे अमर रुद्रा, मर्त्यभोग्य असें धन तूं आम्हांस दे, व आमच्या पुत्रपौत्रांवर कृपा कर.

( ७ ) हे रुद्रा, आमच्यांतील लहानथोरांचा जीव घेऊं नकोस. आमच्यांतील वाढत असलेल्यांना व वाढलेल्यांनाहि तूं मारूं नकोस. आमच्या मातापित्यांस मारूं नकोस आणि आमच्या स्वतःच्या शरीरासहि अपाय करूं नकोस.

( ८ ) आमच्या पुत्रपौत्रांना, सेवकांना, गाईंना व अश्वाना तूं मारूं नको. हे रुद्रा, तूं रागावून आमच्या वीरांना ठार करूं नकोस. आम्ही हवि घेऊन तुझी सर्वदा प्रार्थना करीत असतो.

( ९ ) हे मरुत्पित्या, गुराखी ज्याप्रमाणें गुरें पोहोंचतीं करतो, तसें मी हीं तुझीं स्तोत्रें तुला अर्पण करीत आहे. आम्हांस सुख दे. तुझी कृपा सुखदायक आहे म्हणून तुझ्या कृपेकरितां आम्ही तुझी प्रार्थना करीत आहोंत.

( १० ) हे वीरपुत्रयुक्ता, तुझे तें गोघातक आणि मनुष्यघातक शस्त्र जरा दूर ठेव. तुझी कृपा आम्हांवर असूं दे. आमची बाजू घेऊन बोलत जा. द्यावापृथिवीमध्ये असणारा तूं आम्हांला आश्रय आणि सुख दे.

( ११ ) रुद्रकृपेची इच्छा करणाऱ्या! आम्हीं अशा प्रकारें त्याच्यासाठीं हें स्तोत्र नमस्कारपूर्वक म्हटलें आहे. तरी मरुद्युक्त असा तो रुद्र आमची प्रार्थना ऐको आणि मित्रावरुण, अदिति, समुद्र आणि द्यावापृथिवी हे सर्व आम्हांला सुख देवोत.

उपादेवीचीं सर्वच सूक्ते इतकीं सुंदर आहेत कीं, त्यांतून भाषांतराकरितां एक सूक्त निवडून काढणें अवघड आहे. ऋ. ४.५१ या सूक्ताचें भाषांतर खाली दिलें आहे:--

( १ ) हा प्रचंड आणि कांतिमान् प्रकाश पूर्वदिशेस अंधकारांतून प्रकट



झाला आहे. प्रकाशमय असलेल्या स्वर्गकन्या उषांनीं भूमीवरील मार्ग लोकां-  
करितां स्पष्ट केला आहे.

( २ ) यज्ञामध्ये वेदीपुढें पुरलेला स्तंभ जसा प्रकाशतो त्याप्रमाणें कांति-  
मान् उषांनीं आपल्या प्रकाशानें पूर्वदिशा व्यापून टाकली आहे. निबिड  
अंधकाराचीं द्वारें सताड उघडून वस्तुजात शुद्ध करणाऱ्या देहिमान उषा  
बाहेर पडलेल्या आहेत.

( ३ ) अंधकाराचा नाश करणाऱ्या धनसंपन्न उषा, यजमानांनीं लोकांना  
धन द्यावें म्हणून त्यांना आज प्रेरणा करीत आहेत. गाढ अंधारामध्ये पणी  
पडून राहोत; ते जागे न होवोत.

( ४ ) हे देदीप्यमान आणि धनवती उषादेवतांनो, ज्या रथाच्या योगानें  
नवग्र आणि दशग्र अंगिरसांच्या समुदायामध्ये तुम्हीं प्रकाशमान झालांत  
तो तुमचा जुना किंवा नवा रथ आज अनेकवार इकडे येवो.

( ५ ) हे उषादेवींनो, ज्ञोर्षीं गेलेल्या मानवमात्रास व पशुमात्रास जागें  
करून आपापल्या उद्योगास प्रवृत्त करण्याकरितां आपल्या अश्वासह तुम्हीं  
सकल विश्वामध्ये संचार करीत असतां.

( ६ ) जिच्या योगानें ऋभूंनीं आपलीं कामें पार पाडलीं ती यांच्यापैकीं सर्वांत  
पुरातन उषा कोणती ? ती कुठें आहे ? या सर्व शुभ्र उषा शोभायमान रीतीनें  
संचार करीत असतात. या कधींहि जीर्ण होत नाहीत आणि त्या सर्व एक-  
सारख्या असल्यामुळें परस्परांपासून निराळ्या ओळखूं येत नाहीत.

( ७ ) ज्या उषांच्या उदयकालामध्ये यज्ञ करणाऱ्यास व स्तुतिस्तोत्रें गाणा-  
ऱ्यास शीघ्र धनप्राप्ति होते, त्या तेजस्वी धनयुक्त आणि नियमांचे पालन कर-  
णाऱ्या उषा पूर्वींहि खरोखर होत्याच.

( ८ ) सर्व बाजूनीं सारख्या असलेल्या पूर्वदिशेला एकाच स्थानांतून  
आपल्या प्रभेचा विस्तार करणाऱ्या, यज्ञादि कर्म जाणणाऱ्या तेजस्वी उषांची  
पर्जन्यधारांप्रमाणें ( किंवा गाईंच्या समूहाप्रमाणें ) स्तुति केली जाते.

( ९ ) समान स्वरूपें असलेल्या, निर्मल वर्ण धारण करणाऱ्या, गडद अंध-  
कार नाहीसा करणाऱ्या, चकाकणाऱ्या शरीरांच्या योगानें देदीप्यमान भासणाऱ्या  
निर्मल आणि सुंदर अशा त्या उषा एकाच रीतीनें भुवनामध्ये संचार करीत  
असतात.

( १० ) हे प्रकाशमय स्वर्गकन्यांनो, आम्हांला प्रजायुक्त धन द्या.

आम्हांला सुख मिळावें म्हणून तुमची स्तुति करणाऱ्या आम्हांला वीरपुत्र आणि संपत्ति प्राप्त होवो.

( ११ ) हे स्वर्दुहितानो, यजनादि कर्म करणारा मी तुमची स्तुति करीत आहे. आम्हीं लोकांमध्ये यशस्वी व्हावें; तें यश द्यावा! पृथिवी धारण करोत.

ऋग्वेदांतील काव्याची आणि देवतास्तुतीची कल्पना या भाषांतरावरून येईल.

मार्गे सांगितलेल्या देवतांखेरीज इतर बहुतेक देव-सूक्तांचे सामान्य गुणदोष तांचीं बहुतेक सूक्तें यज्ञविधीकरितां रचलेलीं असल्यामुळे त्यांची रचना अगदीं यांत्रिक (Mechanical)

वाटते. नवव्या मंडलांतील सोमसूक्तांच्या बाबतींत हें विधान विशेष रीतीनें लागू करतां येईल. ' रचनेच्या बाबतींत सूक्तें अगदीं सार्थी आहेत. पुष्कळशा सूक्तांची दुर्ज्ञेयता ऋग्वेदकालाच्या आपल्या अज्ञानामुळे भासते. कारण त्यांचे परस्परसंबंध आणि त्यांतील उल्लेख हे आज आपणांस माहीत नाहीत. परंतु स्वतः सूक्तकारांना त्यांचें पूर्ण ज्ञान होतें. तरीसुद्धां उत्तरकालीन सूक्तांमध्ये पुष्कळशी गूढता असते आणि विचारांची गुंतागुंत व त्यांचें गूढवादामध्ये पर्यवसान हे दोष त्यांत दिसून येतात. ' \*

“ दानस्तुति म्हणून कांहीं सूक्तें ऋग्वेदांत आहेत तींही काव्यदृष्ट्या हीन स्वरूपाचीं आहेत. हीं सूक्तें सुमारे चाळीस आहेत.

‘ दानस्तुति ’ परंतु केवळ दानस्तुतीचें असें एकच सूक्त ( ऋ. १. १२६ ) आहे. बाकीच्या सूक्तांमध्ये सूक्तांच्या शेव-

टच्या कांहीं ऋचांमध्ये दानस्तुति असते. इंद्राच्या साहाय्यानें युद्धांत मिळालेल्या विजयाबद्दल कांहीं सूक्तें आहेत. देवाच्या स्तुतीबरोबर विजयी राजाचीहि स्तुति त्यांत असते. तसेंच ऋषींच्या आश्रयदात्या राजानें त्याला दक्षिणा म्हणून वाडे, बैल, दास वगैरे दिल्याबद्दल त्या राजाची स्तुति केलेली असते. एखाद्या राजानें सांगितल्यावरून केलेलीं आणि यज्ञांत म्हटलेलीं अशीं विशेषतः इंद्रदेवतेचीं कांहीं सूक्तें आहेत. या सूक्तांत शेवटीं मूल्यवान् दक्षिणा दिल्याबद्दल त्या राजाची स्तुति असते. या दानस्तुतीमध्ये त्या धर्मशील दात्याचें संपूर्ण नांव दिलेलें असतें. प्रत्यक्ष घडलेल्या गोष्टी त्यांत असल्यामुळे ऐतिहासिकदृष्ट्या तीं महत्त्वाचीं आहेत. काव्य या दृष्टीनें त्यांना महत्त्व नाही. अपेक्षित दक्षिणा मिळण्याच्या हेतूनें, कारागिरानें केलेल्या वस्तूपमाणें

तीं रचलेलीं आहेत. दानस्तुतीशीं संबंध नसतां हि कांहीं सूक्तें दाक्षिणा मिळण्याकरितां 'ठोकून काढलेलीं' आहेत. कांहीं ठिकाणीं स्वतः ऋषींनीं आपल्या कृतीची सुताराच्या कृतीशीं तुलना केली आहे ( ऋ. १.६१.४, १३०.६ इ. ) काव्यदृष्ट्या जीं सूक्तें उत्कृष्ट आहेत त्यांपैकीं एकाचाहि दानस्तुतीनें शेवट केलेला नाही ही ध्यानांत घेण्यासारखी गोष्ट आहे. ऋग्वेदाच्या सूक्तकारांत कांहीं थोडे केवळ रचनाकर्ते होते; परंतु पुष्कळसे 'कवि' हि होते."

“ ऋग्वेदामध्ये सुमारे वीस सूक्तें अशीं आहेत कीं ज्यांचा वीरचरित्रात्मक संवादसूक्तें आणि आणि नाट्यविषयक ( Epic and dramatic ) प्रो. ओल्डेनवर्ग यांची काव्यांत अंतर्भाव करतां येतो. संवादस्वरूपाच्या उपपत्ति कथांतील हे त्रुटित भाग होत. म्हणून यांना 'संवादसूक्ते' म्हणतां येईल. प्रो. ओल्डेनवर्गनीं त्यांना 'आख्यानसूक्ते' असें नांव दिलें आहे, आणि त्यांच्या त्रुटित व गूढ स्वरूपाचें स्पष्टीकरण करण्याकरितां एक उपपत्ति वसविली आहे. ते म्हणतात, 'हिंदुस्थानांतील वीरकाव्याचें प्राचीनतम स्वरूप गद्यपद्यमिश्रित होतें. पात्रांचीं भाषणें हीं पद्यांत होतीं आणि त्यांना जोडणाऱ्या गोष्टी गद्यांत होत्या. यांपैकीं केवळ पद्यभाग तेवढा पाठ केला जात असे व त्यामुळे तो परंपरेनें आला व टिकला. परंतु गद्यकथा प्रत्येक भाषक आपापल्या भाषेंत सांगत असे. ऋग्वेदांतील संवादसूक्तांत संभाषणात्मक पद्यभाग तेवढा आला आहे व कथात्मक गद्यभाग त्यांत नसल्यामुळे तो उपलब्ध नाही. यांपैकीं कांहीं कथा ब्राह्मणग्रंथ, काव्ये आणि टीका यांच्या मदतीनें समजू शकतात. ज्या ठिकाणीं अशी मदत मिळत नाही, त्या ठिकाणीं केवळ तर्कानेंच संभाषणावरून कथेची कल्पना करावी लागते. इतर देशांच्या वाङ्मयांतूनहि प्राचीन वीरकाव्यांचें स्वरूप गद्यपद्यमिश्रित आहे, या वस्तुस्थितीचा वरील उपपत्तीस आधार मिळाल्यासारखा वाटतो. उदाहरणार्थ, स्कॅन्डिनेव्हियन आणि जुन्या आयरिश काव्यांत असा प्रकार आढळतो. तसेंच ब्राह्मणे, उपनिषदे, महाभारताचा जुना भाग, बुद्धवाङ्मय, कथावाङ्मय, नाटके आणि चम्पू यांतहि हेंच स्वरूप दिसून येतें. या सर्व उदाहरणांत पद्याबरोबर गद्यहि परंपरेनें आलेले आहे. तथापि ऋग्वेद हा केवळ पद्यग्रंथ असल्यामुळे त्यांत गद्याचा अंतर्भाव करणें शक्य नव्हतें; आणि गद्यपद्यमिश्रित आख्यानांना पद्यमय ऋग्वेदांत स्थान मिळावयाचें झाल्यास त्यांतील गद्यभाग वगळणें आवश्यक

होते. अशा प्रकारची प्रो. ओल्डेनबर्ग यांची उपपत्ति आहे आणि ती कांहीं कालपर्यंत बहुतेक विद्वानांनी स्वीकारली होती. ”

“परंतु या उपपत्तीला बरेच विरोधक पुढे उत्पन्न झाले. प्रो. मॅक्समुझर आणि प्रो. सिल्व्हान लेव्ही यांनी असे मत मांडले संवादसूक्तांचे वास्तविक स्वरूप होते की, संवादसूक्ते हा नाटकाचा एक प्रकार असावा. या मताचा अनुवाद करून हेर्टेल आणि श्रेडेर यांनी

असे सिद्ध करण्याचा प्रयत्न केला की, ‘संवादसूक्ते ही धार्मिक संप्रदायाशी संबद्ध असलेल्या नाट्यप्रयोगांतील संभाषणे होत. नाट्याचा अभिनय त्यांत समाविष्ट केला असता त्या सूक्तांचा अर्थ लावणे कठिण जाणार नाही असे ते म्हणतात. कोणत्या प्रकारचा अभिनय त्यांच्याशी जोडला पाहिजे हे संवादावरून कल्पनेने जाणतां येईल.’ ही संवादसूक्ते म्हणजे प्राचीन पोवाडे होत. इतर देशांच्या वाङ्मयांतील असलीं काव्येहि प्राचीन पोवाडेच होत. या पोवाड्यांपासूनच वीरकाव्ये आणि नाटके यांचा उगम झाला. कारण यामध्ये कथांश आणि नाट्यांश असे दोन्ही आहेत. या दोन्ही अंशांपासून अनुक्रमे वीरकथा आणि नाटके ही प्रगत झालीं. हीं आख्याने अगर पोवाडे नेहमीच पूर्णपणे पद्यांत नव्हते. तर कांहीं ठिकाणी त्यासंबंधीची कथा पोवाडे म्हणण्याच्या आरंभी अगर नंतर गद्यांत तोंडी सांगितली जात असे; आणि प्रसंगानुसार पद्यांची सांखळी जोडण्याकरितां लहानशीं विवरणात्मक भाषणे करण्यांत येत. तेव्हां कांहीं सूक्तांच्या बाबतींत ओल्डेनबर्गनीं म्हटल्याप्रमाणे पद्यभागाचा संबंध दास्यविणारी अशी एकादी गद्य कथा असावी कीं जिच्यासुळे तीं संभाषणे स्पष्ट होतील. परंतु बरीचशीं सूक्ते म्हणजे प्रत्यक्ष नाटके नसून अर्धवट वीरकाव्य व अर्धवट नाटक अशा स्वरूपाचे पोवाडे आहेत.” \*

या संवादसूक्तांपैकी ऋ. १०.९५ हे सूक्त सर्वांत प्रसिद्ध आहे. या सूक्तांत

पुरुरवा-उर्वशीसंवाद

पुरुरवा आणि उर्वशी यांचा संवाद असलेल्या

अठरा ऋचा आहेत. पुरुरवा हा इहलोकांतील

एक मर्त्य आणि उर्वशी ही एक अप्सरा आहे. चार वर्षेपर्यंत उर्वशी ही पुरुरवाची पत्नी म्हणून इहलोकांत राहिली. पुरुरवापासून तिला

\* Winternitz—History of Indian Literature Vol. I. pp.

गर्भ राहिल्यानंतर ती ' पहिल्या उषेप्रमाणें ' निघून गेली. पुरुरवा तिला शोधण्याकरितां निघाला. शेवटीं एका सरोवरांत अप्सरांबरोबर क्रीडा करीत असलेली उर्वशी त्याला आढळली. या ठिकाणीं उर्वशी व पुरुरवा यांचा जो संवाद झाला त्यांतील दुजेय अशा मंत्रांतून एवढी माहिती मिळते. सुदैवानें ही पौराणिक कथा संस्कृत वाङ्मयांत इतरत्र आढळते आणि त्यावरून कांहीं अंशी ही कथा पूर्णपणें उपलब्ध होऊं शकते. ही कथा प्रथम शतपथब्राह्मणांत ( ११.५.१ ) आढळते. त्या ठिकाणीं ऋग्वेदांतील मंत्र कथेमध्ये गोंवलेले आहेत. त्या कथेमध्ये असें म्हटलें आहे कीं, जेव्हां उर्वशीनें पुरुरवाची पत्नी होण्याचें कबूल केलें तेव्हां त्याला तीन अटी घातल्या. त्यांतील एक अट अशी होती कीं, तो नम्रस्थितींत केव्हांहि तिच्या दृष्टीस पडतां कामा नये. गंधर्वाना उर्वशी परत पाहिजे होती. उर्वशीजवळ दोन मेंढे होते आणि ते तिला फार आवडत असत. रात्रीं ते मेंढे तिच्या पलंगाला बांधून ठेवण्यांत येत असत. एके दिवशीं रात्रीं गंधर्वानीं ते मेंढे चोरून नेले, त्याबरोबर उर्वशीनें आक्रोश करण्यास सुरुवात केली. जवळपास दुसरे कोणी नसल्यामुळें स्वतः पुरुरवा नम्रस्थितींत त्या चोरांचा पाठलाग करण्यास निघाला. अंगावर वस्त्र घेण्यांत फार वेळ जाईल असें त्याला वाटलें. इतक्यांत गंधर्वानीं मोठा विद्युत्प्रकाश उत्पन्न करून दिवसासारखा उजेड केला. त्याबरोबर नम्र पुरुरवा उर्वशीला दिसला व ती निघून गेली. पुरुरवा परत आला तों त्याला उर्वशी दिसेना. तिच्या बियोगदुःखानें वेडा होऊन तिचा शोध करीत तो रानोमाळ भटकत राहिला. एके दिवशीं तो एका जलाशयाजवळ आला. त्यांत अप्सरा हंसीच्या रूपानें विहार करीत होत्या. त्यांमध्ये त्याला उर्वशी दिसली. ऋग्वेदांत जो संवाद दिला आहे तो या ठिकाणीं झाला आहे आणि तोच त्रिवरणात्मक मजकुरासह शतपथब्राह्मणांत आला आहे. एकंदर अठरा मंत्रांपैकीं पंधरा मंत्र शतपथब्राह्मणांत घेतलेले आहेत. पुरुरवा उर्वशीची घरीं परत येण्याविषयीं वारंवार प्रार्थना करीत असतो; परंतु तिचा कांहींच उपयोग होत नाही. शेवटीं निराश होऊन आत्मनाश करण्यास प्रवृत्त झालेला पुरुरवा म्हणतो:—

“ हे उर्वशी, तुझ्याबरोबर क्रीडा करणाऱ्या पतीचें माझे शरीर या कड्यावरून खालीं कोसळो किंवा देशांतराला जावो. येथेंच तें जमिनीवर पडो आणि या अरण्यांतील हिंस्र लांडगे तें फाडून खावोत. ”

यावर उर्वशी म्हणते—

“ हे पुरुरवस्, तू प्राणत्याग करू नकोस. येथे उडो टाकू नकोस. अमंगल लांडगे तुझे शरीर न खावोत. स्त्रियांच्या बरोबर चिरकाल स्नेह रहाणे शक्य नसतें; कारण त्यांचीं हृदये लांडग्याच्या हृदयासारखीं असतात. ”

पुरुरव्याचें आणि उर्वशीचें पुनर्मीलन झालें किंवा नाहीं, झालें असल्यास तें कसें झालें हें ऋग्वेदांत किंवा शतपथब्राह्मणांत स्पष्ट दिलेले नाहीं. तथापि असें दिसतें कीं, तो गंधर्व होऊन स्वर्गलोकांत गेला आणि तेथे त्याचें उर्वशीशीं पुनर्मीलन झालें. ही पुरुरवा—उर्वशीची कथा उत्तरकालीन वाङ्मयांत अनेक वेळां आलेली आहे. कृष्णयजुर्वेदाचें काठक ब्राह्मण, बौधायन श्रौतसूत्र, बृहद्देवता, हरिवंश, विष्णुपुराण आणि कथासरित्सागर यांत ती आलेली आहे. कालिदासाचें ‘ विक्रमोर्वशीय ’ हें प्रसिद्ध नाटक याच कथानकावर रचलेले आहे.

ऋग्वेदांतील दुसरा महत्त्वाचा संवाद म्हणजे यमयमीसंवाद ( ऋ.१०.१० )

यमयमी-संवाद

होय. जुळ्या भावंडांच्या पहिल्या जोडप्यापासून अखिल मानवजातीची उत्पत्ति झाली ही प्राचीन

कथा या संवादाच्या मुळाशी आहे. मानवजाति नष्ट होऊं नये म्हणून, कामना-प्रदीप्त झालेली यमी विकारपूर्ण शब्दांत आपल्या भावाला—यमाला संभोगास प्रवृत्त करूं पहाते. परंतु, देवांचे सनातन कायदे एकाच रक्ताच्या बंधु-भगिनींच्या संबंधाचा निषेध करतात असें सांगून सौम्य शब्दांत यम तिचा अनादर करतो. या संवादापैकीं कांहीं भाग अद्यापि दुर्ज्ञेय आहे, तथापि त्यांतील भाषणें नाट्यपूर्ण आहेत. पहिल्या ऋचेंत यमीनें यमाला एतत्संबंधीं विनंति केली असतां यम तिला म्हणतो—

‘ तुझा सखा असलें सख्य करूं इच्छित नाहीं. कारण त्यामुळे आपले-पणाच्या नात्याचें परकेदणांत रूपांतर होईल. द्यावापृथिवींना आधार देणारे बलवान् असुराचे पुत्र आपल्या सभोवार पहात असतात. ’

त्यावर यमी म्हणते—

‘ अमर असणारे देवहि एकाद्या मनुष्याला त्याज्य वाटणारें हें कृत्य करतात.—’ परंतु यम तिला उत्तर देतो, ‘ जें पूर्वीं झालें तें आम्ही करणार नाहीं. सूर्य आणि सरण्यू हे आपले आईबाप आहेत, म्हणून आपले बंधुभगिनीचें श्रेष्ठ नातें आहे. ’ या त्याच्या उत्तरावर यमी म्हणते—‘ आपला हा संबंध

कोणाला कळणार ? आपल्याला कोण पहाणार आणि आपलें हें कृत्य कोण बाहेर फोडणार आहे ?' यम म्हणतो—' देवांचे हेर उघड्या नेत्रांनीं सर्वत्र संचार करीत असतात. ते कोठेहि थांबत नाहीत. ' एवढ्यानें समाधान न होऊन यमी म्हणते—' भाऊ असतांना जी भगिनी अनाथ होते तो भाऊ असून काय उपयोग ? तसेंच बहीण असतांना ज्या भावाला दुःख प्राप्त होतें ती बहीण असून व्यर्थ होय.' परंतु यम तिला उत्तर देतो कीं, ' भ्रातृभगिनी-संबंध हें पाप आहे. माझ्याशिवाय अन्य पुरुषाची इच्छा कर.' याप्रमाणें कळवल्यानें विनंति केली असतां ती निष्फल झाल्यामुळें यमी संतप्त होते. यमाचें भाषण शेवटपर्यंत सौम्यपणाचें आहे.

या यमयमीकथेचा शेवट कसा झाला तें समजत नाहीं, आणि वेदोत्तर-कालीन वाङ्मयांतहि या कथेचा मागमूस लागत नाहीं. हा संवाद म्हणजे दिवस आणि रात्र यांवरील रूपक आहे असें प्रो. मॅक्समुल्लर यांचें मत आहे. ही कथा अवेस्त्यांमध्येहि आहे. यावरून ती इंडो-इराणी काळांत किंवा कदाचित् मूलगृहीहि उत्पन्न झाली असावी असा तर्क होतो.

### जातिसंस्थेचा उगम आणि विकास

आर्य पंजाबांत आले तेव्हां त्यांच्यामध्ये जातिसंस्थेचा उदय झाला नव्हता.

आजच्या हिंदुधर्माचें प्रमुख अंग जें चातुर्वर्ण्य तें सामाजिक वर्गव्यवस्था त्यावेळीं अस्तित्वांत नव्हतें. वांशिक, सामाजिक,

धार्मिक आणि राजकीय अशा कारणांमुळें चातुर्वर्ण्यसंस्थेचा पाया ऋग्वेद-कालीं घातला गेला. ऋग्वेदकालांत चार 'वर्ग' झाले होते; चार 'वर्ण' झाले नव्हते. म्हणजे जातिबंधनें आजच्यासारखीं तीव्र नव्हतीं. त्यावेळीं जन्मावरून जाति ठरत नव्हती; तर प्रत्येकास कर्मत्वातंत्र्य होतें. तथापि समाजव्यवस्थेच्या दृष्टीनें चार वर्ग नैसर्गिक रीत्या निर्माण झाले होते. इराणी लोकांमध्येहि पुरोहितवर्ग, योध्यांचा वर्ग व वैश्यवर्ग असे तीन वर्ग होते. आणि समाजविभागणीची ही कल्पना त्यांनीं पंजाबांतूनच आपल्याबरोबर नेली होती. असो. हिंदुस्थानांत समाजव्यवस्थेच्या सोयीच्या दृष्टीनें चार वर्ग कसे निर्माण झाले हें आतां पहावयाचें आहे.

पंजाबांत आल्यानंतर आर्यांचा अनार्यांशीं संबंध आला आणि त्यामुळें

शूद्रवर्ग

जातिसंस्था प्रथम अस्तित्वांत आली. अनार्य हे आर्यांपासून सर्वस्वीं भिन्न होते. पहिला भेद म्हणजे

आर्य गौरवर्ण होते आणि अनार्य कृष्णवर्णीय होते. अनार्यांची भाषा आर्यांच्या भाषेहून सर्वस्वी भिन्न होती. त्यांचा धर्म आणि चालीरीति याहि आर्यांच्याहून निराळ्या होत्या. आपल्या प्रदेशांत नवीन आलेल्या व आपले स्वातंत्र्य आणि सुख हिरावू पहाणाऱ्या आर्यांना प्रतिकार करण्याचा अनार्यांनी साहजिकच प्रयत्न केला; परंतु त्यांच्या शारीरिक सामर्थ्यापुढे आणि सुधारलेल्या शस्त्रांमुळे प्रतीत होणाऱ्या युद्धकौशल्यापुढे अनार्यांचा टिकाव लागेना. त्यामुळे त्यांना आर्यांचे दास्य पत्करावे लागले. ज्यांना दास्यांत रहाण्याची इच्छा नव्हती ते दूर प्रदेशांत निघून गेले; परंतु अनार्यांचा बहुजनसमाज आर्यांना शरण आला व त्यांची सेवाचाकरी करू लागला. या अनार्यांना आर्यांनी आपल्या सेवकवर्गांत सामील करून घेतले. अशा प्रकारे आर्य आणि अनार्य हा पहिला भेद मानववंशदृष्ट्या आणि राजकीय दृष्ट्या निर्माण झाला. शारीरिक वर्णभेदामुळे हा जातिभेद तीव्रतर झाला. वर्ण हा मूळ रंगवाचक शब्द पुढे जातिवाचकहि बनला याचे कारण हेच होय. या अनार्य जातीला 'शूद्र' असे नांव देण्यांत आले. 'शूद्र' हा शब्द मूळ आर्यभाषेतील नव्हे, सिंधुनदीच्या तीरावरील एकाद्या प्रदेशाचे ते द्राविडियन नांव असावे व ते वैदिक भाषेत प्रविष्ट झाले असावे.

हिंदुस्थानांत आल्याबरोबर आर्यांना वारंवार अनार्यांशी युद्धप्रसंग येऊ लागले. तेव्हां अनार्यांपासून आपले रक्षण करण्या-

क्षत्रियवर्ग

करितां व आपल्या वसतीचा प्रदेश वाढविण्याकरितां

आर्यांना आपल्यापैकी कांहीं लोक या संरक्षणाच्या कामाकरितां निराळे काढून ठेवावे लागले. यांतून क्षत्रिय जातीचा उदय झाला. या क्षत्रियांपैकी कांहीं प्रमुख क्षत्रिय लहान लहान प्रदेशांचे संरक्षक अधिपति बनडे आणि जसजसा आर्यवसतीचा प्रदेश वाढू लागला तसतसे त्यांच्या अधिकारक्षेत्रांतील प्रांत मोठे होऊ लागले आणि ते एकेका प्रांताचे राजे बसले. परंपरेने त्यांच्या पिढ्यांतील मुलांना युद्धशास्त्रांचे शिक्षण देण्यांत येऊ लागले आणि कांहीं कालानंतर शस्त्रकौशल्याचे शिक्षण आनुवंशिक झाले आणि या युद्धकुशल लोकांची एक स्वतंत्र जाति बनली. हा भेद राजकीय दृष्ट्या निर्माण झाला.

परंतु ज्याच्या अस्तित्वाशिवाय क्षत्रियांना जगणे अशक्य होते व ज्याच्या

वैश्यवर्ग

आधारावरच राजकीय व्यवस्था चालते असा एक वर्ग अस्तित्वांत असणे जरूर होते. या कारणास्तव



जमिनीची लागवड करून धान्य उत्पन्न करणारे शेतकरी, मानवी जीविताला आवश्यक अशा अन्य वस्तु निर्माण करणारे लोहार, सुतार, सोनार, विणकर, कारागीर, व्यापारी इत्यादिकांचा एक निराळा वर्ग बनला. जगाच्या इतिहासांत कोठल्याहि प्रदेशांत राज्यव्यवस्थेचा आधारस्तंभ असणारा असा हाच वर्ग होय. याच्यामुळेच राज्यसंस्थांचें पोषण होतें. या वर्गाला 'विश्व' असें नांव ऋग्वेदांत आहे व यावरून 'विश्वपति' असें नांव राजाला मिळालें आहे. या वर्गातील लोकांना त्यांचे निरनिराळे धंदे फायदेशीर झाल्याकारणानें ते आपापल्या धंद्यांस चिकटून राहिले. त्यांचीं मुलेंबाळेंहि परंपरेनें त्यांचे धंदे करू लागलीं व अशा रीतीनें वैश्यवर्ग अस्तित्वांत आला. या वर्गातील प्रत्येक धंदेवाईकानें आपला चालू धंदाच केला पाहिजे अशा प्रकारचा निर्वेध अद्यापि उत्पन्न झाला नव्हता. कोणीहि कोणताहि धंदा करी, त्यामुळे सर्व प्रकारचीं कामे करणाऱ्यांचा एकच वर्ग बनला होता. अर्थात् हा वर्ग समाजव्यवस्थेच्या दृष्टीनें निर्माण झाला.

या तीन वर्गांबरोबर चौथा एक वर्ग-ब्राह्मणवर्ग-बनत चालला होता. या

ब्राह्मणवर्ग

प्रमुख वर्गाची उत्पत्ति धार्मिक कारणांमुळे झाली. प्रारंभी प्रत्येक गृहपति स्वतः आपल्या कुटुंबाचे यज्ञयागादि धार्मिक विधि चालवीत असे. यज्ञयाग हें धर्माचें मुख्य अंग होतें. राजे लोक प्रारंभी यज्ञयाग स्वतः करीत असत; परंतु पुढेपुढे त्यांच्याकरितां यज्ञ करण्यास प्रातिनिधि म्हणून पुरोहित नेमण्यांत येऊं लागला आणि पुरोहितांचा एक वर्गच बनला. राजांच्या आज्ञेवरून त्यांच्याकरितां हे पुरोहित यज्ञ करीत असत व त्याप्रीत्यर्थ त्यांना राजांकडून मोठी दक्षिणाहि मिळत असे. राजपुरोहिताचा मान इतका मोठा समजला जात असे कीं, त्याप्रीत्यर्थ वर्षानुवर्ष स्पर्धा चालत असत. सुदास राजाच्या पौरोहित्याबद्दल वसिष्ठविश्वामित्रांमध्ये झालेली स्पर्धा प्रसिद्धच आहे. या पुरोहितवर्गाला राजेहि मोठा मान देऊं लागले. राजा युद्धास निघाला कीं पुरोहित त्याच्याबरोबर जात असे आणि युद्धांत जयप्राप्ति होण्याकरितां त्याच्यासाठीं देवतांची प्रार्थना करीत असे. राजाच्या सल्लागारांचेहि काम तोच करीत असे. युद्धांत राजाला जय मिळाला, कीं त्याचें श्रेय पुरोहितानें केलेल्या देवतांच्या प्रार्थनेला मिळत असे. एकाद्या वेळीं अवर्षण झालें कीं, पुरोहित पर्जन्याकरितां प्रार्थना करीत असे, आणि पाऊस पडत असे. अशा कारणांमुळे साहजिकच पुरोहितांचें

महत्त्व वाढलें आणि त्याच्या प्रार्थना व देवतांचे प्रसाद यांच्यामध्ये कांहीं तरी अन्योन्यसंबंध आहे असे समजण्यांत येऊ लागलें. त्यामुळें हा वर्ग वाढू लागला आणि सर्वसामान्य जनतेलाहि आपण आपलीं धार्मिक कृत्यें स्वतः करण्यापेक्षां पुरोहितवर्गाकडून करवून घ्यावीत त्यामुळेंच आपणांवर देवतांचा प्रसाद होईल, असें वाटू लागलें.

पंजाबप्रांतांत येण्यापूर्वीच आर्यांमध्ये मंत्ररचना सुरू झाली होती. हे

ब्राह्मणवर्गाच्या उत्पत्तीचीं  
आणखी कारणें

सर्व मंत्र जतन करून ठेवणें जरूर ह्यांतें. दिवसानु-  
दिवस नवे नवे कवि उदित होऊं लागले आणि  
ही धार्मिक मंत्ररचना झपाट्यानें वाढू लागली.

सर्वच ऋषि किंवा पुरोहित कवि नव्हते. जे मंत्ररचना करीत नव्हते ते हे सर्व मंत्र पाठ करीत असत आणि प्रसंगानुसार त्यांचा उपयोग करीत असत. तथापि वर्षानुवर्ष नवीन रचना होत असल्याकारणानें हें मंत्रवाङ्मय एवढें विस्तीर्ण झालें कीं, लेखनाभावीं तें पाठ करण्याकरितां एक स्वतंत्र वर्ग असणें जरूर झालें. याचबरोबर हेंहि ध्यानांत घेतलें पाहिजे कीं, या घटनेला अनेक शतके लागल्याकारणानें मूळ वैदिक भाषा सर्वसामान्य जनतेला समजण्यास थोडी अवघड वाटू लागली. त्यामुळें या वाङ्मयाला एक प्रकारचें पावित्र्य आलें आणि तज्ज्ञ असा पुरोहित वर्ग याचा एकमेव धारक आणि रक्षक बनला. वैदिक मंत्रांचें रक्षण, पठण आणि अध्यापन व समाजाच्या धार्मिक विधींचें आचरण हें या ब्राह्मणवर्गाचें काम होऊन वसलें. यासंबंधीचें शिक्षण परंपरेनें पिढ्यांना देण्यांत येऊं लागलें व ब्राह्मण हा एक वर्ग बनला आणि त्यानें सर्व वर्गांत अग्रस्थान मिळविलें. पुरोहितवर्गाला समाजांत अग्रस्थान मिळाल्याचें जगाच्या इतिहासांत हें एकच उदाहरण आहे. इतर सर्वत्र योध्यांच्या वर्गाला प्राधान्य मिळालेलें आहे. अशा प्रकारें प्रारंभीं सांगितलेल्या कारणांमुळें ऋग्वेदकाळीं समाजांत चार वर्ग निर्माण झाले. ही व्यवस्था दृढ होऊन तिचेच उत्तरकालांत चातुर्वर्ण्यांत रूपांतर झालें.

### देवता

ऋग्वेदांतील देवतांच्या स्वरूपांसंबंधीं अनेक मते मांडण्यांत आली आहेत.

देवतास्वरूपें

यास्काचार्यांच्या निरुक्तांमध्ये सुद्धां वैदिक देवतांच्या स्वरूपासंबंधीं ऐतिहासिक आणि नैसर्गिक अशा दोन उपपत्ति मांडण्यांत आल्या आहेत; म्हणजे

यास्ककालीं सुद्धां वैदिक देवतांच्या मूळ स्वरूपांवद्दल निश्चित ज्ञान नव्हतें. अर्वाचीन संशोधनामुळें देवतास्वरूपें निश्चित करण्यास बरीच मदत झाली आहे. तथापि अजूनहि या बाबतींत एकमत झालेलें नाहीं. देवतांच्या स्वरूपांचा निर्णय करण्याकरितां ज्या ज्या उपपत्ति पुढें आलेल्या आहेत त्यांचा उल्लेख त्या त्या देवतांच्या वर्णनप्रसंगी येईलच. कोणत्याहि एका उपपत्तीनें सर्व देवतांच्या स्वरूपाचा निर्दोष निर्णय लागलेला नाहीं. डॉ. व्ही. जी. रेळे यांनीं नुकतीच एक शारीरशास्त्रविषयक उपपत्ति मांडलेली आहे. × ज्ञानतंतूंच्या प्रकृतिविज्ञानावरून ( Physiology of the Nervous System ) समजून येणारे निरनिराळे भाग किंवा अवयव हेच ऋग्वेदांतील सर्व देवतांच्या स्वरूपवर्णनांत अभिप्रेत आहेत, असें सिद्ध करण्याचा त्यांनीं प्रयत्न केला आहे. निरनिराळ्या देवतांचीं वर्णनें व त्यांचे परस्पर संबंध यांशीं वरील ज्ञानतंतूंच्या प्रकृतिविज्ञानाचें साम्य जुळतें किंवा नाहीं हा प्रश्न निराळाच आहे. परंतु या अत्यंत अर्वाचीन आणि केवळ सूक्ष्म बुद्धीनेंच शोधल्या गेलेल्या शास्त्राचें ज्ञान आपल्या प्राचीनतम पृथ्वीजंवर लादणें असमंजस आणि फाजील स्वाभिमानदर्शक होईल. या शास्त्राचें ज्ञान त्यांना होतें असें क्षणभर वादाकरितां गृहीत धरलें तरी तें ज्ञान शास्त्रीय ग्रंथद्वारे व्यक्त न करतां धार्मिक देवतांद्वारे व्यक्त करण्याची जरूरी त्यांना कां भासली ? शास्त्रज्ञान धर्मद्वारां व्यक्त करण्याची अजब कल्पना त्यांना कोठून सुचली, हा प्रश्न सर्वांत महत्त्वाचा आहे आणि याला उत्तर मिळणें शक्य नाहीं. तेव्हां खोलांत शिरून त्या उपपत्तीचें निरीक्षण करण्याची आवश्यकता उरतच नाहीं. असो. ' यस्य वाक्यं स ऋषिः या तेनोच्यते सा देवता ' या सर्वानुक्रमणींतील व्याख्येनुसार ऋग्वेदांत अनेक ऋषि आणि अनेक देवता आहेत. त्या सर्व देवतांचा उल्लेख यथे करणें शक्य नाहीं; आणि त्याची जरूरीहि नाहीं. कांहीं महत्त्वाच्या देवतांचीं साधारणतः निश्चित झालेलीं स्वरूपें कशीं आहेत तें यथे पहावयाचें आहे. ऋग्वेदांत खालील देवता प्रामुख्यानें आलेल्या आहेत:—

इंद्र, अग्नि, मित्र, वरुण, आश्विनौ, मरुत्, रुद्र, सोम, उषस्, द्यौ, पृथिवी, सविता, विष्णु, पूषन्, सूर्य, पर्जन्य, वात, यम, अदिति, आप, अपां नपात्, विश्वेदेव, इत्यादि.

यांपैकी कांहीं देवतांच्या स्वरूपाविषयी आणि कार्याविषयी येथे थोडक्यांत विवेचन करण्यांत येत आहे:—

इंद्र—ऋग्वेदांतील अडीचशेहून अधिक सूक्ते इंद्रदेवतेचीं आहेत. इंद्र हा ऋग्वेदीय आर्यांचा प्रियतम देव आहे. कांहीं  
इंद्र विद्वानांच्या मते इंद्र ही आर्य हिंदुस्थानांत आल्या-  
नंतर कल्पिलेली देवता आहे. त्याच्या उलट हिंदु-

स्थानांत येण्यापूर्वीची ती देवता आहे असेंहि मत प्रचलित आहे. इंद्राचें स्वरूप अनेकांनीं अनेक प्रकारें सांगितलें आहे. उदाहरणार्थ—वादळ, आकाश, वर्ष, सूर्य, अग्नि इ. इंद्रदेवतेचीं म्हणून जीं कार्यें सांगितलीं आहेत तीं यांपैकीं कोणत्याहि स्वरूपासुद्धें उत्पन्न होत नाहींत. उत्तरध्रुव हें आर्यांचें मूळ स्थान होतें असें सिद्ध करतांना लो. टिळकांनीं इंद्र देवतेच्या स्वरूपासंबंधीं बरोबर उपपत्ति बसवविलेली आहे. तिचें वर्णन पहिल्या विभागांत आलेंच आहे. इंद्र ही उत्तरध्रुवप्रदेशांतील देवता आहे. इंद्र आणि वृत्र यांचें वारंवार युद्ध होतें. इंद्र वृत्राचा किंवा अर्हीचा वध करून प्रकाश, जल आणि गाई ( किरण ) यांची मुक्तता करतो. उत्तरध्रुवप्रदेशांत सूर्य कांहीं महिने अदृश्य असतो. पृथ्वीच्या भोंवतीं वायुरूपी जलाचा प्रवाह सूर्यप्रकाशाशीं समांतर असा नेहमीं वाहत असतो. सूर्य अदृश्य होतो म्हणजे वृत्रनामक एक काल्पनिक दुष्ट शक्ति सूर्याचा आणि जलाचा मार्ग आडवते, तेव्हां इंद्र वृत्राशीं युद्ध करून त्याचा पाडाव करतो आणि सूर्य उगवतो व जलप्रवाह चालूं होतात, अशा प्रकारची इंद्राची मूळ कल्पना आहे. कालांतरानें ही मूळ कल्पना आर्य विसरले. इंद्र ही देवता शिथळ राहिली. परंतु तिचें स्वरूप बदललें. हिंदुस्थानांत आल्यानंतर इंद्राला राष्ट्रदेवतेचें स्वरूप प्राप्त झालें. अनार्यांशीं वारंवार येणाऱ्या युद्धप्रसंगांमुळे इंद्रही रणदेवता आणि राष्ट्रदेवता बनली. द्यावापृथिवीनां सुद्धां कांपावयास लावणारी इंद्राची प्रचंड शक्ति, त्याची युद्ध-प्रियता आणि वृत्रवध यांचें वर्णन इंद्रसूक्तांतून नेहमीं आढळतें. इंद्र हा ' द्यौ ' चा पुत्र आहे अशी कल्पना आहे. त्याला सोमपान अतिशय प्रिय आहे. त्यामुळे त्याच्या अंगांत वीरश्रीचा संचार होतो. सोमपानासाठीं आणि युद्धांत साहाय्य देण्यासाठीं इंद्राला नेहमीं बोलाविलें जातें. पर्जन्यवृष्टीचा उत्पादक इंद्र आहे. पर्जन्याकरितां त्याची प्रार्थना केलेली आहे. इंद्राच्या कार्याची बरीचशी कल्पना मागें दिलेल्या इंद्रसूक्ताच्या भाषांतरावरून येईल, तेव्हां त्याचा विस्तार करण्याचें येथे प्रयोजन नाहीं.

इंद्रसूक्तांच्या खालोखाल अग्निसूक्तांची संख्या आहे. अग्नि या देवतेचे स्वरूप स्पष्टच आहे. गृह्य आणि यज्ञिय अग्नि अशा दोन्ही अग्नींचा अग्निदेवतेत समावेश होतो. अग्नि हा देवांचा पुरोहित आहे. यज्ञामध्ये देवांना आणण्याचे काम त्याचे आहे. निरनिराळ्या देवतांना उद्देशून दिलेले हवि त्या त्या देवतांकडे पांचविणे हे त्याचे प्रमुख कार्य आहे. इंद्र हा योध्यांचा देव आहे तर अग्नि हा कुटुंबवत्सल मनुष्याचा देव आहे. तो त्याच्या बायका-मुलांचे संरक्षण करतो व कुटुंबाचा उत्कर्ष करतो. तो मर्त्यांचा साहाय्यक आहे. अंगिरस् हव्यवाहन, दमूना, गृहपति अशी त्याची दुसरी नावे आहेत. 'पहिला अतिथि' असेंहि त्याला म्हटले जाते. गृहसंबंधी कोणत्याहि संस्कारामध्ये अग्नीची पूजा आणि स्तुति असते. सर्व वाबतीत त्याचा आशीर्वाद मागितला जातो. पुराणकथांचो उत्पत्ति आणि काव्य यांचे भिन्नत्व निदान अग्निसूक्तांच्या वाबतीत तरी मानतां येणार नाही. घृतादि हविर्द्रव्ये अग्नीत टाकली गेल्यामुळे यज्ञिय अग्नीच्या प्रचंड ज्वाळा होत असत आणि अशा वेळीं अग्नीची ज्वालारूपी शिंगामुळे वृषभार्शी, जोराने उसळणाऱ्या व आवाज करणाऱ्या ज्वाळांमुळे अश्वार्शी आणि ज्वाळांच्या गतिमत्त्वामुळे गरुडपक्ष्याशी तुलना केलेली आहे. अशा प्रकारच्या आलंकारिक वर्णनामुळे आणि ऋषींच्या गूढ भाषेमुळे अधिकथांची उत्पत्ति झालेली आहे.

वरुणाचे अधिकारक्षेत्र मोठे आहे. द्यावापृथिवी वरुणाच्या सामर्थ्यामुळे स्थिर राहातात. सूर्याला आधार त्यानेच दिलेला आहे. व त्याचा मार्गहि आंखून दिलेला आहे. त्याच्या राज्यांत पक्ष्यांना, वायूला किंवा चंचल पाण्यालाहि प्रवेश नाही. चंद्र आणि असंख्य तारे आपापल्या मार्गाने जात असतात ते वरुणाच्या आज्ञेमुळेच. तो दीर्घायुष्य देतो. दुःखापासून, लुकीपासून आणि पापांपासून तोच मुक्त करतो. सूर्य आणि तारे हे त्याचे नेत्र आहेत. तो उच्चतम प्रदेशांतील आपल्या सुवर्णसिंहासनावर बसतो आणि पृथ्वीवर घडणाऱ्या सर्व गोष्टी पहातो. मनुष्यांच्या अंतःकरणांतील विचारसुद्धां त्याच्या दृष्टीतून सुटत नाहीत. जगांतील नीतिमत्तेचा तो सूत्रधार आहे. दोषांचे निरीक्षण करणारी, सत्यपालक, जगदुत्पादयित्री अशा एकाकी वरुणदेवतेची कल्पना ऋग्वेदां-

तील इतर कोणत्याहि निसर्गनिर्मित देवकल्पनेहून एकेश्वरी मताला जास्त जवळ आहे.

वरुण आणि  
अहुरमज्द

दृश्यमान आकाशाला व्यापून रहाणारी अदृश्यमान शक्ति असें वरुणाचें वर्णन ऋग्वेदीय ऋषींनीं केलें आहे. वरुण ही सर्व व्यापक देवता आर्किटक प्रदेशांतील आहे असें लो. टिळकांनीं दाखविलें आहे. पृथ्वीभोंवतां फिरणाऱ्या

जलप्रवाहांचा आणि सूर्यप्रकाशाचा तो चालक आहे. खालचा समुद्र किंवा पाताळ हें त्याचें मुख किंवा राज्य आहे. आर्य पंजाबांत आले तेव्हां त्यांच्या मध्ये वरुणदेवता होती. पारशी लोकांनीं ती आपल्याबरोबर नेली. तेथें 'अहुरमज्द' असें नांव तिला प्राप्त झालें. अहुरमज्द आणि वरुण यांच्या मध्ये अप्रत्यक्ष कां होईना पण अतिशय साम्य आहे. 'अहुरमज्द' यांतील 'अहुर' हें 'अमुर' शब्दाचें रूप आहे. आणि वरुणाला 'अमुर' हें विशेषण अनेकदां लावलेलें आहे. वरुण हा आदित्यांचा मुख्य आहे. आदित्यांचें पारशी धर्मांतील 'अमेश स्पेन्त' शीं साम्य आहे. 'अहुरमज्द' हा त्या सर्वांत श्रेष्ठ आहे. ऋग्वेदांत मित्र आणि वरुण यांचें फार सख्य आहे. 'मित्रावरुणौ' या जोडदेवतेचीं सूक्तें ऋग्वेदांत अनेक आहेत. पारशी धर्मांतहि 'मित्र' ची गणना 'अमेश स्पेन्त' मध्ये केली नसली तरी 'अहुर' आणि 'मित्र' यांचें सख्य आहे. प्रो. स्पीगेल, डॉ. विंडिश्मान इत्यादिकांच्या मते वरुण आणि अहुरमज्द यांत कोणतेंहि साम्य नाही. वरुण आणि ग्रीक (Ouranos) यांच्यांत सर्व बाबतींत साम्य नाही. एकंदरीत वरुण ही मूळ आर्किटक आणि इंडो-इराणी देवता आहे. ऋग्वेदांत वरुण ही समुद्रदेवता आहे असें सामान्यतः जरी म्हटलें नसलें तरी कांहीं मंतांत पृथ्वीवरील आणि अंतरिक्षांतील जलतत्त्वाशीं त्याचा अशा रीतीनें संबंध जोडला आहे कीं, त्यामुळे ऋग्वेदोत्तरकालीन वाङ्मयांत त्याला जलदेवतात्व प्राप्त झालें. वरुणाला जलदेवतेचें स्वरूप कसे प्राप्त झालें हें प्रो. रोथ पुढीलप्रमाणें सांगतातः—

'ऋग्वेदांतील कांहीं सूक्तांत या रूपांतराचीं अगर विकासाचीं बीजे आहेत. ज्याप्रमाणें अभीचा पृथ्वीशीं संबंध आहे,

वरुणाचें जलदेवतेत  
रूपांतर कसें झालें ?

वायु आणि वादळ यांचा अनुक्रमें आकाश (Heaven) आणि अंतरिक्ष (Atmosphere) यांशीं

संबंध आहे, त्याप्रमाणे वरुणाचा एके ठिकाणी समुद्रजलाशी संबंध दाखविलेला आहे. ऋ. ७.८७.६ यांत असे म्हटले आहे की तो समुद्रांत बुडतो. ऋ. ८.५२.१२ यांत म्हटले आहे की नद्या वरुणाला येऊन मिळतात. आतां एका पक्षां वरुणाचे सर्वव्यापकत्व स्थापित झाले होते व दुसऱ्या पक्षां नद्या पृथ्वीच्या अंतापर्यंत वाहतात आणि समुद्राला मिळतात अशी कल्पना बांधली गेली, तेव्हां यावरून पृथ्वीला व्यापगारा असा एक समुद्र आहे अशी नवी कल्पना केली गेली. अशा रीतीने समुद्र आणि अनंत आकाश यांच्या कल्पनांचे ऐक्य झाल्यामुळे पुढील काळांत वरुणाला जलदेवतात्व प्राप्त झाले.\*

ऋग्वेदांत अंतरिक्ष आणि जल यांचा संबंध उल्लेखित आहे हे आपण मागे पाहिलेच आहे; अंतरिक्षांतून जलप्रवाह सूर्यगतीच्या दिशेने आणि सूर्यगतीला समांतर असे वाहतात अशी आर्यांची कल्पना होती.

‘वरुण हा शब्द ऑस्ट्रो-एशियाटिक आहे असे प्रो. पृझिलुष्की सिद्ध करून पहातात. (JRAS 1933) समुद्र या अर्थी ‘वरुण’ शब्द ऑस्ट्रो-एशियाटिक नाही. ‘मरु’ असा एक शब्द उत्तरकालीन संस्कृतांत आहे व त्याचा उपयोग क्वचित् केलेला आढळतो;

‘मरु’ या संस्कृत आणि पाली शब्दाचा अर्थ वाळवंट असा आहे; या दोन शब्दांपासून वरुण शब्द निष्पन्न झाला असे त्यांनी म्हटले आहे. कारण ऑस्ट्रो-एशियाटिक भाषांपैकी मलाई भाषेमध्ये ‘बरोह’ या शब्दाचा समुद्र, समुद्रकिनारा, उथळ जमीन असा अर्थ आहे. या शब्दाशी ‘मरु’ आणि ‘मरु’ या शब्दांचे साम्य आहे; ‘मर्यादा’ हा संस्कृत शब्दहि ‘मरु’ या शब्दाशी संबद्ध आहे असे त्यांचे म्हणणे आहे; परंतु ते सिद्ध होऊ शकत नाही ‘मर्यादा’ हा शब्द लॅटिन Mare व इतर इंडो-यूरोपियन शब्द यांच्या वर्गांत सामान्यतः समाविष्ट केला जातो. वरुण ही ऑस्ट्रो-एशियाटिक जलदेवता होती असे सिद्ध करण्यास यत्किंचित्हि पुरावा नाही. †

ऋग्वेदांत मित्राचे स्वतंत्र असे एकच (ऋ. ३.५९) सूक्त आहे.

\* ZDMG VI 73 referred to by Muir OST. Vol. V. 75.

† Dr. A. B. Keith-Indian Historical Quarterly, June 1933.

मित्र

‘ मित्रावरुणौ ’ या जोडदेवतेचीं सूक्तें अनेक आहेत. मित्र ही इंडो-इराणी देवता आहे. ती दिव-

साची देवता आहे असें प्राचीन भाष्यकारांचें मत आहे. पण अर्वाचीन विद्वानांना तें मान्य नसून त्यांच्या मते मित्र म्हणजे कृपाळु सूर्य होय. मित्र हें नांव लोकांशीं असलेला त्याचा स्नेहसंबंध दाखवितें. आदित्य हें त्याचें दुसरें नांव आहे. मित्र लोकांचें निरीक्षण करीत असतो, त्यांना कार्यप्रवृत्त करीत असतो. द्यावापृथिवींना धारण करणारा तोच आहे. त्यानें घालून दिलेल्या नियमांप्रमाणें वागणाराला त्रिपुल संपत्ति मिळते. त्यानें रक्षिलेल्याला कधीं दुःख होत नाहीं. त्याचा महिमा द्यावापृथिवीहून मोठा आहे. उत्तरध्रुवाच्या प्रदेशांत दिवसां दिसणारा सूर्य म्हणजे मित्र होय असें लो. टिळकांनीं आपलें मत मांडलें आहे.

सूर्य

सूर्य, सविता, विष्णु, पूषन्, या सर्व सूर्यदेवता आहेत. उदय पावणारा प्रत्यक्ष सूर्य हें सूर्यदेवतेचें स्वरूप होय. ‘ हिरण्मय ’ हें सूर्याचें मुख्य विशेषण आहे. सूर्याच्या तेजस्वी स्वरूपाचें वर्णन आलंकारिक रीतीनें केलेलें आढळतें. सूर्याचें सामर्थ्य प्रत्यक्षच आहे. तो जागृति उत्पन्न करतो. देवांना आणि मर्त्यांना सर्व चांगल्या गोष्टी तो देतो. जीवन देणारा तोच आहे. संततीकरितां त्याची प्रार्थना केली आहे. आपल्या एक अगर अनेक अश्वयुक्त रथांत वसून अंतरिक्षांतून मार्ग चालत असतां खालीं चाललेल्या सर्व गोष्टी तो पहातो.

सविता

सूर्याचें स्वरूप दृश्य आणि जड आहे तर सवित्याचें स्वरूप सूक्ष्म आणि आध्यात्मिक आहे. सविता ही सूर्याची प्रेरक शक्ति आहे. सूर्याच्या आणि सवित्यांच्या वर्णनामध्ये पुष्कळ साम्य आहे. उगवणारा आणि मावळणारा असें दोन्ही प्रकारचें सवित्याचें स्वरूप आहे. थोड्याशा आध्यात्मिक स्वरूपामुळे सवित्याला सूर्याहून भिन्नत्व प्राप्त झालेलें आहे. ऋ. ३.६२.१० म्हणजे सवितृदेवतेला उद्देशून असलेला प्रसिद्ध गायत्रीमंत्र होय. पुष्कळशीं सवितृसूक्तें प्रातःकालच्या किंवा सांयंकाळच्या यज्ञाकरितां रचल्यासारखीं दिसतात. तथापि कांहीं सूक्तांतून सौंदर्यपूर्ण मंत्र आढळतात. ऋ. १.३५ हें सूक्त या दृष्टीनें पहाण्यासारखें आहे. भग या सूर्यदेवतेला निराळें अस्तित्व आहे व तिच्याकरितां एक



सूक्त ( ऋ. ७.४१ ) आहे. तथापि मूलतः भग हे सवित्याचे दुसरे नांव आहे. भग हा आदित्यापैकी ( आदितिपुत्रापैकी ) एक आहे आणि एवढ्या-करिता ती सूर्यदेवता आहे असे म्हटले आहे.

पूषन् ( पोषण करणारा ) या देवतेमध्ये सूर्यपूजेचे प्राचीन स्वरूप दिसून येते. सूर्याच्या इतर नांवांमध्ये समाजाच्या प्राथमिक अवस्थेचे-पशुपालनवृत्तीचे-अवशेष दिसत नाहीत.

पूषन्

पूषन्चे स्वरूप पशुपालन, युद्ध-प्रियता आणि पौरोहित्य या तिन्ही गुणांनी युक्त असे आहे पूषन् ही पशुपालांची देवता आहे असे नेऱ्मी म्हणण्यांत येते. परंतु ते तिचे एक अंग आहे. पूषन्च्या केसांची वेणी घातलेली आहे, तो पशूंचा रक्षक आहे, या दोन बाबतींत त्याचे रुद्राशी साम्य आहे. त्याचा चेहरा भयंकर आहे. केव्हां केव्हां तो तेजस्वी दिसतो तर केव्हां केव्हां अंधकारमय असतो. त्याच्या हातांत सोन्याची कुऱ्हाड अगर तरवार असते. भारद्वाज कुलाचा ( ऋग्वेदाचे सहावे मंडल ) तो फार आवडता दिसतो या कुलाची ती प्रिय युद्धदेवता आहे. इंद्र आणि मरुत् यांच्याबरोबर त्याला नेहमी बोलावले जाते. हरवलेलीं जनावरे तो शोधून देतो आणि चुकलेल्यांना रस्ता दाखवितो.

विष्णु हीहि सूर्यदेवता आहे. ऋग्वेदांत विष्णूला फारसे महत्त्व असलेले दिसत नाही. त्याच्या माहात्म्याची ऋग्वेदांत केवळ प्रभात झालेली आहे. त्याचीं मूक्ते थोडी आहेत.

विष्णु

विष्णु आपल्या तीन पावलांनी आकाश आक्रमितो, हा त्याचा विशेष आहे. विष्णूचीं तीन पदे कोणतीं याबद्दल यास्ककालीं सुद्धा मतभेद होते. शाक-पूणीच्या मते पृथ्वी, अंतरिक्ष आणि द्यौ हीं व और्णवाभाच्या मते रदयाचल ( समारोहण ), आकाशमध्य ( विष्णुपद ), आणि अस्ताचल ( गयशिरम् ) हीं तीं तीन पदे होत, असे यास्काचार्य म्हणतात. बहुतेक अर्वाचीन ग्रंथकारांचे मत और्णवाभाच्या विवरणाला अनुकूल आहे. पण लो० टिळकांच्या मते विष्णु ही आर्किटक देवता आहे. विष्णु गोल चक्राप्रमाणे फिरतो, त्याच्या रथाला नव्वद घोडे आहेत व त्यांना चार नावे आहेत ( ऋ. १.१५९.६ ). यांत नव्वद दिवसांचा एक अशा चार ऋतूंचे भिल्लून झालेले वर्ष अभिप्रेत दिसते. यावरून सूर्याची वार्षिक गति हा विष्णूच्या पराक्रमाचा पाया दिसतो.

इंद्रवृत्रयुद्धामध्ये तो इंद्राचा साहाय्यक आहे. विष्णूचीं दोन पावलें दिसतात, तिसरें दिसत नाही. पक्षी तेथें पोहोचूं शकत नाहीत ( ऋ. १.१५५. ५ ) याचें विवरण उदय, मध्य आणि अस्त हीं तीन पावलें होत या उपपत्तीनें होत नाही. वर्षाच्या तीन भागांपैकीं दोन भाग सूर्य क्षितिजावर होता व तिसऱ्या भागांत तो क्षितिजाखालीं गेल्यामुळें अदृश्य होता. म्हणून तिसरें पाऊल मानवदर्शनातीत होतें. तिसऱ्या पावलांत तो अंधकारव्याप्त असल्यामुळें ' शिपिविष्ट ' असें जें नांव त्याला मिळालें आहे तें योग्यच आहे. ( ऋ. ७.१००.६ ). अशा रीतीनें लो० टिळकांनीं विष्णूचें आर्किटक मूळ सिद्ध केलें आहे.

अश्विनौचीं सूक्तें ऋग्वेदांत बरींच आहेत. अश्विनौचें ग्रीक देवता ' Dioskouroi ' शीं साम्य आहे. जर्मन व लोटिश वाङ्मयांतहि अश्विनौशीं सम देवता आढळ-

अश्विनौ

तात. अश्विनौचें मूळ स्वरूप काय होतें याविषयीं यास्ककारांमुद्धां निश्चित ज्ञान नव्हतें. द्यावापृथिवी, दिवस आणि रात्र, चंद्रसूर्य, दोन ऐतिहासिक राजे अशीं भिन्न मतें प्राचीन टीकाकारांकडून प्रदर्शित करण्यांत आलीं आहेत. अर्वाचीन संशोधकांनीं दोन संधिप्रकाश, बुध आणि शुक्र हे तारे, मिथुनराशीतील दोन तारे हीं नवीन स्वरूपें मांडलीं आहेत. परंतु यांपैकीं कोणत्याहि उपपत्तीनें अश्विनौचीं साहाय्य केलेल्या आश्रितांचें त्यांच्या संकटकालाचें आणि स्थलाचें निर्दोष स्पष्टीकरण होऊं शकत नाही. तसेंच अश्विनौचीं त्या पीडितांची अंधकारापासून मुक्तता केली असें कां वर्णन केलें आहे हेंहि स्पष्ट होत नाही; असें लो० टिळकांनीं दाखवून दिलें आहे आणि आर्किटक उपपत्तीच्या योगानें रेभ, मुज्यु, दीर्घतमस्, अत्रि सप्तवत्रि, ऋज्राश्च ( Helios च्या ग्रीक कथेसह ) इत्यादि कथांचा बरोबर उलगडा करून अश्विनौ म्हणजे उत्तरध्रुवाच्या प्रदेशांत पाताळांत गेलेल्या सूर्याला वर आणणारे उषःकालापूर्वींचे अग्रदूत होत असें मोठ्या कल्पकतेनें सिद्ध केलें आहे. अश्विनौ हे द्यौचे पुत्र आणि उपेचे पति आहेत. कधीं कधीं त्यांना तिचे बंधु किंवा पुत्रहि म्हटलें आहे. हे द्युलोकाचे वैद्य आहेत. मनुष्यांच्याकरितां ते औषधें आणतात आणि संकटग्रस्तांना साहाय्य करतात. ते अंधांना दृष्टि देतात, पंगूंना पाय देतात. अश्विनौचें वर्णन तेजस्वी रीतीनें केलेलें आहे. पक्ष्यांनीं ओढला जाणारा त्यांचा रथ व त्यांचीं सर्व उपांगें सोन्याचीं आहेत.

ते तरुण, सुंदर आणि विचाराइतके चपल आहेत. सकाळीं, दुपारीं आणि सायंकाळीं ते यज्ञस्थानीं येतात. त्यांनीं रथ जोडला म्हणजे उषेचा उदय होतो. अश्विनौचे एक सूक्त भाषांतररूपानें मागें आलेंच आहे.

मरुतांची संख्या प्रथम सात होती, नंतर ती एकवीस झाली पुढें अनेक वेळां ही संख्या निरनिराळी सांगितली आहे. केव्हां केव्हां ती एकशेंऐशीपर्यंत गेलेली आहे.

मरुत्

रुद्र हा मरुतांचा पिता आहे आणि वृश्चि ही त्यांची माता आहे. इंद्राला साहाय्य करणें, युद्धांत सदोदित त्याच्या मागोमाग असणें हें त्यांचें प्रमुख कार्य आहे. ते स्वच्छ, सूर्यासारखे तेजस्वी आहेत. ते द्यौचे सेवक आहेत. सोन्याच्या चक्राकणाऱ्या अलंकारांनीं ते आपलीं अंगें सुशोभित करतात. त्यांच्या डोक्यावर सोन्याचें शिरस्त्राण असतें, छातीवर सोन्याचें चिलखत असतें आणि हातांत लकाकणारे वाण व तरवारी असतात. ते हरिणांप्रमाणें सुंदर आहेत. ते वीराप्रमाणें लढाईत घुसतात. त्यांची गर्जना सिंहासारखी आहे पर्वत त्यांच्यापुढें नमतात. चाकांतील आऱ्यांप्रमाणें एकत्र राहून ते पराक्रम करतात. ते रानटी अस्वलासारखे आहेत आणि त्यांचे पंजे धातूचे आहेत. पक्ष्याप्रमाणें ते आपले पंख पसरतात. उड्डाण करण्यांत ते परस्परांची स्पर्धा करतात. आकाशाच्या छतांतून ते पर्जन्यवृष्टि करतात. उत्कृष्ट योद्धे आणि चांगले घोडे यांची ते आपल्या भक्तांवर खैरात करतात. मरुत् ही वादळाची देवता ( Storm God ) आहे, असे सामान्यतः समजण्यांत येतें; परंतु मरुतांचें सर्व वर्णन या स्वरूपाशीं जुळत नाहीं.

संपूर्ण नववें मंडळ सोमासंबंधीं आहे. मूलतः सोम म्हणजे जीपासून सोमरस पिळून काढीत असत ती वनस्पति होय.

सोम

उत्तरकालीन वाङ्मयांत आढळणारा सोम शब्दाचा

चंद्र हा अर्थ ऋग्वेदांतहि आहे. याच प्रकरणांत मागें लिहिल्याप्रमाणें नवम मंडळ हें सोमयागांत विनियोग करण्याकरितांच रचलें आहे व त्यामुळें सोमयागांतील सोमाच्या उपयोजनासंबंधांच्या निरनिराळ्या कृतींचें, उ. पर्वतांतून सोम आणणें, तो पिळणें, लोंकरीच्या वस्त्रांतून गाळणें, भांड्यांतून ओतणें, दुधांत मिसळणें, इंद्राला सोमपानार्थ बोलावणें, सोमाची आणि इंद्राची स्तुति इत्यादींचें लांबलचक आणि कंटाळवाणें वर्णन सर्व सोमसूक्तांतून केलेलें आहे. तरी सुद्धां क्वचित् ठिकाणीं सुंदर उपमा येऊन जाते.

उषस् देवतेच्या स्वरूपासंबंधी वाद असण्याचें कारण नाही. परंतु ती कोणत्या प्रदेशांतील आहे याबद्दल वाद आहे. ही उषा उषस् पंजाबांतील आहे असें बहुतेक ग्रंथकारांचें मत आहे.

परंतु उषादेवीचें जें संपूर्ण वर्णन ऋग्वेदांत आलें आहे तें यामुळें उपपन्न होत नाही. उषा ही देवता मूळ आर्किटक प्रदेशांतील आहे असें लो. टिळकांनीं सिद्ध केलें आहे आणि हें मान्य करणें कोणालाहि प्राप्त आहे. यासंबंधीचें विवरण पहिल्या विभागांत आलेलेंच आहे. उषेचीं कांहीं सूक्तां पंजाबांत आल्यानंतर रचलीं गेलीं असतील असें शक्य आहे, परंतु उषादेवता मूळ उत्तरध्रुवप्रदेशांतील आहे हें मान्य करावयास पाहिजे. उषादेवतेचें कार्य असें विशेष नाही. तिच्या सूक्तांचें महत्त्व सुंदर भाषेंत आहे. उठावदार आणि आलंकारिक वर्णनांनें उषासूक्तां सजलेलीं आहेत. उषा ही रथांत बसून येते. ती सूर्याला आणते. ती लोकांना जागें करून कार्यप्रवृत्त करते; पृथ्वीला प्रकाश देऊन अंधकाराचा नाश करते व लोकांना आपापल्या उद्योगांना जाण्याकरितां प्रकाशानें रस्ते स्पष्ट करते. ती 'द्यौ' ची मुळगी आणि मातीची भगिनी आहे. अश्विनौ हे तिचे पति आहेत. केव्हां केव्हां अग्नि हाहि तिचा पति आहे असें म्हटलें आहे. कारण उषा उदित झाल्याबरोबर गृह्य आणि यज्ञिय कार्याकरितां अग्नि प्रदीप्त केला जातो. मार्ग दिलेल्या उषासूक्तांवरून उषेच्या इतर सूक्तांच्या काव्यपूर्णत्वाची कल्पना येण्यासारखी आहे.

द्यौ आणि पृथिवी ( द्यावापृथिवी ) या अत्यंत प्राचीन देवता आहेत.

ग्रीकांच्या प्रमुख देवतेसीं (Zeus) असलेल्या साम्या-  
द्यावापृथिवी वरून साधारण अशी कल्पना होते कीं, हिंदु देवता-  
समूहांत द्यौला बरोच महत्त्व असेल. पण वस्तुस्थिति

तशी नाही. केवळ द्यौ या देवतेचें स्वतंत्र असें एकहि सूक्त नाही; एवढेंच नव्हे, तर द्यावापृथिवींच्या थोड्याशा सूक्तांत द्यौचें विशेष महत्त्वहि वाणिंलेलें नाही. द्यौ हा शब्द शेंकडें वेळां उपयोगांत आणलेला आहे. परंतु त्याला केवळ आकाश हा अर्थ आहे. त्याला सचेतन देवतास्वरूप प्राप्त झालेलें नाही. जसें पृथ्वीला देवांचें मातृपद मिळालें आहे तसें द्यौला देवांचें विशेषतः इंद्र, अश्विनौ आणि उषस् यांचें पितृपद मिळालेलें आहे. याहून उच्च प्रकारचें स्थान ह्या दोहोंनाहि मिळालें नाही. त्यांच्या स्तुतीमध्ये अतिशयोक्त वर्णन मळींच नाही. त्यांचीं म्हणून कांहीं कार्यें सांगितलीं आहेत, परंतु तीं

मूळ निराळ्याच देवतांचीं असून नंतर यांच्याकडे सोंपविलीं आहेत. यज्ञाला देवांकडे पोंचविण्याचें अग्नीचें काम द्यावापृथिवींना सांगितलें आहे ( ऋ. २. ४१.२० ). एका सूक्तामध्ये ( ऋ. ६.७०.१ ) द्यावापृथिवी वरुणाच्या नियमानुसार चालतात असें म्हटलें आहे. द्यावापृथिवींची स्तुति संदिग्ध आहे आणि नेहमींप्रमाणें संपत्तीची आणि पुत्रपौत्रांच्या रक्षणाची याचना त्यांजपार्शीं केली आहे. द्यावापृथिवींचीं बहुतेक सूक्तें स्पष्टपणें याज्ञिय विनियोगाच्या हेतूनें लिहिलेलीं आहेत ( ऋ. १.१५९.१, ४.५६.७, ६.७०, ७.५३.१ ). ऋ. ५.८४ हें एकच केवळ पृथ्वीदेवतेचें स्वतंत्र असें तीन ऋचांचें सूक्त आहे. देवता-द्वंद्वाची स्तुति आणि पूजा करणें हा हिंदुधर्मशास्त्राचा एक विशेष आहे. उ. द्यावापृथिवी, मित्रावरुणौ, इंद्राग्नी, अग्नीषोमौ, इ.

प्रो. रोथ आणि बोथ्लिक \* यांच्या मतानुसार अदिति म्हणजे आकाशाचा विस्तार होय. अदिति म्हणजे अनंत अदिति विस्तीर्ण पृथिवी होय असें दुसरें एक मत आहे. तर्कबुद्धीनें शोधलेलें नव्हे, तर डोळ्यांना दिसणाऱ्या अनंतत्वाची कल्पना देणारें पाहिलें नांव म्हणजे अदिति होय असें प्रो. मॅक्समुलर म्हणतात. डॉ. मूर यांच्या मते अदिति म्हणजे सृष्टीचें सर्वात्मकत्व ( Universal Nature ) होय. परंतु यांपैकीं कोणतेंहि स्वरूप खरें मानतां येत नाहीं अदिति म्हणजे आकाश असा अर्थ करतां येत नाहीं. कारण ऋ. १०. ६५.९ मध्ये पृथ्वी, अंतरिक्ष आणि द्यौ या तिन्ही लोकांतील देवतांबरोबर आदित्यांचें आणि अदितीचें आवाहन केलें आहे. अदिति म्हणजे पृथ्वीहि म्हणतां येत नाहीं. त्या दोन्हींचा एकत्र उल्लेख एके ठिकाणीं आला आहे. नागपूरचे पं. कृष्णशास्त्री घुले यांनी दिलेलें अदितीचें खालील स्पष्टीकरण बरोबर दिसतें. ( ' गंगा ' मासिक-वेदांक, १९३२ ). अदितीवरून अदितीची कल्पना निघालेली आहे. अदितीचा उल्लेख ऋग्वेदांत ऐशीं वेळां आलेला आहे. अदिति फक्त तीन वेळां उल्लेखलेली आहे. अदितीचें स्वरूप ठरविण्यास ऋ. १.२४.१ हा मंत्र उपयोगी पडतो.

कस्य नूनं ऋतमस्यामृतानां मनामहे चारु देवस्य नाम ।

को नो मह्या अदितये पुनर्दात्पितरं च दृशेयं मातरं च ॥

बलि द्यावयास काढलेला शुनःशेष ( शुनःशेषकथा-ऐ. ब्रा. ७.१३-१८ ) म्हणतो, ' कोणत्या अमर देवाच्या नांवाचें आम्हीं चिंतन करावें ? मला माझे मातापितर ( द्यावापृथिवी ) दिसावेत म्हणून कोण मला अदितीकडे नेऊन पंचवील ? ' ज्याला त्याचा प्रत्यक्ष पिता अजीगर्त मारावयास तयार झाला तो शुनःशेष मानवी मातापित्यांच्या भेटीस उत्सुक होणार नाही. म्हणजे द्यावा-पृथिवीरूपी मातापित्यांना पाहूं इच्छिणारी व्यक्ति त्या दोहोंहून भिन्न स्थानी असली पाहिजे, अर्थात् शुनःशेष हा मनुष्य नव्हे. लो. टिळकांनी म्हटल्याप्रमाणें शुनःशेष हा आर्किटक प्रदेशांत पाताळांत गेलेला सूर्य होय. प्रदीर्घ रात्रीनंतर सूर्य अदितीकडे उत्तरखगोलार्धाकडे जाऊं इच्छितो. या ठिकाणीं सूर्य बरोबर क्षितिजावर येतो. म्हणजे तो या वेळीं पृथ्वीच्या खालीहि असत नाही व वरतीहि असत नाही. तेथून तो द्यावापृथिवींना पाहूं शकतो. तेथून तो वर आला म्हणजे बुलुकांत येतो. अशा रीतीने उगवलेला सूर्य बुलुक आणि पृथ्वी या दोहोंना पाहूं शकतो. आतां जिला भेटल्याबरोबर सूर्य द्यावापृथिवींना पाहूं शकतो ती अदिति कोण असावी ? अर्थात् उत्तरखगोलार्ध हें उत्तर येतें. अदितीच्या विरुद्ध म्हणून दिति निर्माण करण्यांत आली. निर्ऋति-अधोलोक-हें दितिचें पाहिलें नांव होतें.

अदिति ही सात आदित्यांची माता आहे. वरुण हा आदित्यांमध्ये श्रेष्ठतम होय. बाकीचे आदित्य या निरनिराळ्या सूर्यदेवता होत. मित्र, अर्यमन्, सवितृ, भग, सूर्य आणि इंद्र हे बाकीचे आदित्य होत. दक्ष आणि अंश यांचीहि आदित्यांत गणना केलेली आहे. अदिति ही पापांची क्षमा करते आणि मानवजातीचें रक्षण करते.

प्रत्यक्ष पाऊस पाडणारी देवता म्हणजे पर्जन्य होय. वरुण, इंद्र, अग्नि, बृहस्पति या देवतांचा पर्जन्याशी संबंध आहे. पर्जन्य पर्जन्याकरितां इंद्राची प्रार्थना केली आहे. अग्नि आणि बृहस्पति यांचा पर्जन्याशी यज्ञद्वारां संबंध आहे. पर्जन्यवृष्टि आणण्याचें सामर्थ्य असणारे मंत्र बृहस्पति ब्राह्मणांना देतो. अग्नीला यज्ञांत आहुति दिल्या असतां तो पर्जन्याचा वर्षाव करतो. परंतु प्रत्यक्ष पाऊस पाडणारी देवता म्हणजे पर्जन्य होय. केव्हांकेव्हां वात आणि पर्जन्य यांचें एकत्र स्तवन आणि वर्णन केलेलें आहे ( पर्जन्यवाता ). पर्जन्य हा आकाशाचा पुत्र आहे. गवताचीं कुरणें, धान्यें आणि फळें मिळण्याकरितां

त्याची प्रार्थना केली आहे. तो पशूंचा देव आहे; त्यानें अन्न द्यावें म्हणून त्याला हवि अर्पण केला जातो. गर्जना करीत तो पाऊस पाडतो आणि वन-स्पतींमध्ये बीज पेरतो. मोठमोठे वृक्ष तो मोडून टाकतो. त्याच्या प्रचंड प्रभा-वास मानवगण आणि राक्षसगण भितात. पर्जन्यसूक्तांत प्रत्यक्ष वृष्टीचें नैस-र्गिक वर्णन स्वभावोक्तिपूर्ण केलेलें आहे. ऋ. १.८३ हें पर्जन्यसूक्त उत्कृष्ट आहे. पर्जन्य आणि वात यांचीं स्वरूपें स्पष्टच आहेत. त्यांच्या सूक्तांचें महत्त्व केवळ वर्णनांत आहे.

पहिला मृत मनुष्य अशी यमदेवतेची मूळ कल्पना आहे. यम हा विवस्वानाचा मुलगा आहे. अवेस्त्यांतील 'यिम' हि यम 'विवंव्हत्' चा पुत्र आहे. ऋग्वेदांत यमाला 'राजा' म्हटलें आहे ( ऋ. १०.१४.१ ). वेदोत्तरकालीन वाङ्मयांत त्याला पूर्णपणें देवतात्व प्राप्त झालेलें आहे. ऋग्वेदांत त्याच्या देव-त्वप्राप्तीचा आरंभ झाला आहे. मित्र, द्यौ इत्यादि ऋग्वेदांतील देवता वेदो-त्तरकालीन वाङ्मयांत नष्ट झाल्या, परंतु मृतांचा राजा म्हणून यम अद्यापि अस्तित्वांत आहे. कोणत्याहि निसर्गनिर्मित देवतेहून यम हा निराळा आहे अशी ऋग्वेदकालीन आर्यांची कल्पना होती ( ऋ. १०.६४.३, ९२.११ ). पहिला मृत मनुष्य जो यम तो आकाशांत रहातो; मृतवीर त्याच्या स्थाना-मध्ये एकत्र जमतात ( ऋ. १.३५.६, १०.१४.७ ). प्राचीन काळीं मेलेल्या पितरांची तो काळजी घेतो आणि एका सुंदर वृक्षाखालीं देवांसह सोम पीत बसतो ( ऋ. १०.१३५.१ ). मृत मनुष्यें सूर्यामध्ये प्रवेश करीत व यम त्या ठिकाणीं त्यांचा स्वीकार करीत असे अशी सामान्य कल्पना असावी असें ऋ. १.१०५.९, १०.१५४.४,५ या मंत्रांवरून प्रो. हॅपकिन्स म्हणतात\* परंतु यम ही आर्क्टिक प्रदेशांतील देवता आहे व त्याचें गृह म्हणजे अधो-लोक होय असें लो. टिळकांनीं दाखविलें आहे. †

यम हा आकाशांतील आपल्या जागेवरच बसून रहात नाही. इतर देवां-प्रमाणें तो यज्ञाला येतो. आंगिरस आणि पितर यमाचें कार्य यांच्याबरोबर हवि सेवन करण्याकरितां त्याला बोलाविलें जातें ( ऋ. १०.१४. ३, ४; १५.८ ). प्रेत भक्षण करतो म्हणून

\* Religions of India p. 129.

† Arctic Home in the Vedas-Vedic Myths.

किंवा यज्ञांत त्याचें फार महत्त्व आहे म्हणून अग्नि हा यमाचा प्रियमित्र आहे. ( ऋ. १०.२१.५ ). त्याचा पुरोहितहि आहे ( ऋ. १०.५२.३ ). यमाचा आणि मृत्यूचा फार मोठा संबंध आहे. मृत्यु हा यमाचा मार्ग आहे. युद्ध हे यमाशीं होणारें भांडण आहे. यमाचा वरुणाशींहि निकट संबंध आहे. यमाचे पाश वरुणाच्या पाशाशीं समान आहेत ( ऋ. १०.९७.१६ ). यम हा पहिला मृत आहे, तेव्हां अमरत्वाचा मार्ग प्रथम दाखविणाराहि तोच आहे. यमाजवळ दोन कुत्रे आहेत; ते त्याच्या गृहाच्या मार्गावर पद्दारा करतात. लोकांवर लक्ष ठेवीत ते फिरत असतात. या कल्पनेचा अवशेष पारशी लोकांच्या अंत्यसंस्कारांत कसा राहिला आहे हे तिसऱ्या विभागांत आपण पाहिलेंच आहे. यमदेवतेसंबंधीं आणखी विवेचन पुढें होईलच.

ऋग्वेदांतील प्रमुख देवतांचीं स्वरूपे अशा प्रकारचीं आहेत. ऋग्वेदाच्या उत्तरकालांत अमूर्त किंवा भाववाचक स्वभावाच्या भावदेवता आणि स्त्रीदेवता श्रद्धा, मन्यु इ. कांहीं देवता निर्माण करण्यांत आल्या. प्रचलित देवतांच्या कांहीं विशेषणानांहि देवत्व प्राप्त झालें. उ. प्रजापति. ऋग्वेदांत स्त्रीश्रिणी देवता थोड्या आहेत. पुंलिंगी देवतांना प्राधान्य आहे. स्त्रीदेवता या आपल्या पतींची प्रतिधिवें आहेत. याला अग्नाद म्हणून उपसर्चे स्वरूप मात्र स्वतंत्र आणि महत्त्वाचें आहे. तिच्या खालोखाल पृथिवी रात्रि, सरस्वती, आपः इत्यादींचा क्रम लागेल.

### धर्मशास्त्र आणि तत्त्वज्ञान

ऋग्वेदांत संस्कार फारच थोडे आढळतात. जातकर्म आणि चूडाकर्म ( ऋ. ६.७९.१७ ) करीत असत. उपनयन करीत असत. संस्कार उपनयन हे इंडो-युरोपियन काळींहि हातें, कारण मुलगा मोठा झाल्याबरोबर त्याला उपदेश देणें ही गोष्ट सर्व इंडो-युरोपियन राष्ट्रांत त्याच्या दुसऱ्या जन्माप्रमाणें मानली जाते. \* हे संस्कार पुरोहित करीत असे. त्याबद्दल त्याला दक्षिणा मिळत असे. मुख्यतः दक्षिणा म्हणून गाई दिल्या जात. त्याशिवाय घोडे, बैल इत्यादीहि देत असत. दक्षिणा म्हणून जी गाय द्यावयाची ती पुरोहिताच्या उत्रव्या ( दक्षिण ) बाजूस नेऊन उभी करीत. यामुळें ' दक्षिणा ' हें नांव पडलें. पूर्वेकड तोंड



केले असतां दक्षिण दिशा उजव्या हाताकडे येते. म्हणून 'दक्षिण' हा शब्द उजवा हात आणि दक्षिण दिशा अशा दोन्ही अर्थानी उपयोगांत येऊं लागला. ब्राह्मणांचीं मुलें उपनयनानंतर वेदाध्ययनाकरितां एकाद्या अध्यापकाकडे जात असत. वेदमंत्र लिहिले जात नसल्याकारणानें प्रत्यक्ष गुरूकडे जाऊन शिकणें प्राप्त होतें. त्याबद्दल त्यांना गुरूला मोठी दक्षिणा द्यावी लागत असे. शिक्षणाच्या दृष्टीने ऋ. १०.७१ हें सूक्त महत्त्वाचें आहे.

ऋग्वेदकाळीं नक्षत्रज्ञान होतें. 'नक्षत्र' हा शब्द ऋग्वेदांत तारा या अर्थानें येतो. 'अर्जुनी' ( फल्गुनी ) व 'अघा' ( मघा ) हीं दोन नक्षत्रांचीं नांवे ऋ. १०.८५.१३

या मंत्रांत आढळतात. राशि माहीत नव्हत्या. यज्ञयागांचे काल ठरविण्याकरितां ज्योतिषज्ञानाचा उपयोग होत असे. सूर्यग्रहण त्यांना माहीत होतें. ( ऋ. ५.४० ). दक्षिणायन सुरू होतां व पाऊस पडूं लागतो हें त्यांना माहीत होतें ( ऋ. ६.३२.९ ). प्रथम ऋतु तीनच होते ( ऋ. १०.९०.६ ). वसंत, ग्रीष्म आणि शरद्. प्रावृष् आणि हिम किंवा हेमंत यांचाहि उल्लेख आहे. पुढें ऋतु पांच झाले ( ऋ. १.१६४.१३ ). वसंत, ग्रीष्म, वर्षा, शरद् आणि हेमंत किंवा शिशिर. आर्यांच्या वसतिस्थानाच्या पूर्वेकडील विस्तारबरोबर ऋतूंची संख्या वाढली असावी. एक वर्ष, बारा महिने, तीनशें साठ दिवस या कालविभागाच्या ज्ञानाचा उल्लेख आहे ( ऋ. १.१६४.४४ ). चांद्रवर्षाचा सौरवर्षाशीं मेळ घालण्याकरितां अधिक मास धरीत असत ( ऋ. १२९.८ ). देशमानपद्धति ऋग्वेदांत आढळते ( ऋ. २.१८.५, ६ ); एवढेंच नव्हे तर ती इंडो-युरोपियन काळीं शोधून काढण्यांत आली होती. वैदिक ऋषींना भूगर्भशास्त्राचें ज्ञान होतें असे सिद्ध करण्याचा निष्फल प्रयत्न श्री. ना. भ. पावगी यांनीं केला आहे. ( Vedic Fathers of Geology ) वैदिक आर्य हे जवळजवळ विसाव्या शतकांतील लोकांइतके सुसंस्कृत होते असें मनाशीं ठाम ठरवून त्याला अनुसरून निरनिराळे सिद्धांत ठरविण्याकरितां प्रमाणें शोधून काढण्याची दृष्टि ठेवणें चुकीचें आहे. अशीं प्रमाणें फ़्खादा सिद्धांत ठरविण्याला पूर्णपणें असमर्थ असतात. ऋग्वेदांतील मंत्रांचा कोऱ्या अंतःकरणानें स्पष्ट अर्थ लावण्याचा प्रयत्न करून त्यांत कांहीं प्रमाणें मिळालीं असतां त्यांवरून काळजीपूर्वक सिद्धांत बांधणें हाच संशोधनाचा शास्त्रीय मार्ग आहे.

देवतांना संतुष्ट करून त्यांची कृपा संपादन करण्याचे व तद्द्वारां इहपर-

देवतांची प्रार्थना

लोकीं सुख मिळविण्याचे दोन मार्ग ऋग्वेदांत आहेत. १ प्रार्थना व स्तुति, २ यज्ञ. 'मानवी

जीविताचा आदि शोधीत आपण जितकें मागें जाऊं तितक्या कालापामून प्रार्थना आणि स्तुति यांचा प्रवाह आजच्या इतकाच नैसर्गिकरीतीनें वहात असल्याचा आपणांस आढळून येईल. आपणांस त्याचा आदि सांपडणार नाही, कारण आत्म्याचा आदि आपण शोधूं शकत नाही. \* प्रार्थना व स्तुति म्हणजे देवावलंबित्वाची भावना व देवांशीं असलेला नैतिक संबंध यांची प्रकट स्वरूपे होत. आपणांहून उच्च व भय असलेल्या शक्तीच्या आधाराची भावना असल्यामुळे मनुष्याला त्या शक्तीची साहाय्यार्थ प्रार्थना करण्याची आणि तसें साहाय्य मिळालें असतां त्याबद्दल उपकार मानण्याची नैसर्गिक इच्छा उत्पन्न होते. देवांशीं नैतिक संबंध असल्याची भावना असली म्हणजे स्वतःच्या पापाची जाणीव उत्पन्न होते आणि मनुष्य त्याच्यापाशीं क्षमेची याचना करतो.

वैदिक धर्मांत यज्ञाला मोठें स्थान आहे. देवांना संतुष्ट करण्याचें आणि देव व भक्त यांच्यामध्ये परस्परस्नेहसंबंध उत्पन्न करण्याचें तें एक साधन आहे. आर्यांचो देवतांच्या बाबतींत परावलंबित्वाची परंतु आशापूर्ण भावना

यज्ञसंस्था व धार्मिक  
आचार

होती. पूजा केली असतां देव हे भक्तांना कृपाप्रसाद देण्यास तयार असतात. यद्यपि कृतज्ञताबुद्धि व्यक्त करण्याकरितां हि यज्ञ केला जात असे तथापि सामान्यतः दैवी कृपा संपादन करण्याकरितां हवि अर्पण करणें हें यज्ञाचें मुख्य कार्य असे. अर्पण करावयाच्या हवींमध्ये दूध, तूप, धान्य, मांस आणि सोम यांचा अंतर्भाव होत असे. ऋग्वेदकालीन यज्ञपद्धति प्राथमिक स्वरूपाची म्हणून साधी होती. तथापि सोमयागाचा विधि बराच क्लिष्ट झाला होता आणि त्यांतील कामें कांहीं पुरोहितांमध्ये विभागून दिलेलीं होती. 'होता' हा त्यांतील प्रमुख होता. तो सूक्तें म्हणत असे आणि प्राचीनतर काळीं स्वतः तयार करित असे. अध्वर्यु प्रत्यक्ष हातांनीं विधि करी. उद्गाता हा सामें गात असे. याशिवाय आणखी मदतनीस होते. पोतृ, अग्निध, प्रशास्तृ, नेष्टृ इत्यादि नांवे ऋग्वेदांत आढळतात ( ऋ. १.१९.३, ९४.६, १०.४१.

३ ). ऋग्विजांची सात ही संख्या अनेक वेळां उल्लेखलेली आढळते. सृच, सृव, द्रोण, जुहू, दर्वा, चमू, चरु, नीक्षण, चमस इत्यादि यज्ञिय पात्रांचीं नांवां ऋग्वेदांत आलेलीं आहेत. सोमयागांत ब्राह्मणांना पुष्कळ दक्षिणा मिळत असे. सोमयाग हें मोठ्या खर्चाचें काम असल्याकारणानें राजे किंवा श्रीमंत लोक हेच तेवढे सोमयाग करीत असत. राजांचें पौरोहित्य मिळविणें हें ब्राह्मणांच्या महत्त्वाकांक्षेचें ध्येय असे. ' या क्लिष्ट यज्ञावीधीखेरीज प्रत्येक आर्याला दैनिक पूजा करावी लागत असे आणि ती तो स्वतः करी; परंतु ऋग्वेद हा कांहीं उच्च विचाराच्या ऋषींच्या काव्यांचा संग्रहग्रंथ असल्यामुळें त्यांत अशा सार्वत्रिक धर्मविधींचें ( Popular Religion ) फारसें वर्णन आढळत नाहीं. ' \* प्रो. कीथ यांचें हें शेवटचें विधान अतिशयोक्त आहे. ' जरी ऋग्वेदांतील सूक्तांना सार्वत्रिक काव्यसंग्रह ( Popular Poetry ) म्हणतां येत नाहीं, जरी तीं सूक्ते कांहीं ऋषिकुलांच्या संकुचित क्षेत्रांत निर्माण झालीं, तथापि त्या ऋषींनीं त्यांतील पुराणकल्पना आणि धर्माचार सामान्य जनतेच्या धार्मिक आचारांस किंवा समजुतींस सोडून तयार केले असें म्हणतां येणार नाहीं. देवतांच्या कांहीं गोष्टी या ऋषींच्या वैयक्तिक आणि तात्कालिक कविकल्पना असतील, तथापि ऋषींनीं त्या वावर्तीत सामान्य धार्मिक आचार विचारांत घेतले. हिलेब्रांटनीं म्हटल्याप्रमाणें ते ऋषि लोकांच्या ' वर ' होते, ' बाहेर ' नव्हते; एवढें कबूल करावें लागेल. 's

अश्वमेध ( ऋ. १.१६२ ) व दर्शपूर्णमास हे यज्ञ ऋग्वेदकालीं प्रचारांत होते. माध्यांदिन सवनाचा उल्लेख आढळतो. ( ऋ. यज्ञाचा हेतु ३.५२.५ ). त्रिकाल प्रार्थनांचा उल्लेख ऋ. ८.२७.

१९ या मंत्रांत आलेला आहे. ऋग्वेदकालीन यज्ञ हे देवांना संतुष्ट करून त्यांची कृपा संपादन करण्याच्या हेतूनें केले जात असत. देवाविषयीं त्यांची भावना स्नेहस्वरूपाची होती. त्यांच्या हांकिला ओ देऊन देव यज्ञाला येत असत. आम्ही तुम्हांला हवि अर्पण करतो तेव्हां तुम्हीं आमचें रक्षण केलेंच पाहिजे व इच्छित वस्तु आम्हांला दिल्याच पाहिजेत अशा प्रकारची देव-

\* Keith-Cambridge History India. Vol. I. Chap. IV.

s Winternitz-History of Indian Literature Vol. I. p.73-

घेवीची सक्ति करणारा त्यांचा देवार्शी संबंध नव्हता. ऋग्वेदोत्तरकाली यज्ञ म्हणजे देव व यजमान यांच्यामधील करार झाला. एकांने आपली अट पाळतांच म्हणजे हवि अर्पण करतांच देवानें त्याच्या इच्छा पूर्ण केल्याच पाहिजेत अशी त्यांच्यावर सक्ति झाली. यज्ञाला विनिमयाचें स्वरूप प्राप्त झालें; एवढेंच नव्हे, तर पृथ्वीवर केलेल्या यज्ञांमुळेच देवांना त्यांचें महत्त्व प्राप्त होतें अशी समजूत झाली. अर्थातच यज्ञाच्या बारीकसारीक अंगांना फार महत्त्व आलें. यज्ञांतील सर्व विधि जर न चुकतां आचारण्यांत आले तर यजमान आपल्या इच्छेनुसार देवांना नमवितो अशी कल्पना दृढ झाली. परंतु ऋग्वेदांत तिचा मागमूस नाहीं.

धार्मिक विधींपैकीं नदीपूजा ऋग्वेदांत उल्लेखितच आहे ( ऋ. १०.७५ ).

सर्व नद्यांत सिंधूनदीला साहाजिकच जास्त मान मूर्तिपूजा प्रचारांत नव्हती सर्व नद्यांत सिंधूनदीला साहाजिकच जास्त मान दिला जात असे. नदीसूक्ताच्या आठव्या मंत्रांत सिंधूच्या कांठच्या प्रदेशांतील वस्तूंचें वर्णन आलें आहे. ' चांगले घोडे, उत्तम रथ, सुंदर वस्त्रे, सुवर्णाचे अलंकार, अन्न आणि लोंकर उत्पन्न करणारी, दोन्या वळण्याचें गवत देणारी सिंधु नदी पुण्यशील आणि सुंदर आहे. निर्गुंडी वगैरे झाडेंहि ती आपल्या तीरांवर धारण करते. ' प्राणिपूजा ऋग्वेदांत नाहीं. वृक्षपूजा व पर्वतपूजा सामान्य जनतेत रूढ असावी; फक्त पुरोहितांच्या आचारांत तिचा अंतर्भाव झाला नसावा असें प्रो. कीथ यांचें म्हणणें आहे. मूर्तिपूजा प्रचारांत होती किंवा नाहीं याबद्दल मतभेद आहेत. प्रो. मॅक्स-मुल्लर व इतर बहुतेक पाश्चिमात्य विद्वान् यांच्यामते ती प्रचारांत नव्हती. उलटपक्षीं मूर्तिपूजा प्रचारांत होती असें डॉ. बोलेन्सेन ऋ. १.२५.१३, २.३३.९, ३.४.५, ५.५२.१ या मंत्रांवरून सिद्ध करूं पहातात. परंतु हीं प्रमाणें फारच तुटपुंजीं होत. ऋ. ४.२४.१० यांतील, ' दहा गाई देऊन या माझ्या इंद्राला कोण विकत घेईल ' या प्रश्नावरून मूर्तिपूजेचें अस्तित्व कोणी सिद्ध करूं पहातात. परंतु त्रिफिथनीं म्हटल्याप्रमाणें, ' यज्ञ करून इंद्राची कृपा प्राप्त करून देण्याकरितां व त्यायोगें संकटांचें निवारण करण्याकरितां ठरविलेली देवघेव ' असा या वाक्याचा अर्थ होईल. लोकांनीं स्वतः-वरून देवतांच्या मूर्तीविषयीं नुसत्या कल्पना केल्या होत्या असें अग्नि, रुद्र, अश्विनौ, वरुण, मरुत् या देवतांच्या वर्णनावरून दिसून येतें. प्रो. मॅकडोनेल

आणि कीथ यांच्यामते \* मूर्ति असाव्यात, परंतु मूर्तिपूजा प्रचारांत नव्हती. मोहेंजे-दारो व हरप्पा येथील उत्खननांत द्राविडियन लोकांनीं केलेल्या मूर्ति सांपडल्या आहेत. द्राविडियनांच्या संबंधामुळे कदाचित् मूर्ति केल्या जात असतील, परंतु त्यांची पूजा प्रचलित नव्हती. द्राविडियनांच्या लिंगपूजेचः ऋग्वेदांत उल्लेख आहे; परंतु ती ऋग्वेदकालीं आर्यधर्मांत शिरली नव्हती.

जगांतील बहुतेक राष्ट्रांत समाजाच्या प्राथमिक अवस्थेत मनुष्ययज्ञ प्रचलित होता. ऋग्वेदीय आर्यांमध्ये तो प्रचारांत होता अतिप्राचीनकाळीं मनुष्ययज्ञ प्रचारांत होता. कीं नव्हता याबद्दल दोन्ही प्रकारचीं मते मांडण्यांत आलीं आहेत. तो प्रचारांत होता असें म्हण-

णारे असें प्रमाण सांगतात कीं, ऋग्वेदांतील पुरुषसूक्तांत पुरुषमेधाची कल्पना आहे व त्या सूक्ताचा विनियोग पुरुषमेधांत आहे. शुक्लयजुर्वेदांत ( अध्याय ३० ) एकशैचैत्र्याएशीं पुरुषांच्या मेधांचें वर्णन आहे. ऐतरेय ब्राह्मणांतील शुनःशेपकथेवरून तेंच दिसून येतें. परंतु या प्रमाणांवरून पुरुषमेध ऋग्वेदकालीं प्रचारांत होता असें प्राप्त होत नाहीं. ऋग्वेदकालापूर्वीं म्हणजे वैदिक आर्य हिंदुस्थानांत येण्यापूर्वीं त्यांच्यामध्ये तो प्रचारांत असावा. त्या वेळची कल्पना पुरुषसूक्तांत आली आहे. शुक्लयजुर्वेदांत पुरुषमेध आला आहे परंतु तो मागील स्मरण म्हणूनच केवळ आला असावा. त्यांतहि पुरुषाचा प्रत्यक्ष वध करित नसावेत. ते वध्यस्तंभाना बांधले जात असावेत व निरनिराळ्या देवतांना औपचारिक रीत्या अर्पण केल्यानंतर त्यांना मुक्त केलें जात असावें. S या वर्णनानंतर शुक्लयजुर्वेदांत पुरुषसूक्त आलें आहे व त्याचा पुरुषमेधांत विनियोग केवळ कल्पनासाम्यामुळे सांगितला आहे. शुनःशेपकथेसंबंधीं असें म्हणतां येईल कीं, वाजसनेयिसंहितेनंतर ऐतरेय ब्राह्मणांतील ही कथा वाढविण्यांत आली. ऐतरेय ब्राह्मणांत ती कथा आहे म्हणून त्या काळीं पुरुषमेध प्रचलित होता असें म्हणतां येत नाहीं. परंपराप्राप्त गोष्टी ध्यानांत आणून त्यावरून ही कथा कशावरून बनविली नसेल ? दुसरा मुद्दा असा कीं, प्रतिज्ञेकरितां बळी देणें ही गोष्ट पुरुषमेधाहून भिन्न आहे. पुरुषमेध ऋग्वेदकालीं प्रचारांत नव्हता, तत्पूर्वीं तो प्रचारांत होता असें बहुतेक विद्वान् ग्रंथकारांचें मत आहे.

\* Vedic Index.

ऋग्वेदीय आर्यांची सामाजिक अवस्था सामान्यतः प्राथमिक स्वरूपाची  
तत्त्वज्ञान-पूर्वार्ध असल्यामुळे धर्म व तत्त्वज्ञान यांचे पृथक्त्व ऋग्वे-  
दांत आढळत नाही. तथापि तत्त्वज्ञानाच्या बाब-

तांत ऋग्वेदाचे कालदृष्ट्या दोन विभाग पाडतां येतील. निसर्गचमत्कारांना देवता मानून त्यांच्या स्तुतिपर सूक्ते रचण्यांत आलीं हा पहिला काल होय. या कालांत अनेकदेवतात्व हें ऋग्वेदाचें तत्त्वज्ञान होतें. तथापि त्या सूक्तांत ऋषि ज्या वेळीं ज्या देवतेची स्तुति करीत असेल त्यावेळीं तीच देवता सर्वश्रेष्ठ आहे असे त्याला वाटत असे. जगाची चालक, रक्षक, अधिपति वगैरे सर्व कांहीं तीच देवता आहे अशा समजुतीनें तो तिची स्तुति करी. दुसऱ्या एकाद्या वेळीं दुसऱ्या देवतेचें स्तवन करीत असतां तिचा प्रभाव त्याच्या अंतःकरणावर इतक्या उत्कटतेनें उमटत असे कीं, त्या वेळीं ती देवता त्याला सर्वशक्तिमती वाटत असे. अशा रीतीनें ऋग्वेदांत जरी अनेक देवता आहेत तरी त्या अनेकदेवतात्मक तत्त्वज्ञानामध्ये एकेश्वरीवाद अंधुक रीतीनें स्फुरत आहे. या प्रकारास प्रो. मॅक्समुल्लरनीं ' Henotheism ' असें नांव दिलें आहे.

ऋग्वेदांतील उत्तरकालांत एकेश्वरीवाद आणि अद्वैतवाद यांकडे तत्त्व-

ज्ञानाचा कल दिसून येतो; परंतु यापूर्वींहि लोकांना  
तत्त्वज्ञान-उत्तरार्ध देवांच्या महत्त्वाविषयीं किंबहुना अस्तित्वाविषयीं  
शंका येऊं लागली होती. मार्गे भाषांतरित केलेल्या

ऋ. २.१२ या इद्रसूक्तामध्ये अशा प्रकारच्या शंका उपस्थित केल्या आहेत; ' तो कोठें आहे ? ' ' तो नाहीच ' ' त्याच्यावर श्रद्धा ठेवा ' . ' तोच इंद्र आहे ' हें तर त्या सूक्ताचें पालुपद आहे. अशाच प्रकारच्या शंका ऋ. ८. १००.३, ४ मध्ये प्रदर्शित केल्या आहेत. ' पुष्कळजण असे म्हणतात कीं इंद्र नाहीच. त्याला कोणी पाहिलें आहे ? आम्हीं हें स्तुतिपर सूक्त कोणाला अर्पण करावें ? ' यावर, स्वतःचें अस्तित्व आणि महत्त्व प्रकट करण्याकरितां इंद्र प्रत्यक्ष अवतरतो आणि म्हणतो, ' हा मी येथें आहे; सर्वांपेक्षां माझे सामर्थ्य अधिक आहे ' ऋ. ६.१८.३ यांत इंद्राच्या सामर्थ्याविषयीं संशय प्रकट झाला आहे. सर्वश्रेष्ठ अशा इंद्राविषयीं अशा शंका प्रकट होऊं लागल्याबरोबर देवांच्या अनेकत्वाविषयीं आणि त्यांच्याप्रीत्यर्थ यज्ञ करण्यांत कांहीं स्वारस्य आहे कीं नाही याविषयींहि लोकांना शंका येऊं लागल्या. ऋ. १०. १२१ या सूक्तांत प्रजापति हा एकच सर्व जगाचा उत्पादक आणि

चालक आहे असे म्हणून त्याची स्तुति केली आहे. त्यांत प्रत्येक मंत्राच्या शेवटी ' कस्मै देवाय हविषा विधेम ' ' कोणत्या देवाला आम्हीं हवि अर्पण करावा ? ' असे म्हटले आहे. वस्तुतः अनेक देव नाहीतच, प्रजापति हा एकच देव आहे, हा विचार त्यांत दिसून येतो. या संदिग्धतेला स्पष्ट स्वरूप ऋ. १०.१२९ या प्रसिद्ध नासदीयसूक्तांत मिळाले. यांतील शेवटच्या दोन ( ६-७ ) मंत्रांचा अर्थ पुढीलप्रमाणे आहे:-

‘ सताचा हा पसारा कोठून आला ? हें येथे सविस्तर कोण सांगणार ? कोण हें निश्चित जाणतो ? देवहि या सृष्टीच्या उत्पत्तीनंतरचे; मग ती जेथून आली तें कोण सांगणार ? ’. सताचा हा विसर्ग कसा निर्मित झाला हें, परम आकाशांत असणारा जगाचा अध्यक्ष जो हिरण्यगर्भ तो जाणीत असेल किंवा नसेल. ’

ऋग्वेदांतील तत्त्वज्ञानाच्या बहुतेक सूक्तांमध्ये ( पुरुष १०.९०, विश्वकर्मन् १०.८१, ८२, बृहस्पति, दक्ष, अदिति १०.७२, प्रजापति १०.१२१, नासदीय १०.१२९ ) एकाच जगदुत्पादक शक्तीचा कल्पना दिसून येते. तथापि ही देवता मूर्तस्वरूपाची आहे अशीच समजूत त्यांत आहे. ऋ. १.१६४.४६ या मंत्रांत एकत्वाची कल्पना स्पष्टपणे मांडली आहे.

इंद्रं मित्रं वरुणमग्निमाहुरथो दिव्यः स सुपर्णो गरुत्मान् ।  
एकं सद्विप्रा बहुधा वदंत्यग्निं यमं मातरिश्वानमाहुः ॥

‘ कोणी इंद्र, मित्र, वरुण, अग्नि असे म्हणतात. हाच तो दिव्य पक्षी सुपर्ण होय. हा एकच असून त्याला ज्ञानी लोक अनेक नांवांनी संबोधतात. ते याला अग्नि, यम, मातरिश्वा असे म्हणतात. ’

या एकदेवतेच्या स्वरूपाविषयी वैदिक ऋषींच्या कल्पना संदिग्ध होत्या. एकच एक म्हणून ज्या देवतेची ऋषींनी स्तुति केली तिचे स्पष्ट आणि तर्कशुद्ध स्वरूप त्यांना सांगतां आले नाही. इतर प्राचीन राष्ट्रांप्रमाणे वैदिक राष्ट्रांलाहि कूटसूक्तांची आवड होती. या सूक्तांतून धर्मशास्त्रासंबंधी कोडी ( ब्रह्मोद्य ) घातलेली असतात; त्यांतच तत्त्वज्ञानाचेहि तुटक भाग आढळतात. ऋ. १.१६४ या ‘ अस्यवामीय ’ सूक्तांत कूटमंत्र पुष्कळ आले आहेत. यापैकी फक्त कांहींचा अर्थ समजू शकतो. बाकीचे दुर्ज्ञेय आहेत. उदाहरणादाखल एक मंत्र पुढे दिला आहे: -

द्वा सुपर्णा सयुजा सखाया समानं वृक्षं परिषस्वजाते ।

तयोरन्यः पिप्पलं स्वाद्वत्त्यनन्नन्यो अभि चाकशाति ॥ २० ॥

‘परस्परांचे जिवलग मित्र असे दोघे पक्षी एकाच वृक्षाचा आश्रय करितात. त्यांपैकी एक त्या वृक्षाची गोड फळे खातो व दुसरा ती भक्षण न करता त्याच्या-कडे पहात रहातो.’

असे कूटमंत्र ऋग्वेदांत पुष्कळ सूक्तांत आले आहेत. ( १.१०२, १६१, १६३, १८५; ३.७, ५५, ५६; ४.२३, ३६; ८.२९ इ. )

ऋग्वेदसूक्तांची रचना अनेक शतकांपर्यंत आणि अनेक ऋषींकडून झाली असल्याने सृष्ट्युत्पत्तीसंबंधीच्या कल्पना त्यांत एकत्र सृष्ट्युत्पत्तिविषयक कल्पना आणि सुव्यवस्थित आढळत नाहीत. ऋषींनी निर-  
निराळ्या अपूर्ण कल्पना स्वतःच्या काव्यमय भाषेत सांगितल्या आहेत. त्यामुळे साहजिकच निरनिराळ्या ऋषींच्या, किंबहुना एकाच ऋषीच्या एतत्संबंधी कल्पनांमध्ये साम्य दिसून येत नाही. निरनिराळ्या ऋषींच्या मतांतून सामान्य कल्पना काढून त्याच फक्त मांडता येतील.

सर्वशक्तिमती आणि सर्वज्ञ अशी एक शक्ति सृष्टीची उत्पादक आहे ही कल्पना सर्व सूक्तकारांमध्ये समान आहे. नुकतेच मागे पाहिल्याप्रमाणे या शक्तीची नावे प्रत्येक सूक्तकारानुसार भिन्नभिन्न आहेत. सृष्ट्युत्पत्तीच्या रीती-बद्दल ऋषींमध्ये मतभेद आहेत. सामान्यतः ऋग्वेदांतील सृष्ट्युत्पत्तीचे तीन प्रकार खाली लिहिल्याप्रमाणे करता येतात. \*

( १ ) एकाद्या पदार्थापासून वस्तु तयार करावी त्याप्रमाणे ( Work of Art ).

( २ ) पाहिल्या प्रकाराविरुद्ध, सृष्टीतील वस्तुजाताची जशी नैसर्गिक उत्पत्ति होते त्याप्रमाणे ( Work of Nature ).

( ३ ) यज्ञामुळे सृष्टीची धारणा होते, तशी उत्पत्तिहि यज्ञापासून ( Work of Sacrifice ).

( १ ) घर बांधतांना प्रथम लांकूडकाम उभे करण्याचे वेळी जो क्रम स्वीकारावा लागेल तोच क्रम सृष्टीची उत्पत्ति वर्णन करतांना स्वीकारण्यांत आलेला आहे. अभावापासून सृष्टीची उत्पत्ति झाली असे ऋग्वेदाचे मत नाही; ‘ असतः सदजायत ’ ( ऋ. १०.७२ ) या ठिकाणी ‘ असत ’ याचा ‘ अभाव ’



असा अर्थ नाही; तर सायणाचार्यांनी केल्याप्रमाणे ' अव्याकृतं सत् ' असा आहे. सृष्टीची रचना करणाऱ्या दैवी शक्तीने कोणते अविनाशी पदार्थ आपल्या कामाकरिता उपयोगांत आणले याचे उत्तर ऋग्वेदीय ऋषि देऊ शकत नाहीत ( ऋ. १०.३१.७, ८१.४ ). सृष्टि तयार करण्यांत देवाचा हेतु काय असाहि प्रश्न त्यांनी उपस्थित केलेला नाही. मनुष्यांच्या हालचालींचे भव्य प्रतिबिंब अशी दैवी कार्याची कल्पना त्यांनी केलेली आहे. मनुष्य ज्याप्रमाणे घर बांधतो, त्याप्रमाणे देवाने सृष्टिरूपी घर बांधले. मानवी कृत्यांचे दैवी कृतीशी असे साम्य आहे. मनुष्यांच्या कार्यामागे जसा हेतु आहे तसा देवाच्या कार्यामागे मात्र नाही. ऋ. १०.७२ मध्ये सृष्ट्युत्पत्तीची अंधुक रूपरेषा दिलेली आहे.

( २ ) नासदीय सूक्तांमध्ये सतापासून झालेली नैसर्गिक सृष्ट्युत्पत्ति गूढ भाषेत वर्णिली आहे. प्रथम एकच एक तत्र ( हिरण्यगर्भ ) होतें आणि सर्व विश्व अंधकारमय आणि पाण्याने व्यापलेलें होतें. पाणी आणि उष्णता यांच्या मिलाफाने एक गर्भ उत्पन्न झाला. त्यावेळीं सर्व सृष्टि निराकार आणि पोकळ होती. त्या सत् आणि निराकार हिरण्यगर्भापासून ही सर्व सृष्टि उत्पन्न झाली. अवेस्त्यांतील मताप्रमाणे सृष्टीची उत्पत्ति वरीलप्रमाणेच झाली, हें ' मज्जधात ' या विशेषणावरून दिसून येते; ग्रीकांची सृष्ट्युत्पत्तीची कल्पनाहि अशीच आहे; ही कल्पना त्यांनी मूलस्थानांतून नेली असावी; किंवा कदाचित् स्वतंत्रपणेहि ती प्रादुर्भूत झाली असेल.

( ३ ) सृष्ट्युत्पत्तिविषयक तिसरी कल्पना म्हणजे यज्ञापासून सृष्टि उत्पन्न झाल्याची होय. या कल्पनेचा आश्रय म्हणजे पुरुषसूक्त ( ऋ. १०.९० ) होय. यज्ञिय पदार्थांचे सृष्ट पदार्थांशी साम्य आणि सृष्ट्युत्पत्तीचा क्रम यांचे सविस्तर वर्णन त्यांत आलेले आहे.

ज्या ज्या ठिकाणी सृष्ट्युत्पत्तीचा विचार केलेला आहे, त्या त्या ठिकाणी यापैकी कोणती तरी एक कल्पना स्वतंत्रपणे आली आहे असे नाही. कांहीं ठिकाणी दोन कल्पना संमिश्र स्वरूपांतहि मांडण्यांत आल्या आहेत.

ऋग्वेदांत नीतितत्त्वांचा निर्देश फारच थोड्या ठिकाणी आढळतो. वरुण हें नीतीचे अधिदैवत आहे. स्वतंत्र वरुणसूक्तांत नीतिशास्त्राचा उगम किंवा इतर देवतांशी संलग्न असलेल्या वरुणाच्या सूक्तांत कांहीं नीतिकल्पना आढळतात. इतरहि कांहीं देवतांच्या-विशेषतः

आदित्यांच्या सूक्तांत ऋचित् नीतितत्त्वांचा निर्देश केलेला दिसतो. या देवता अंतरिक्षांतून मानवांच्या हालचालींचें निरीक्षण करीत असतात असें वारंवार म्हटलें आहे. पापाची जाणीव ही ऋग्वेदांतील नीतिशास्त्रामध्ये प्रमुख आहे. योग्य मार्गापासून किंवा कर्तव्यापासून च्युत होणें अशी पापासंबंधीची आर्यांची कल्पना होती. ( पाप-पत्-पडणें; अघस्, एनस्, अंहस्-इ-जाणें भलतीकडे जाणें, चुकणें; निर्ऋति-ऋत=सत्यपथ-सत्य मार्गापासून च्युति ) पाप म्हणजे दैवी नियमांचें स्वेच्छापूर्वक उलंघन अशी त्यांची समजूत होती; पण या दैवी नियमांचें ज्ञान त्यांना कोठून झालें ? ठराविक वेळीं उत्पन्न होणाऱ्या निसर्गचमत्कारांवरून त्यांनीं निसर्गनियमांची कल्पना केली व ज्या-प्रमाणें बाह्य सृष्टीमध्ये नियम आहेत त्याचप्रमाणें अंतःसृष्टीमध्येहि मनुष्याला योग्य मार्गांत ठेवणारा नीतीचा बंध आहे असा त्यांनीं तर्क बांधला, असें मॅक्समुलर × यांचें मत आहे. परंतु मॉरिस फिलिप्स यांनीं त्यावर आक्षेप घेतला आहे. \* बाह्य सृष्टीतील नियमांवरून सत्य पथाची कल्पना कशी निघाली ? बाह्य सृष्टीतील नियमांनीं नैतिक नियम उत्पन्न केले नाहींत; तर त्यांची जाणीव करून दिली असें जर म्हटलें तर त्यावर प्रश्न असा कीं, नैतिक नियम आणि त्यांची जाणीव या दोन गोष्टी भिन्न कशा असू शकतील ? बाह्य नियमांच्या कल्पनेनें नैतिक नियमांची सुप्त कल्पना जागृत केली असें म्हटलें तर नीतीची कल्पना मूळ अंतःस्थ होती हें स्पष्ट झालें. म्हणजे ती बाह्य सृष्टीच्या नियमांनीं उत्पन्न केली नाहीं. बाह्य निसर्गाच्या नियमाला ' ऋत ' हा शब्द जेव्हां आर्यांनीं लावला तेव्हां त्यांच्या मनामध्ये ' ऋत ' आणि त्यांचें विरोधी ' अनृत ' यांची पूर्ण कल्पना होती. नैतिक नियम हे मनुष्याच्या अंतःकरणांत निसर्गतःच आहेत. त्या नियमांवरूनच आर्यांनीं बाह्य निसर्गाच्या नियमांची कल्पना बांधली, हें फिलिप्स यांचें तात्त्विक विवेचन पटण्यासारखें आहे.

पाप हें भयंकर संकट आहे; तें नाहींसें करण्याकरितां वरुणाची प्रार्थना करण्यांत येई. पापी मनुष्यावर वरुण आपले पाश नीतितत्त्वे टाकतो. पाप हें जड ओझ्याप्रमाणें आहे. त्याचा भार हलका करण्यास देवच समर्थ आहेत. पापाकडे मनुष्याची नैसर्गिक

× Hibbert Lectures.

\* Teaching of the Vedas p. 156.

प्रवृत्ति आहे ( ऋ. १.३८.६, ४.५४.३, ७.५७.४, ८६.६ ). पापाला मनुष्य एकटाच जबाबदार नसतो. पूर्वजांचीं पातकें पुढील पिढीसहि भोगावीं लागतात ( ऋ. ७.५२.२, ८६.५ ). पापाचा परिणाम मनुष्याला देवापासून विभक्त करण्यांत होतो ( ऋ. ७.८६.२-४ ). सुरापान, बहुपत्नीकत्व, पुनर्विवाह, अनार्यांचा वध आणि त्यांच्या संपत्तीची लूट यांची पापांत गणना होत नसे. द्यूत, चोरी, मातापितरांचा अवमान, अप्रामाणिकता, मंत्रतंत्र व जादूटोणा, अदानप्रवृत्ति, परस्त्रीसंभोग हीं पापें समजलीं जात. ऋ. ४.५.५ यांत असत्याची निंदा केली आहे. खोटे बोलणाऱ्याला देव शिक्षा करतात ( ऋ. १.१५२.१, ७.४९.३, ८४.४, १०४.१२-१४ ). लबाडी करणाऱ्या कितवाचा उल्लेख ऋ. १.९२.१० यांत आला आहे. नास्तिकतेसंबंधीं तिरस्कार ऋ. ७.१०४.१४ या मंत्रांत व्यक्त झाला आहे. ऋ.१०.१.१७ या सूक्तांत याचकांना दान करण्याचें महत्त्व वर्णिलें आहे. संपन्न मनुष्यानें गरीबाला धन द्यावें, भुकेलेल्यास अन्न द्यावें, सेवकांना चांगल्या रीतीनें वागवावें, स्वतः पुष्कळ धन सांचवून ठेवण्याची इच्छा धरूं नये, अतिथीला विन्मुख दवडूं नये, वगैरे नियम त्यांत सांगितले आहेत. विशेषतः ब्राह्मणांना दान देण्याचें महत्त्व जास्त वर्णिलें आहे ( ऋ. १०.१०७ ).

‘ मरणोत्तर जीवित व मरणोत्तर मिळणारें पुण्य किंवा पाप यांच्या अस्तित्वावरील श्रद्धेशिवाय कोणताहि धर्म आजवर मरणोत्तर जीवित जिवंत राहूं शकला नाहीं’\* “ निराशावादी तत्त्व-

ज्ञानी वारंवार म्हणत असतात कीं, जीवनांतील अत्यंत महत्त्वाची कोणती गोष्ट असेल तर ती मरण हीं होय. म्हणून एखाद्या राष्ट्राचा आध्यात्मिक दर्जा त्या राष्ट्राचे मृतासंबंधींचे विचार, मृतांना दिला गेलेला मान, मृतांच्या अवशेषासंबंधींचे आचार आणि त्यांच्या संबंधांत केले जाणारे संस्कार यांवरून ठरतो.”x या निकषानुसार ऋग्वेदीय आर्यांचा आध्यात्मिक दर्जा आत्यंतिक उच्च ठरतो. मरणोत्तर जीवनासंबंधींचा विचार विशेषतः दहाव्या मंडळांतील सूक्तांत केलेला आहे. पहिल्या आणि नवव्या मंडळांतहि कांहीं उल्लेख

\* Max Muller-Chips from a German Workshop 2nd Edition Vol. I. p. 44.

x Ragozin-Vedic India p. 350.

सांपडतात. तथापि या विषयासंबंधीचे आर्यांचे विचार निःसंशय त्याहून प्राचीन असले पाहिजेत. कारण मरण आणि तदुत्तर जीवित यांसंबंधीच्या कल्पना नेहमीं राष्ट्राच्या प्राचीनतम अवस्थेत उत्पन्न झालेल्या असतात.

या विषयासंबंधी आर्यांची प्रमुख कल्पना म्हणजे अमरत्व होय. सर्व देव

अमरत्व, परलोक हे अमर आहेत आणि आपल्या पूजकांना अमरत्व देण्यास ते समर्थ आहेत ( ऋ. १.३१.७, ९१.१,

९.६३.२ ). मनुष्य मेल्याबरोबर त्याचा पार्थिव देह मृत्तिकेत मिसळून जातो. परंतु शुद्धाचरणी मनुष्याचा आकाशांतून आलेला आत्मा जमिनीच्या गर्तेत जात नाही ( ऋ. १०.१८.१, २ ). त्याच्या सत्त्वशील मृत पूर्वजांनी त्याच्याकरितां दुसरें स्थान शोधून ठेवलेलें असतें ( ऋ. १०.१६.१ ). विव-स्वानाचा पुत्र यम हा प्रथम मृत आहे आणि त्यानें आपल्या मागून येणाऱ्या लोकांकरितां श्रेष्ठ स्थान शोधून काढलेलें आहे ( ऋ. १०.१४.२ ). म्हणून अग्नीनें मृत देह जाळला किंवा पृथ्वीनें तो आच्छादून टाकला तरी, सर्व विकृतींपासून मुक्त झालेला त्यांतील आत्मा अंतरिक्षांतून नवीन जीवनाकडे जातो. प्रथम पूषन् त्याला नवीन स्थानाकडे नेतो. पूषन्बरोबर सविताहि केव्हांकेव्हां असतो ( ऋ. १०.१७.३, ४ ). प्रथम त्या आत्म्यास एक प्रवाह ओलांडावा लागतो ( ऋ. १०.६३.१० ). नंतर यमाचे पहारेकरी म्हणून असलेले रुंद नाकाचे, चार डोळ्यांचे ( याचें स्पर्शिकरण मार्गें आलेच आहे ) अंगावर ठिपके असलेले, सरमेचे पुत्र जे दोन कुत्रे त्यांच्याजवळून आत्म्यांच्या निवासस्थानाकडे तो जातो ( ऋ. १०.१४.१०-१२ ). हेंच यमाचें निवासस्थान होय. या यमाच्या स्थानांत कधींहि कमी न होणारा प्रकाश आहे आणि कधींहि न आटणारें पाणी तेथें वहात असतें. त्या ठिकाणीं आत्म्याला कोणतीहि वासना राहिलेली नसते. त्या ठिकाणीं आनंद आणि सुख यांचेंच साम्राज्य असतें. या सुखमय जीवनाची स्पष्ट कल्पना ऋग्वेदांतील सूक्तांत आढळत नाही. त्या स्थानीं त्याला नवीन देह प्राप्त होतो ( ऋ. १०.१६.९ ). परंतु तो कसा प्राप्त होतो हा प्रश्न उपस्थित केला गेलेला नाही. परलोकस्थानांतील प्रवाह, त्यावरील लूलू ( ऋ. ९.४१.२ ) त्या स्थानाचें रक्षण करणारे कुत्रे या कल्पना इराणी ( Vendidad 1.39. ), ग्रीक, जर्मन आणि स्कॅंडिनेव्हियन वाङ्मयांत आढळतात.

चिरंतन देवांप्रमाणेंच प्राचीन, मध्य आणि अर्वाचीन काळीं परलोकां गेलेल्या

पितर पितरांबद्दल आदर व्यक्त केलेला आहे. जेव्हां एखादा मनुष्य मरतो तेव्हां किंवा त्याच्या श्राद्ध-

दिनीं यम आणि अग्नि यांबरोबर ज्ञात आणि अज्ञात पितरांनाहि हवि आणि सोम यांचे सेवन करण्याकरितां बोलावले जाते. देवांप्रमाणेच त्यांच्याकडूनहि आशीर्वाद मागण्यांत येतात. हे अमर झालेले मृतात्मे पृथ्वीवर मर्त्यांकडे पहात असतात व आपल्या संततीची काळजी वहात असतात. ते अंतरिक्षांत संचार करीत असतात; लोकांमध्येहि ते हिंडत असतात आणि ज्या ठिकाणी त्यांना यज्ञांत बोलावले गेले असेल तेथे जाऊन यजमानास संतति, संपत्ति व आशीर्वाद देत असतात ( ऋ. १०.१५,५६ ). हे पितर कुळाचे, जातीचे आणि राष्ट्राचे असे तीन प्रकारचे आहेत. आपल्या मृत पूर्वजांच्या आत्म्यांची प्रार्थना करून त्यांच्याकडून साहाय्य आणि रक्षण यांची अपेक्षा करणे ही कल्पना बहुतेक राष्ट्रांच्या इतिहासांत आढळते. इतर राष्ट्रांच्या देवत्व पावलेल्या पूर्वजांमध्ये वीर, राष्ट्रसंस्थापक, राजकुटुंब वगैरेंचा समावेश केला गेला आहे. परंतु वैदिक आर्यांचे पितर म्हणजे धार्मिक प्रगतीचा पाया घालणारे ऋषि होत, आणि हे त्यांच्या इतिहासाशी सुसंगतच आहे.

मार्गे वर्णन केलेले पापी, दुष्ट, मित्रावरुणांचे नियम मोडणारे नास्तिक लोक आणि पतिद्रोही स्त्रिया यांना परलोकांतील स्थान

अधोलोक

मिळत नाहीं. अमर आत्म्यांचा सहवास आणि चिरंतन

प्रकाशमय आत्मजीवन यांचा मार्ग त्यांना बंद असतो. देहाबरोबरच त्यांचा आत्माहि त्या खोल अंधकारमय गर्तेत बुडून जातो. ज्याप्रमाणे ' ऋत ' पालन करणाऱ्यांकरितां उत्कृष्ट निवासस्थान शोधलेले आहे, त्याप्रमाणे या ' अनृत ' आचरणाऱ्या लोकांकरितां अंधकारमय आणि दुःखमय निवासस्थानाची कल्पनाहि ऋग्वेदांत आहे. परंतु ती फार थोड्या ठिकाणी आढळते. व तिचे स्वरूपहि अस्पष्ट आहे. यम ही भीतिप्रद अशी देवताहि समजली गेली आहे. यमाच्या भयंकर कुत्र्यांच्या जवळून शक्य तितक्या जलद जा असें मृतात्म्यास सांगितले आहे ( ऋ. १०.१४.१०-१२ ). यम हा मृत्यु आहे. तो आपला दूत म्हणून कपोताला पाठवितो ( ऋ. १०.१६९.४ ). वरुणाच्या आणि यमाच्या पाशांतून मुक्त होण्याची अपेक्षा केली आहे.

( ऋ. १०.९७.१६ ). पापलोकाच्या अस्तित्वाचे प्रत्यक्ष उल्लेखहि आढळतात-  
 अधार्मिक व दुष्ट (अन्नत) मनुष्यांना सोम गतेंत टाकतो (कर्त-ऋ. ९.७३.८).  
 यज्ञ न करणारांना इंद्र खोल खळग्यांत टाकतो. असत्य, पापी, आचारहीन,  
 बंधुविरहित तरुण ( विधवा ) स्त्रीप्रमाणें किंवा पतिद्रोही स्त्रीप्रमाणें स्वच्छंदी  
 अशा लोकांकरितां हा अधोलोक निर्माण केला आहे ( ऋ. ४ ९.५ ). बलिष्ठ  
 शत्रूला प्रचंड आणि खोल खड्ड्यांत टाकण्याविषयी इंद्राची प्रार्थना केली  
 आहे ( ऋ. १.१३.३ )

पुनर्जन्माची कल्पना ऋग्वेदांत नाही. तसेंच त्यांत निराशावादाचा माग-  
 मूसहि नाही. जीवनाविषयी आणि कर्माविषयी तिरस्कार त्यांत नाही उलट  
 आनंदमय जीवन आणि दीर्घकाल जगण्याची इच्छा यांचा आशापूर्ण उद्रेक  
 सर्वत्र दृष्टीस पडतो.

## विभाग पांचवा ऋग्वेदकालीन समाजस्थिति

### वसति

वैदिक आर्यांची संस्कृति बरीच वरच्या दर्जाची होती; तथापि ती चंद्र-  
गुप्तकालीन संस्कृतीच्या जवळजवळ बरोबरीची  
सामाजिक स्थितीच्या ज्ञानाचा साधने होती हे कांही विद्वानांचे मत अतिशयोक्तीचे आहे.  
पशुपालन, कृषिवृत्ति आणि उद्योगवृत्ति या तिन्हीं

सामाजिक अवस्थांचे संकलन वैदिक आर्य-संस्कृतीत झाले होते. ऋग्वेदाच्या धार्मिक स्वरूपामुळे त्यांत तत्कालीन सामाजिक परिस्थितीचे वर्णन प्रत्यक्षपणे आलेले नाही. तथापि निरनिराळ्या देवतांवर आरोपित केलेल्या ऐहिक जीवनाच्या वर्णनावरून समाजस्थितीची कल्पना केल्यास ती चुकीची ठरणार नाही. कारण विशेषतः धार्मिक प्रगतीच्या या अवस्थेत मनुष्ये आपल्या स्वतःच्या सर्वांगीण स्वरूपाला भव्य आणि पराकाष्ठेचे स्वरूप देऊन देवतांचे वर्णन करतात. सांस्कृतिक ज्ञानाचा दुसरा मार्ग म्हणजे निरनिराळ्या सूक्तांत वर्णनप्रसंगी ऋषींनी दिलेल्या उपमा होत. या उपमात्मक वर्णनावरूनहि कांहीं माहिती उपलब्ध होते. कारण व्यवहारांत प्रत्यक्ष दिसणाऱ्या वस्तूंचे किंवा घडणाऱ्या गोष्टींचे काल्पनिक वस्तूंशी साम्य दर्शविणे हा कवींचा निसर्ग होय. तिसरा मार्ग म्हणजे प्रत्यक्ष सूक्ते. ऋग्वेदांत कांहीं सूक्ते अशी आहेत कीं, त्यांवरून सामाजिक स्थितीचे प्रत्यक्ष ज्ञान होते. या तिन्ही मार्गांचा अवलंब करून ऋग्वेदकालीन समाजाविषयी कोणती माहिती उपलब्ध होते व त्यावरून तत्कालीन लोकांचा सामाजिक दर्जा कशा प्रकारचा ठरतो हे या प्रकरणांत पहावयाचे आहे.

वैदिक आर्यांची शरीरयष्टि उंच होती. वर्ण गोरा आणि डोळे काळे होते.

आर्यांची शरीरयष्टि

डोक्यांवर केस विपुल होते. नाक सरळ आणि चिंचोळे होते. तथापि हिंदुस्थानांत आल्यानंतर

त्यांच्यामध्ये द्राविडियन लोकांचे मिश्रण झाल्याने गंगायमुनांच्या प्रदेशांतील

लोक शारीरदृष्ट्या मिश्रित झाले; परंतु पंजाब आणि राजपुताना यांतील आर्य अमिश्रित राहिले. यासंबंधीचा विचार तिसऱ्या विभागांत झालाच आहे.

घर या अर्थी गृह, दम, पस्त्या आणि हर्म्य असे चार शब्द ऋग्वेदांत आहेत. ज्या घराला लागून गुरे बांधण्याचे मोठ-

घरे

मोठे सोपे होते, त्याला 'पस्त्या' किंवा 'हर्म्य'

म्हणण्यांत येत असे. घराला पुढे आणि मागे असे दोन दरवाजे असत. वरुणाच्या घराला सहस्राधिक द्वारे आहेत असे म्हटले आहे ( ऋ. ७.८८.५ ). द्वार असल्यावरून घराला 'दुरोण' असे नांव मिळाले आहे घरामध्ये अनेक विभाग पाडलेले असत. घरांत प्रज्वलित अग्नि नेहमी ठेवलेला असे ( ऋ. १.६८.२ ). घरे बांधण्याचे कामी दगडांचा उपयोग केला जात नसे. प्रारंभी घरांची रचना साधी होती. घराचे दार विजागऱ्याऐवजी पट्ट्यांनी बांधलेले असे. सहस्रस्तंभांच्या घराचा उल्लेख एकदोन ठिकाणी आढळतो. ( ऋ. २.४१.५, ५.६२.६ ) तीन मजली घराचा उल्लेख ऋ. ८.१८.२१ या मंत्रांत आहे. द्राविडियन लोकांशी संबंध आल्यावर त्यांच्या गृहरचनेत सुधारणा झाली असावी. विटांचा उपयोगहि त्यानंतर केला जात असावा. अशी अनेक घरे मिळून एक खेडे होत असे ( ऋ. १.४४.१०, ११४.१ ). रानटी जनावरांचा उपद्रव होऊं नये म्हणून गांवाभोंवती कुंपण घातलेले असे. शत्रूच्या हल्लापासून रक्षण करण्याकरितां मोठ्या मैदानांना तटबंदी करण्यांत येत असे व त्याच्या बाहेर खंदक खणलेले असत.

### गोपाल आणि कृषिक

गुरे पाळणे आणि शेती करणे यांवर लोकांची उपजीविका होत असे. गार्ह

गोपालन

( गो-Gow-Slav & Lithu; Gao-Zend;

Cow-English. ) बैल, घोडे इत्यादि पशु देण्या-

बद्दल वारंवार देवांची प्रार्थना केली आहे. सर्वांत गाय ही महत्त्वाची समजली जात असे. कारण गार्हच्या दुधापासून खाण्याचे अनेक जिन्नस व यज्ञांत देवतांना अर्पण करावयाचे हवि तयार होत असत. गाय ही विनिमयसामान्य होती. गार्हचे कातडे विशेषतः नूतनपरिणीत दंपतीस बसण्याकरितां उपयोगी पडत असे. गार्हच्या कातड्याच्या पखाली आणि दही, सुरा वगैरे ठेवण्याकरितां पिशव्या करीत असत. रथाला छप्पर म्हणून गार्हच्या कातड्याचे



आच्छादन घालण्यांत येत असे ( ऋ. ६.४७.६ ). वैदिक आर्यांची गाई-संबंधीची भावना ऋ. १०.१९ यांत नैसर्गिक आणि सौंदर्यपूर्ण अशी चित्रित झाली आहे. गाय ही लोकांची मुख्य संपत्ति होती, त्यामुळे तिचे रानांत जाणें येणें, रात्रींचें संरक्षण याविषयी आर्यांना साहजिकच उत्सुकता वाटे. रानटी पशु आणि चार यांच्यापासून रक्षण होण्याकरितां त्यांनीं ' गोत्र ' बांधले होते. ' गोत्र ' म्हणजे सर्व गाईंना एकत्र बांधण्यासाठीं केलेला सोपा व ' गोष्ठी ' म्हणजे चरण्याचें कुरण. गाईंना रानांत चरण्यास नेण्यास गुराखी असे व तो सायंकाळीं त्यांना परत आणून मालकांच्या स्वाधीन करित असे. गुरांचे रंग अनेक होते ( ऋ. १.६२.९ ). गाय काळी असली तरी ती दूध पांढरें देते असें बालसुलभ नवल ऋ. ४.३.९ या मंत्रांत व्यक्त झालें आहे. गाईंना पाणी पिण्याकरितां मोठमोठीं भांडीं ( आहाव ) ठेवलेलीं असत ( ऋ. १.३४.८, ६.७.२ इ. ). एकमेकांच्या गाई परस्परांपासून भिन्न राहण्याकरितां त्या गाईंच्या कानांना निरनिराळ्या संख्यांचे काप पाडले जात असावेत. ' अष्टकर्णी ' म्हणून जें गाईंचें विशेषण ऋग्वेदांत आलें आहे ( ऋ. १०.६२.७ ) तें तिच्या कानांच्या कापांची आठ ही संख्या दाखवितें. आर्य हिंदुस्थानांत आले ते शेतकरी म्हणून आले, त्यामुळे शेतकांच्या दृष्टीनें जनावरांचें महत्त्व काय आहे याची त्यांना पूर्ण कल्पना होती. ' आर्य लोक हिंदुस्थानांत आले तेव्हां तेथील द्राविडियन लोक कृषिक होते, आर्य स्वतः कृषिक नव्हते, हें बेडन पॅवेलचे मत ऋग्वेदाशीं जुळत नाही. ' +

नांगर ओढण्यास घोड्यांचा उपयोग करणें शक्य होतें. ( अश्व—Asp-

Zend; Aszva—Slav & Lithu. ) परंतु तो

शेती

केलेला दिसत नाही. फक्त धान्याची गाडी ओढ-

ण्यास घोड्यांचा उपयोग केल्याचा उल्लेख ऋग्वेदांत आढळतो ( ऋ. १०. १०१.७ ). कारण ओली जमीन नांगरण्यास घोड्यांचा उपयोग होत नसल्यानें शेतीच्या कामाला बैलांचाच उपयोग करणें प्राप्त होतें. घोड्यांचा मुख्य उपयोग युद्धांत व एरवीं रथाला जोडण्याकडे होत असे. प्रो. मॅकडोनेल यांच्या मते घोड्यांचा बसण्याकरितां उपयोग केला जात नव्हता. डॉ. अविनाशचंद्र दासांच्या मते युद्धांत घोडेस्वारांची सेना उपयोगांत आणली जात

होती. बैलांचा आणि रेड्यांचा उपयोग ओझ्याच्या गाड्या वहाण्याकडेहि होत असे. शेणाचें खत वापरीत असत. खत म्हणून हाडांचा उपयोग करीत किंवा नाहीत तें माहीत नाही.\*

ऋ. ४.५७ या कृषिसूक्तांत शेतीसंबंधीची आर्यांची भावना व्यक्त झाली आहे. जमीन नांगरून व कोळपून त्यांत बीं पेरण्यांत येत असे. एका पोकळ काठींतून बीं पेरीत असत. विहिरी खणलेल्या होत्या. त्यांतून शेतीकरितां व पिण्याकरितां रहाटगाड्यानें पाणी काढीत असत ( ऋ १०.२५.४, ९३.१३, १०१.५, ६, ७ ). विहिराला चाक लावून त्यावरून दोर सोडूनहि पाणी काढीत असत. ( कूचक-ऋ. १०.१०२.११ ). दोराला पोहरा बांधलेला असे. ( कोश-ऋ. १०.४२.२ ). जरूर तेथें कालवे खणूनहि पाणी नेलें होतें. पाण्याच्या नाल्यांचा ( कुल्या ) उल्लेख ऋ. ३.४५.३, १०.४३.७, ६८.१ यांत आहे. हे नाले मुद्दाम शेतीकरितां तयार केलेले होते कीं नैसर्गिक होते हें निश्चित सांगतां येत नाही. पण खणलेल्या कालव्यांतून वहाणाऱ्या पाण्याचा स्पष्ट उल्लेख ऋ. ७.४९.२ या मंत्रांत आला आहे. यावरून जमिनीच्या लागवडीकरितां पाटबंधाऱ्यांचा उपयोग केला जात असे असे स्पष्ट दिसतें. स्वाभाविक वाहणाऱ्या झऱ्यांना ' उत्स ' असा शब्द आहे. वाळवंटांतील झऱ्याला ' प्रया ' म्हणत ( ऋ. १०.४.१ ). जमिनींतून वर्षांतून दोनदां पिकें-विशेषतः यव काढीत. धान्य पिकल्यावर जमिनिवर बैलांच्याकडून तुडवून त्याची मळणी करीत व नंतर तें धान्य स्वच्छ करीत असत. सुपीक जमिनीचा उल्लेख अनेक ठिकाणीं आला आहे ( उर्वरा-ऋ. ५.३३.४ ). धान्यापैकीं यव हें मुख्य होतें ( ऋ. १.२३.१५, ११७.२१ ) रोथ आणि बोथलेंकू यांच्या मताप्रमाणें x यव हा शब्द सर्व धान्यांना समान होता. धाना हें एक धान्य ऋग्वेदकाळीं उपयोगांत आणलें जात होतें. घोड्यांनाहि तें खावयास घालीत असत ( ऋ. १.१६.२, ३.३५.३, ७, ५२.५ इ ). ऋग्वेदीय आर्यांना तांदूळ ( व्रीहि ) माहीत नव्हत असें बहुतेक ग्रंथकारांचें मत आहे. जे. एफ्. हेविट्स यांनीं असें लिहिलें आहे कीं, हिंदुस्थानांत अश्म-

\* R. Ganguli—Cattle and cattle-rearing in Ancient India—B. O. R. I. Annals Vol. XII Part III 1931.

x St. Petersburg Lexicon.

s Ruling Races of Prehistoric Times.

युगापासून द्राविडियन लोक तांदूळ पिकवीत असत. परंतु मोहेंजो-दारो येथील उत्खननांत तांदूळ सांपडलेले नाहीत. गहू आणि यव तेथे सांपडले आहेत. त्यापैकी यव तर ऋग्वेदांत उल्लेखितच आहेत. गव्हाचा उल्लेख नाही; परंतु सेंट पीटर्सबर्ग कोशांतील अर्थ बरोबर धरला तर यव हा शब्द गोधूमा-लाहि लावीत असणे शक्य आहे. तिल, सर्षप, मुद्ग हीं धान्येहि ऋग्वेदकालीं प्रचारांत होतीं असें डॉ. दास म्हणतात; परंतु त्याला आधार नाही.

### आहार

धान्य चाळणीमध्ये चाळीत असत ( तितउ-ऋ. १०.७१.२ ) व दगडी जात्यानें पीठ करून अगर कुटून ( उल्लेखल-ऋ.

आहार

१.२८ ) त्याची दुधामध्ये भाकरी तयार करीत

व ती भाजून नंतर खात असत. दूध, दही, लोणी व तूप यांचा उपयोग आहारांत जास्त प्रमाणांत होत असे. घुसळण्याच्या रवीचा उल्लेख ( मन्था ) ऋ. १. २८.४ या मंत्रांत आढळतो. फळे (ऋ. ३.४५.४; १.१४६.५, काकडी-उर्वारुक-वालुक ऋ. ७.५९.१२) व भाजीपाला ( ऋ. ६.४९.१४ ) यांचाहि उपयोग आहारांत करीत असत. अन्न शिजविण्याच्या भांड्याला 'पचन' असें नांव आहे ( ऋ. १. १६२.६ ) पात्र या शब्दाचा अर्थ प्रारंभी पाणी पिण्याचे भांडें असा होता, परंतु पुढें भांडें असा सामान्य अर्थ त्याला प्राप्त झाला. भांडीं तांब्याचीं, लोखंडाचीं, लांकडाचीं व मातीचीं असत. कलशांचा उल्लेख अनेकदां आला आहे. ' धर्म ' हें एक दूध तापविण्याचे भांडें होतें. दही कातड्याच्या पिशव्यांत ठेवीत ( ऋ. ६.४८.१८ ). लांकडाच्या भांड्यांत जेवीत असत. कांहीं कामांत मातीचीं भांडीं वापरीत असत. कुंभाचा उल्लेख ऋ. १०.८९.७ मध्ये आहे. धान्य ठेवण्यासंबंधी ' ऊर्दर ' हा शब्द ऋग्वेदांत २.१४.११ आढळतो. सायणाचार्यांच्या मते त्याचा अर्थ धान्याचे कोठार असा आहे, परंतु प्रो. रोथ व झिमेर त्याचा अर्थ धान्याचे माप असा घेतात.

मांसाचा उपयोग विशेष प्रसंगी करीत. यज्ञप्रसंगी मांस कापल्याचा उल्लेख

ऋ. १.१६१, १६२ यांत आहे. बैल शिजविणे हा

मांसाहार, सोमपान

पूर्वीचा धर्म आहे असें ऋ. १.१६४.४३ मध्ये

सांगितलें आहे. ऋ. ५.२९.७, ८.१२.८ या मंत्रांत देव एकत्र जमून अनेक रेडे शिजवीत व खात असल्याचे म्हटलें आहे. यांवरून यज्ञांत पशुबलि देत

असत व अर्थात् खाण्यांतहि मांसाचा उपयोग करीत असत हे स्पष्ट होतें. बैल व रेडे यांचें मांस विशेषेकरून खात असत. घोड्यांचें मांस फारसें खात असल्याचें दिसत नाही ( ऋ. १.१६२ ). मांस भाजून किंवा शिजवून खात असत ( ऋ. १.१६२.११ ). मासे खात नसत. मिठाचा उल्लेख आढळत नाही, तेव्हां वैदिक आर्य मीठ खात नसावेत असें बहुतेक विद्वानांचें मत आहे. परंतु डॉ. दासांच्या मते ते मीठ खात असावेत; कारण पंजाबांत मिठाचे डोंगर आहेत. तथापि मीठ हा खाण्याचा पदार्थ आहे असें त्यांना समजलें तरच ते मीठ खाणार. तसा उपयोग त्यांना समजला असता तर मिठाचा उल्लेख आल्यावांचून राहिला नसता. पेयांमध्ये दूध जास्त प्रमाणांत घेतलें जाई. सोमपान हे अतिशय प्रिय होतें. सोमरस दुधांत मिसळून पीत. सोम म्हणजे कोणती वनस्पति होती याचा निर्णय अद्यापि लागला नाही व लागेलसें दिसतहि नाही. या वनस्पतीबद्दल अनेकांनीं अनेक प्रकार सुचविले आहेत. आर्य हिंदुस्थानांत उतरले, त्यावेळीं सोमपान अतिशय प्रिय होतें. त्यावेळीं ती वनस्पति आर्यनिवासाच्या प्रदेशांत काश्मीरच्या दक्षिणेकडील प्रदेशांत होती. पुढे आर्य गंगायमुनांच्या प्रदेशांत आले तेव्हां त्यांनीं ती वनस्पति बरोबर आणली, परंतु तिची चव बदलल्याकारणानें त्यांना पूर्वीचें सोमपान मिळू शकलें नाही. तेव्हां ते चव बदललेल्या सोमाचा किंवा तिच्या जागीं दुसऱ्या एकाद्या वनस्पतीचा उपयोग करूं लागले असावेत. सुरापानहि प्रचारांत होतें ( ऋ. ७.८६.६, ८.२.१२, १०.१०७९ ). सुरा ( हुरा-शेंद ) ही बहुधा धान्यापासून तयार करीत. लोंकरीच्या वस्त्रांतून ती गाळली जात असे ( कारोतर-ऋ. १.११६.७ ) व तिचे कुंभ भरून ठेवले जात. कलालाचा उल्लेख ( सुरावान् ) ऋ. १.१९१.१० मध्ये आला आहे.

### विवाह

संतति म्हणून मुलींची अपेक्षा कोणी केल्याचें ऋग्वेदांत दिसत नाही. पुत्र देण्याविषयीं वारंवार देवतांची प्रार्थना केली आहे. स्त्रीवाचक शब्द मुली लग्न झाल्यानंतर दुसऱ्याच्या घरीं जात असतात, परंतु मुलगे घरीं रहातात व आपल्या घरादाराचें व जातीचें संरक्षण करण्यास समर्थ असतात ( ऋ. ३.३१.२. ); याचकरितां नेहमीं पुत्रांची अपेक्षा केली जात असे. विवाहाचे बाबतींत एकपत्नीकत्व आणि बहुपत्नीकत्व अशा दोन्ही चाली ऋग्वेदांत आढळतात. तथापि

एकपत्नीत्व हे सार्वत्रिक होते (ऋ. १.१०५.२, १२४.७, ४.३.२, १०.७१.४). फक्त राजे लोक आणि इतर श्रीमंत लोक-विशेषतः क्षत्रिय अनेक स्त्रिया करीत असत (ऋ. १.६२.११, ७१.१, १८६.७, ७.२६.३, १०.४३.१). परंतु असे विवाह अपवादात्मक होते. एकपत्नीव्रत हा नियम होता. बहुपतित्व ऋग्वेदकालीं नव्हते. स्त्री, वधू, मा, जामि, जनि, जाया, नारी, योषा, योषणा व योषित् इतके स्त्रीवाचक शब्द ऋग्वेदांत आहेत. 'स्त्री' हा शब्द केवळ पुरुषविरोधी म्हणून वापरला आहे. 'मा' हा शब्द देवपत्नी या अर्थी वापरलेला आहे. नारी हा शब्द सामान्य अर्थाने उपयोजिलेला आहे. 'जनि' अगर 'जामि' याचा अर्थ विवाहित स्त्री असा आहे. वंशपरंपरा राखण्याच्या दृष्टीने 'जाया' हा शब्द स्त्रीवाचक आहे. 'योषित्' 'योषा' 'योषिणा' या शब्दांचा अर्थ उपवर स्त्री असा आहे. 'वधू' हा शब्द उपवर, विवाहसमारंभांतील अगर विवाहित स्त्री या अर्थाने उपयोगांत आणलेला आहे.

वैदिक आर्यांनी विवाह ही संस्था धार्मिक आणि अतिशय पवित्र मानलेली आहे. विवाह हा देवांनी सांगितलेला आहे विवाह ठरविण्याची पद्धति व प्रजोत्पादन हा त्याचा हेतु आहे अशी त्यांची कल्पना होती. विवाहाच्या बाबतीत स्त्रीला आपला पति निवडण्याचे स्वातंत्र्य दिले जात होते असे ऋ. १०.२७.१२ या मंत्रावरून स्पष्ट होते. ( भद्रा वधूर्भवति यत्सुपेशाः स्वयं सा मितं वनुते जने चित् । ) 'जार' हा शब्द ऋग्वेदांत पुष्कळ ठिकाणी आला आहे. परंतु उत्तरकालीन वाङ्मयांतील अनैतिक अर्थ ऋग्वेदांत त्या शब्दाला नाही. प्रणयी मनुष्य असा त्याचा अर्थ आहे. यावरून व इतर कांहीं उल्लेखांवरून (ऋ. ३.५२.३, ६२.८) कन्या आपापले वर पसंत करीत असत असे दिसते. वडिलांची संमतिहि आवश्यक असे, परंतु ती मिळतहि असे. स्त्रीपुरुषांचे विवाह पूर्ण वयांत आल्यानंतरच होत असत. बालविवाह ऋग्वेदाला माहीत नाही. घोषेचा विवाह वृद्धावस्थेतच झाला (ऋ. १.११.७ इ.) लग्न ठरविण्याकरितां वरपक्षाकडील वराचा स्नेही कन्येला मागणी घालण्याकरितां तिच्या पित्याकडे जात असे. 'वर' या शब्दाचा ऋग्वेदांत पति असा अर्थ नाही. स्नेहाकरितां कन्येला मागणी घालणारा तो 'वर' असा त्या शब्दाचा ऋग्वेदांत अर्थ आहे (१०.८५.८). पति हा अर्थ त्या शब्दाला पुढे प्राप्त झाला.

विवाहाचे बाबतीत गोत्राचें बंधन ऋग्वेदकाळीं नव्हतें. ज्येष्ठत्वाच्या क्रमानुसार कन्यांचे आणि पुत्रांचे विवाह होत असत. या नियमामुळें कोठें अडचण येत असल्यास नियमाचें बंधन सैल करण्यांत येई. स्त्रियांनीं विवाह केलाच पाहिजे अशी त्यांच्यावर सक्ति नव्हती. कांहीं अविवाहित स्त्रिया आमरण पितृगृहीं राहिल्याची उदाहरणें ऋग्वेदांत नमूद आहेत ( ऋ. २.१७७ ). तथापि त्यांना विशेष मानाचें स्थान नव्हतें. विवाह करणें स्त्रीचें कर्तव्य आहे असें समजलें जात होतें. वरपक्षाकडून वधूपित्याला गाई वगैरे संपत्ति दिली जात असे. वरामध्ये कांहीं व्यंग असल्यास हें प्रमाण थोडें जास्त असे. उलट कन्येमध्ये कांहीं व्यंग असल्यास तिच्या पित्याला वरपक्षास हुंडा द्यावा लागत असे. ज्या पित्याला केवळ कन्याच असत तो कन्येचा विवाह ठरवितांना तिचा पहिला पुत्र आपणांस दिला पाहिजे अशी अट घालीत असे ( ऋ. ३.३१. १ ). जगांतील कांहीं राष्ट्रांत अजूनहि ही प्रथा चालू आहे. ५ विवाहकालाच्या बाबतींत ज्योतिषाचा उपयोग केला जात नव्हता असे सामान्यतः समजण्यांत येतें. \*

ऋग्वेदकालीन विवाहाचें वर्णन ऋ. १०.८५ या सूर्यासूक्तांत आलें आहे.

सूर्यासूक्त

त्यांत सूर्या आणि सोम यांच्या विवाहाचें रूपकांनं वर्णन केलें आहे. त्यावरून विवाहविधीची स्पष्ट

कल्पना येते. 'सोम' शब्दाचा चंद्र असा अर्थ या सूक्तांत आहे. 'सूर्या' ही सूर्याची मुलगी होय. सूर्याचीं किरणें असा सूर्या-शब्दाचा अर्थ घेतां येईल. चंद्र हा सूर्यकिरणांच्यामुळें प्रकाशतो ही गोष्ट त्या लोकांना माहीत होती. सूर्यकिरणें आणि चंद्र यांचें मीलन हें मानवी विवाहाचें प्रतीक म्हणून घेण्यांत आलें आहे ही गोष्ट अत्यंत समुचित अशीच आहे. या विवाहांत अश्विनौ हे 'वर' होते. ऋग्वेदकाळीं एकाच ग्रामांतील वधूवरांचे विवाह करण्याचा प्रचार साहाजिकच होता. द्राविडियन लोकांत मुलें हीं आईचीं समजत असत. या मातृप्रधान कुटुंबपद्धतीमुळें त्यांच्यामध्ये भिन्नग्रामांतील वधूवरांचे विवाह करण्याचा नियम ( Exogamy ) रूढ होता. आर्यांची पितृप्रधान कुटुंबपद्धति असल्यामुळें त्यांच्यामध्ये हा नियम नव्हता. द्राविडियनांच्या साह-

s Westermarck—History of Human Marriage.

\* R. Raghunathrao—The Aryan Marriage,

चर्यामुळे एका गांवांतीलच वधूवरांचे विवाह करण्याचा त्यांचा नियम ढिला झाला व त्यांच्यामध्ये एकाच गांवांतील किंवा भिन्न गांवांतील वधूवरांचे विवाह होऊं लागले.

विवाहसमारंभ वधूगृहीं साजरा होत असे. समारंभाकरितां मंडप उभारण्यांत येई व त्याला छत (छदि-ऋ. १०.८५.१०)

विवाहसमारंभ

लावण्यांत येत असे. वरपक्षाकडील मंडळी वरासह

भिरवीत वधूगृहीं येत असत. त्यांच्या सन्मानार्थ गोमांसाची मेजवानी होत असे, असे प्रो. मॅकडोनेल म्हणतात. यानंतर विवाहविधि होत असे. अग्नि ही आर्यांची संस्कारदेवता आहे. तिच्या समक्ष सर्व संस्कार होत असत. वधूवरांचे हात परस्परांच्या हातांत मंत्रपूर्वक देणें हें विवाहाचें मुख्य अंग होतें. यासंबंधीं ऋग्वेदांतील मंत्र वाचनीय आहे:—

गृभगामि ते सौभगत्वाय हस्तं मया पत्या जरदष्टिर्यथासः ।

भगो अर्यमा सविता पुरंधिर्मह्यं त्वादुर्गाहपत्याय देवाः ॥ ३६ ॥

(पति म्हणतो) 'हे वधू, सुमंगलासाठीं मी तुझे पाणिग्रहण करतो. वृद्धावस्थेपर्यंत तूं माझ्या सहघासांत रहा. गृहस्थाश्रमाचें आचरण करण्याकरितां भग, अर्यमा, सविता आणि उषा या देवतांनीं तुला माझ्या स्वाधीन केली आहे.'

पाणिग्रहणानंतर सप्तपदी होत असे. वधूवर हातांत हात घालून अग्नि-भोंवतीं तीन प्रदक्षिणा करीत. अशा प्रकारें विधिसंस्कार झाल्यानंतर वधूची पतिगृहीं जाण्याची तयारी करण्यांत येत असे. तिच्या शुश्रूषेकरितां एक दासी (न्याचनी) व मनोविनोदनार्थ तिची एक मैत्रीण (अनुदेयी) अशा दोघीजणी तिच्याबरोबर जात असत. वधूला माहेरीं फारसें आणण्यांत येत नसे. पतिगृहीं जाण्याच्या वेळीं वधूचा पिता वस्त्रालंकार व गाई वगैरे देऊन तिचा सत्कार करीत असे (ऋ. ३.३१.२). हें सत्कारसाहित्य (वहतुः—ऋ. १०.८५.१३) गाडींतून प्रथम पुढें जात असे मागाहून वधूवर जात असत. उत्कृष्ट प्रकारें शृंगारलेल्या रथांत बसून वधूवर स्वगृहीं जात असत (ऋ. १०.८५.२०). कधीं कधीं दोन बैलांच्या गाडींतूनहि ते जात असत (मंत्र ११). त्यांचा मार्ग सुगम्य करण्यासाठीं, वाटमान्यांपासून त्यांना उपद्रव पोहोचूं नये, ते सुखरूप घरीं पोहोचावेत, यासाठीं देवांची प्रार्थना केली जात असे (मंत्र ३२). गांवांत पोचल्यानंतर गृहप्रवेशसमारंभ होत असे (मंत्र २७,

२८). या वेळेपर्यंत वधूने नेसलेले वस्त्र अमंगल समजून ब्राह्मणास दान करण्यांत येई (मंत्र २९, ३०, ३४, ३५). यानंतर गांवांत वधूवरांची थाटाची मिरवणूक काढण्यांत येई. त्यावेळचा मंत्र (३३) उत्कृष्ट आहे—

सुमंगलीरियं वधूरिमां समेत पश्यत ।

सौभाग्यमस्यै दत्त्वायाथास्तं वि परेतन ॥

‘ही वधू मंगलमय आहे. इकडे या व तिला पहा. तिला चांगले आशिर्वाद द्या आणि नंतर आपापल्या घरीं परत जा.’

यानंतर गर्भाधान करण्यांत येई. विवाहसमयीं मुली प्रौढ होत्या हें यावरून स्पष्टच होतें (ऋ. १०.८५.३७, १८३, १८४). सुखकर शय्या तयार करण्यांत येई (वह्य-ऋ. ७.५५.८). उपबर्हण या शब्दाचा अर्थ उशी असा आहे (ऋ. १०.८५.७). पतीच्या सहवासापूर्वीं सोम, विश्वावसु गंधर्व आणि अग्नि हे त्या कन्येचा उपभोग घेतात अशी ऋग्वेदीय आर्यांची कल्पना होती (मंत्र २१, २२, ३८-४१). पतिगृहीं वधूला उपदेश करण्यांत येत असे—‘पतीला शुभदायक हो. आप्तेष्ट, नोकरचाकर व पशु यांच्याशीं सहानुभूतीनें वाग. तुझी दृष्टि शांत असू दे व तुझे विचार चांगले असू देत. सांसूसासरा, दीर व नणंद यांच्यावर तू योग्य ती सत्ता चालीव.’ (मंत्र ४३, ४४, ४६). वधूवरांना संतति व संपत्ति देऊन त्यांचा संसार आनंदपूर्ण करण्याविषयीं देवतांची प्रार्थना केली जाई (मंत्र ४७).

इहैव स्तं मा वि यौष्टं विश्वमायुर्व्यश्रुतम् ।

ऋळन्तौ पुत्रैर्नप्तृभिर्मोदमानौ स्व गृहे ॥ ४२ ॥

‘तुम्ही दोघे इहलोकांत असा, तुमचा वियोग न होवो. मुलगे आणि नातू यांच्यासह आपल्या घरांत तुम्ही आनंदांनें दीर्घायुष्य उपभोगा.’

इमां त्वमिंद्र मीद्वः सुपुत्रां सुभगां कृणु ।

दशास्यां पुत्रानाधेहि पतिमेकादशं कृधि ॥ ४५ ॥

‘हे इंद्रा, या वधूला सुपुत्र दे व तिचे कल्याण कर. हिला दहा पुत्र दे आणि तिचा पति अकरावा असू दे.’

### स्त्रियांचा दर्जा

विवाहित होण्यापूर्वीं स्त्री पित्याच्या ताब्यांत असे. विवाह न झाल्यास पिता व पित्याचे पश्चात् ज्येष्ठ बंधु तिचा नियंता असे. विवाहित स्त्रीवर तिच्या पतीचा हक्क समजला



जात असे; तथापि ती सर्व घराची सत्ताधीश असे. पत्नी म्हणजे गृह होय. पत्नी हेंच पतीचें विश्रामस्थान होय, असे ऋ. ३.५३. ४ या मंत्रांत म्हटलें आहे. पतीचे मातापितर, बंधुभगिनी, नोकरचाकर इत्यादि सर्व तिच्या अधिकाराखाली असत. यज्ञामध्ये पतीच्या बरोबरीने तिचा भाग असे, यावरून स्त्रीला पुरुषाच्या बरोबरीचा दर्जा होता हें सिद्ध होतें. एकपत्नीकत्व हा सार्वत्रिक नियम होता म्हणूनच हें शक्य होतें. विवाह हा देवसंस्थापित संस्कार असल्याकारणानें व वंश चालूं ठेवणें हा त्याचा हेतु असल्यामुळें स्वतःच्या रक्ताची संतति असण्याबद्दल वैदिक ऋषींनी वारंवार इच्छा प्रगट केली आहे. स्वतःच्या पुत्राची जागा दत्तक पुत्रानें कधीच भरून यावयाची नाही ( ऋ. ७.४.७, ८ ) असें म्हटलें आहे. स्त्रिया सुशिक्षित होत्या. पुरुषांच्या बरोबरीने त्यांना शिक्षण मिळत असल्याने त्यांचा बौद्धिक विकास होत असे. त्यामुळें, आध्यात्मिक उन्नतीकरितां विवाह न करतां स्वतंत्र जीवन कंठणें किंवा ऐहिक सुखाचा आनंदानें उपभोग घेत काल व्यतीत करणें यापैकीं कोणतेंहि पसंत करण्यास त्या समर्थ असत. विवाहित स्त्री गृहस्थाश्रमासंबंधींची कर्तव्ये यशस्वीपणें पार पाडण्याच्या बाबतींत पुरुषाइतकीच समर्थ असे. स्त्रियांच्या शिक्षणासंबंधीं मोठें प्रमाण असें आहे कीं, ऋग्वेदांतील कांहीं सूक्तांच्या कर्त्या स्त्रिया आहेत ( लोपशा—ऋ. १.१२६.७, विश्वावारा ९.२८, घोषा १०.४०, इंद्राणी १०.१४५, शची १०.१५९, अपाला ८.९१ ) स्त्रिया सारथ्य करीत असत; कधीं युद्धांतहि सामील होत असत. मुद्दलाबरोबर त्याची पत्नी मुद्दलानी युद्धांत त्याचें सारथ्य करण्यासाठीं गेली होती. ( ऋ. १०.१०२ ).

स्त्रिया दौत्यहि करीत असत असें पर्णींच्याकडे दूत म्हणून गेलेल्या सरमेच्या कथेवरून मानण्यांत येतें ( ऋ. १०.१०८ ).

स्त्रीस्वातंत्र्य

ज्या स्त्रीला सपत्नी होत्या ती, त्यांच्यावरील पतीचें प्रेम कमी करून तें आपणांकडे ओढून घेण्याकरितां एका वनस्पतीचा मंत्रपूर्वक प्रयोग करीत असे ( ऋ. १०.१४५, १५९ ). विशेष समारंभाच्या प्रसंगीं स्त्रियाहि पुरुषांबरोबर मोकळेपणानें येत असत. अर्थात् गोषाची पद्धति नव्हतीच. ' उत्सवप्रसंगीं सुंदर स्त्रिया एकत्र आल्याचें जें वर्णन ऋग्वेदांत आहे तें वेश्यांचें आहे असें कांहीं ग्रंथकार समजतात, परंतु तसें समजण्याचें कारण नाही. त्या कालीं अत्रातृक आणि स्वैर अशा कांहीं स्त्रिया वेश्याकर्म

करीत असत ही गोष्ट खरी आहे, परंतु अथेन्समधील पेरिक्लजच्या काळा-  
प्रमाणे किंवा गौतम बुद्धाच्या काळी वैशाली नगरीतल्याप्रमाणे ऋग्वेदकालीं  
वेश्यावृत्ति पूर्णपणे प्रस्थापित झाली होती असें दीर्घप्रयत्नांतींहि पिशेल आणि  
गेल्डनेर × यांना सिद्ध करतां आले नाहीं. \* ' अशा उत्सवप्रसंगीं अवि-  
वाहित तरुण स्त्रीपुरुषांना परस्परांमध्ये परिचय उत्पन्न करण्याला आणि तो  
वाढविण्याला संधि मिळे. अशा वेळीं प्रेमळ माताहि संधि वायां जाऊं न देतां  
आपल्या कन्यांना योग्य ती सहा देऊन हरएक प्रकारें त्यांना मदत करी.  
हा परिचय जर टिकाऊ वाटला तर विवाहाकरितां पित्याची व त्याच्या पश्चात्  
ज्येष्ठ भावाची परवानगी विचारण्यांत येत असे. ' s या परिचयप्रकाराची  
कल्पना केली असतां अविवाहित तरुणी (योषित्) आणि प्रणयी तरुण  
(जार) यांच्या ऋग्वेदांत अनेकवार आलेल्या प्रतिशब्दांचा अर्थ बरोबर  
बसतो.

स्त्रियांच्या मनोवृत्तीसंबंधीं ऋग्वेदांत आलेले उल्लेख मननीय आहेत.

स्त्रियांच्या मनोवृत्ती- पुरूरवा-उर्वशीसंवादांत पुरूरव्यानें अत्यंत कळ-  
विषयीं ऋग्वेदांतील उल्लेख लीनें परत येण्याविषयीं विनवणी केली असतां  
उर्वशी म्हणते:—

न वै स्त्रैणानि सख्यानि संति सालावृकाणां हृदयान्येता ॥

' स्त्रियांचे स्नेह चिरकाल टिकणारे नसतात; त्यांचीं हृदये लांडग्याच्या  
हृदयासारखीं असतात ' ( ऋ. १०.९९.१९ ).

स्त्री झालेल्या आसंगप्लायोगीला

इंद्रश्चिद्धा तद्ब्रवीत्स्त्रिया अशारयं मनः । उतो अह क्रतुं रघुम् ॥

' इंद्र म्हणाला, स्त्रीच्या मनाचें शासन करणें कठीण आहे. तिची बुद्धि  
क्षुद्र असते ' ( ऋ. ८.३३.१७ ).

स्त्रियांच्या चालीरीतीसंबंधीं एक मजेदार उल्लेख ऋ. ८.३३.१९ मध्ये  
आला आहे. स्त्री झालेल्या परंतु पुरुष होऊं इच्छिणाऱ्या आसंगप्लायोगीला  
इंद्र आकाशांतून म्हणतो—

× Vedische Studien.

\* Winternitz - History of Indian Literature p. 67.

s Adolf Kaegi - Rgveda p. 15.

अधः पश्यस्य मोपरि संतरां पादकौ हर ।

मा ते कशण्डकौ दृशन्स्त्री हि ब्रह्मा बभूविथ ॥

‘ हे प्लायोगे, खालीं पहा, वर पाहू नको; पावले हळूच टाक. तुझ्या पायाचे घोटे दिसू देऊ नकोस. कारण तू स्त्री झाला आहेस. ’

राज्ञी शशीयसीकडे भिक्षा मागण्यास आलेला व सत्कार झाल्यामुळे प्रसन्न झालेला श्यावाश्व तिजविषयीं म्हणतो—

उत त्वा स्त्री शशीयसी पुंसो भवति वस्यसी । अदेवत्रादराधसः ॥

‘ अश्रद्ध आणि लोभी पुरुषापेक्षां, शशीयसी ही स्त्री असली तरी श्रेष्ठ आहे. ( ऋ. ९.६१.६ ).

पतिनिधनानंतर पत्नीने सती जाण्याची चाल खुद्द ऋग्वेदकालीं नव्हती.

पुनर्विवाह विधवा या शब्दाचे अस्तित्व तेंच सिद्ध करतें ( ऋ. १०.१८.८ ) या मंत्रांत गतभर्तृकेला मृतपतीच्या

शेजारून उठून येण्यास सांगितलें आहे. म्हणजे खुद्द ऋग्वेदकालांत सतीची चाल नव्हती. परंतु त्याच मंत्रामुळे त्या चालीचे पूर्वास्तित्व सिद्ध होतें. आर्य प्रवास करीत जेव्हां हिंदुस्थानांत येऊं लागले, त्यावेळीं एकाद्या स्त्रीचा पति मरण पावल्यानंतर तिचे रक्षण करण्याची जबाबदारी घेण्यास दुसरे कोणी तयार होत नसल्यामुळे सती जाण्याची चाल प्रचारांत आली असावी. इंडो-युरोपियन कालीं सतीची चाल नव्हती; कारण विधवा हा शब्द सर्व इंडो-युरोपियन भाषांत आहे.

हिंदुस्थानांत आर्य स्थिर झाल्यानंतर तसें कारण नसल्यामुळे व संस्कृति तितकी उच्च बनल्यामुळे ती प्रथा साहाजिकच बंद पडली. विधवा स्त्रीला पुनर्विवाह करण्याची परवानगी असे. पतीच्या भावाबरोबर ( ऋ. १०.४०.२ ) अगर दुसऱ्या एकाद्या नातलगबरोबर ( ऋ. १०.१८.८ ) पुनर्विवाह करण्यांत येत असे. एकाद्या स्त्रीचा पति अदृश्य झाल्यास व तो न सांपडल्यास किंवा त्याचा कांहीं तपास न लागल्यास त्या स्त्रीला पुनर्विवाह करण्याची परवानगी असे असें प्रो. पिशेल सिद्ध करूं प्रहातात. प्रो. डेलब्रुक यांस तें संमत नाहीं.

### कौटुंबिक कायदे-नीतिमत्ता

पतिपत्नीच्या प्रेमळ संबंधाशिवाय इतर आप्तसंबंधाविषयीं उल्लेख ऋग्वेदांत

आढळत नाहीत. 'नना' व 'तत' हीं  
 कौटुंबिक संबंध  
 मातापित्यांचीं प्रेमळ नांवे ऋ. ९.११२.३ या

मंत्रांत दिसून येतात. पितापुत्रांचा प्रेमाचा संबंध असे. पित्याची आपल्या मुलांवर सत्ता असे. परंतु तो वृद्ध झाल्यावर थोरल्या मुलाच्या हातांत कुटुंबाचीं सर्व सूत्रे देत असे व मग साहजिकच ज्येष्ठ पुत्राची पत्नी ही गृहस्वामिनी होत असे. मृत्युपत्राचा उल्लेख नाही. तरी पण पितृनिधनानंतर पुत्र एकत्र राहण्याचा फारसा संभव नसे. सामान्यतः एकत्रकुटुंबपद्धति प्रचारांत होती. तीन पिढ्यांपर्यंत एकत्र रहात असत. वांटणीचा हिस्सा मागण्याकरितां एका घरांत रहाण्याची जरूरी नसे. कारण जमीन मुबलक असल्याकारणाने वांटणीच्या हिश्याची अपेक्षा कोणी करीत नसत. तरी पण वांटणी होत असे. सर्वच ज्येष्ठ मुलाकडे जात नसे. थोडासा जास्त हिस्सा त्याला मिळे इतकेंच. कांहींतरी शारीरिक व्यंग असल्यामुळे मालमत्ता संभाळण्यास नालायक असलेल्या मुलांस हिस्सा दिला जात नसे. परंतु त्यांचे पोषण करण्याची जबाबदारी वारसावर असे. मिळकत न मिळालेल्या मुलांचे मुलगे जर अव्यंग असले तर त्यांना हिस्सा दिला जाई. मुलांची एखादी भगिनी अविवाहित अशी घरीं राहिल्यास तिलाहि एकंदर मालमत्तेतील भाग मिळत असे ( ऋ. २.१७.७ ). शेतजमीन व कुरण आणि जंगम मालमत्ता हीं प्रत्येक कुटुंबाच्या मालकीचीं स्वतंत्र होतीं. मुलगे वेगळे झाले तरी शेजारीं शेजारींच रहात असत. त्यामुळे मूळ एका कुटुंबाचेच एक गांव बनत असे. शेतांमधील बांधांचा उल्लेख सांपडतो. क्षेत्रमापनाहि करण्यांत येत होते. एखाद्या मनुष्याला मुलगा नसल्यास व मुलगी असल्यास त्या मुलीच्या मुलाला त्याची सर्व मिळकत मिळे. दत्तक घेण्याचाहि अधिकार होता; परंतु दत्तक घेणे श्रेयस्कर वाटत नव्हते ( ऋ. ७.४.७, ८ ). गृहाची अंतर्व्यवस्था पहणें व बालसंगोपन हे पत्नीचे कर्तव्य होते. बालसंगोपनाविषयी कांहीं माहिती मिळत नाही. दळणें, चटया विणणें, शिवणें आणि विणणें हीं कामे स्त्रिया करीत असत. जामाताचा नैसर्गिक स्वभाव ऋग्वेदकाळींहि लोकांना माहीत होता. अंगांत पात्रता नसलेला जांवई अनेक वेळां बोलाविलें तरी जसा संध्याकाळपर्यंत येत नाही, विलंब लावतो, तसा हे इंद्रा; तूं विलंब करूं नकोस असे म्हटलें आहे ( ऋ. ८.२.२० ). ऋ. १.१०९.२ या मंत्रांत कवि म्हणतो कीं, ' हे इंद्राभी, एखादा हीन दर्जाचा तरुण, पत्नी

मिळविण्याकरितां तिच्या पालकास, किंवा मुलीचा भाऊ ( स्याल ) आपल्या बहिणीकरितां तिच्या नवऱ्याला जेवढे धन देतो, त्यापेक्षां तुम्ही जास्त धन देतां असें मी ऐकलें आहे.'

वैदिक कालांतील नीतिमत्ता उच्च दर्जाची होती असें आतांपर्यंतच्या विवेचनांवरून स्पष्ट झालेंच आहे. तथापि अनीतीचें नीतिमत्ता  
आचरण अपवादादाखल होत असल्याचें दिसून येतें.

स्त्रीपुरुषांच्या अनैतिक संबंधांची उदाहरणें आढळून येतात. ऋ. १०.३४.४ या मंत्रांत घृत खेळणाऱ्या कितवाच्या पत्नीसंबंधीं म्हटलें आहे कीं, ' अन्ये जायां परि मृशंत्यस्य । ' ऋ. १०.४०.६ मध्ये स्त्रीच्या संकेतस्थानाकडे जाण्याची उपमा दिलेली आहे. ऋ. १०.३४.९ मध्ये व्यभिचारी स्त्रीचा ( जारिणी ) उल्लेख आहे. अशा स्त्रिया गर्भपात करीत असत. व्यभिचारामुळें गर्भिणी झालेली स्त्री आपल्या अपत्याचा गुप्तपणानें निकाल लावते, त्याप्रमाणें भक्तांचें दुरित नष्ट करण्यासाठीं मित्रावरुणांची प्रार्थना केली आहे ( ऋ. २. २९.१). भ्रातृहीन युवती पथभ्रष्ट होऊन दुराचारी वेश्या बनत असत ( ऋ. १. १२४.७, ४.९.५). कुमारीपुत्रांचे कांहीं उल्लेख ऋग्वेदांत आहेत. ऋग्वेदांतील कथा व दृष्टांत यावरून समाजाच्या नीतीची कल्पना केल्यास पितापुत्री, भ्रातृभगिनी इत्यादि संबंध आढळून येतील. परंतु असें अनुमान काढणें बरोबर होणार नाही. समाजस्थितीवरूनच ते दृष्टांत अगर त्या कथा निर्माण झाल्या असेंच कांहीं म्हणतां येत नाही. केवळ कल्पनेनेंही अशा संबंधांचे दृष्टांत देतां येतील व कथाहि निर्माण करतां येतील. कांहीं स्त्रिया वेश्या व्यवसाय करीत असत. ऋ. १.१६७.४ यांत वेश्येचा उल्लेख ( यव्या साधारण्या ) आला आहे. ऋ. ९.६७.१०-१२ यांमध्ये तरुण कुमारिकांकडे नेण्याविषयीं पूषन्ची प्रार्थना केली आहे. ऋग्वेदांतील एकंदर समाजस्थितीकडे पहातां हीं उदाहरणें अपवादच होत.

### वैद्यक-मंत्रतंत्र

ऋग्वेदकालांतील लोकांना कांहीं रोगांचें ज्ञान झालें होतें. क्षयरोग ( यक्ष्मा)

वैद्यक

त्यांना फार भयंकर वाटत असे. याच रोगाचा

उल्लेख सर्वांत जास्त वेळां आलेला आहे ( ऋ. १.

१२२, १०.१३७, १६१, १६३ ) या रोगासंबंधीची भीति वारंवार व्यक्त

केली आहे. यक्ष्मा या शब्दाचा रोग असा सामान्य अर्थ कांहीं ठिकाणीं असावासा वाटतो. कावीळ ( हरिमन् ) हाहि रोग त्यांना माहीत होता ( ऋ. १.५०.११ ). अतिशय सुरापानामुळे होणारा रोगाहि उल्लेखलेला आहे. ( सुराम-ऋ. १०.१३१.५ ) • ' अजका ' व ' शिपद ' या रोगांचा उल्लेख ऋ. ७.५० या सूक्तांत आला आहे; परंतु हे रोग कोणते ते समजत नाही. शिपद हा रोग दूषित पाण्यापासून होणारा असावा. हे रोग बरे करणारे वैद्यहि ( भिषक् ) त्या काळीं होते ( ऋ. ९.११२.१, ३; १०.९७.४-६ ). रोगनाशक अशा पुष्कळ वनस्पति ज्ञात होत्या व त्यांचा उपयोग करण्यांत येत असे ( ऋ. १०.९७ ). वरुणाच्या सनातन नियमांचें उल्लंघन केल्यानें तो पाश टाकतो व त्यामुळे रोग होतात अशी त्यांची कल्पना असल्यामुळे रोगनाशनाविषयीं प्रार्थना करण्यांत येत असे व केवळ तशा प्रकारचे मंत्र म्हणून भयंकर रोग बरे करण्यांत येत. ऋ. १०.१६१ व १६३ हीं सूक्तें म्हणजे क्षयरोगांतून रोग्याला मुक्त करण्यासाठीं म्हणावयाचे मंत्र होत. औषधींचा उपयोग करतांनासुद्धां मंत्रसामर्थ्याचें साहाय्य घेण्यांत येत असे. सर्प, विंचु इत्यादिकांच्या विषापासून होणारी बाधा टाळण्यासाठीं मंत्रांचाच उपयोग करण्यांत येत असे ( ऋ. १.१९१ ). वंदन इत्यादि खनिज विषांचे परिणाम टाळण्याकरितांहि मंत्र म्हटले जात होते ( ऋ. ७.५० ).

वैदिक लोकांमध्ये कांहीं समजुती प्रचलित होत्या. पारवा ( कपोत ) घरांत

मंत्रतंत्र

शिरला असतां अशुभ मानीत असत व त्या अशुभा-

पासून बाधा होऊं नये म्हणून मंत्र म्हणत असत

( ऋ. १०.१६५ ). ऋ. २.४२ व ४३ हीं सूक्तें पक्ष्यांमुळे होणाऱ्या अप-  
शकुनांचें निवारण करण्याकरितां म्हणावयाचीं आहेत. घुबडाचा ( खर्गला-  
ऋ. ७.१०४.१७, २२, उलूक १०.१६५.४ ) शब्दहि अभद्र मानला जात  
असे. कपोत हा मृत्यूचा दूत आहे असें म्हटलें आहे. प्रो. रोथ यांच्या मते  
कपोत शब्दाचा पारवा हाच अर्थ सर्वत्र आहे असें नाही. कारण ऋ. १०.  
१६५ मध्ये त्याच्याबरोबर घुबडाचा उल्लेख आला आहे. निरनिराळ्या प्रका-  
रची काल्पनिक पीडा देणाऱ्या राक्षसांचा उल्लेख ऋग्वेदांत आहे ( ऋ. ७.  
१०४, १०.८७, १६२ ). यासंबंधींचे कांहीं उल्लेख अनार्यांना उद्देशून अस-  
तील, तथापि अशा कांहीं योनींची कल्पना त्यांनीं केली होती ही गोष्ट खास  
आहे. सूर्यग्रहणाचा उल्लेख ऋ. ५.४८.४-९ या मंत्रांत आहे. राहु

( स्वर्भानु ) अंधकारानें सूर्याला घ्रासतो व मंत्र म्हटल्यानें सूर्य त्यांतून मुक्त होतो अशी समजूत त्यांत व्यक्त झाली आहे. मंत्रतंत्र, जादूटोणा, यांच्या वरहि लोकांचा विश्वास होता. हा विश्वास बराच प्राचीन असला पाहिजे. कारण इंडो-युरोपियन लोकांमध्ये यांपैकी कांहीं प्रकार एकसारखे आहेत त्यामुळे त्यांचें अस्तित्व इंडो-युरोपियन कालांतील ठरतें. ऋग्वेदकालांत मंत्रतंत्रांचा उपयोग बराच केला जात असे. ऋग्वेदांत मंत्रसूक्ते सुमारे तीस आहेत. सवतीपासून होणारा तास टाळण्याकरितां आणि रोगांचें व विषाचें निवारण करण्याकरितां मंत्रांचा उपयोग करीत असत. ऋ. ७.५९ मध्ये एक स्त्री रात्रीं प्रियकराला भेटण्याकरितां घरांतून बाहेर पडते, त्यावेळीं घरांतील माणसें व कुत्रा यांनीं जागे होऊं नये म्हणून मंत्र म्हणते. युद्धास निघालेल्या राजाला विजय मिळावा, त्याच्या शत्रूंचा पराजय व्हावा म्हणून त्याचा पुरोहित ऋ. ६.७९ हें सूक्त म्हणतो. सामान्यतः ऋग्वेदांतील मंत्रतंत्रांचा हेतु कल्याणकारक गोष्टी करण्याचा आहे. दुर्बुद्धीनें मंत्रतंत्रांचा प्रयोग करणारांकडे ( यातुधान ) ऋग्वेद तिरस्कारानें पहातो ( ऋ. ७.१०४.१९ ). सूर्यासूक्तांत वधूनें शांन असावें, पतीचा घात करूं नये ( अर्थात् मंत्रप्रयोगानें ) असें म्हटलें आहे ( मंत्र ४४ ). गर्भिणी स्त्रीच्या गर्भाचा नाश करणाऱ्या राक्षसाची बाधा टाळून गर्भरक्षण करण्यासाठीं ऋ. १०.१६२ हें सूक्त आहे.

ऋ. ७.१०३ हें मंडूकसूक्त गमतीचें आहे—

( १ ) जणुं कांहीं व्रताचरणी ब्राह्मणच असे वर्षभर झोंपून राहिलेले मंडूक पर्जन्यामुळे आनंदित होऊन शब्द करूं लागले.

( २ ) सुकलेल्या पखालीप्रमाणें असलेल्या सरोवरांत पडलेल्या मंडूकांकडे जेव्हां स्वर्गीय उदक आलें, तेव्हां सवत्स गाईप्रमाणें मंडूकांचा शब्द येथें बाहेर पडूं लागला.

( ३ ) तृषित मंडूकांवर वर्षाकालीं जेव्हां पर्जन्यवृष्टि होते तेव्हां, जसें एकादें बालक पित्याकडे जातें तसा एक मंडूक शब्द करणाऱ्या दुसऱ्या मंडूकाकडे जातो.

( ४ ) जलवर्षावामुळे आनंद झाला असतां एक मंडूक दुसऱ्या मंडूकाकडे जातो. वृष्टीमुळे हर्षित झालेला संमिश्र रंगाचा एक मंडूक दुसऱ्या हरितवर्ण मंडूकाच्या शब्दांत आपला शब्द मिसळतो.

( ५ ) शिष्य ज्याप्रमाणें गुरुचा अनुवाद करतो त्याप्रमाणें एक मंडूक

दुसऱ्या मंडूकाच्या शब्दाप्रमाणे शब्द करतो, आणि त्या वेळेस पाण्यामध्ये प्रचंड संमिश्र ध्वनि उत्पन्न होतो.

( ६ ) एका मंडूकाचा आवाज गाईसारखा आहे. दुसऱ्याचा बोकडासारखा आहे. एकाच्या अंगावर ठिपके ठिपके आहेत व दुसरा एक हिरव्या रंगाचा आहे. त्यांचीं रूपे अनेक प्रकारचीं असलीं तरी मंडूक हे एकच नांव त्यांना आहे. भिन्नभिन्न ठिकाणीं भिन्नभिन्न आवाज करीत ते प्रादुर्भूत होतात.

( ७ ) अतिरात्र नांवाच्या सोमयागांत ज्याप्रमाणे ब्राह्मण मंत्र म्हणतात त्याप्रमाणे जलमय सरोवरासंनिध शब्द करणाऱ्या मंडूकानो, जेव्हां वर्षाकाल सुरू होतो तेव्हां वर्षाच्या त्या ठराविक दिवशीं तुम्हीं त्या सरोवराभोंवतीं एकत्र जमतां.

( ८ ) सोमपान करणारे ब्राह्मण घामाने भिजत असतांनामुद्धां वार्षिक स्तोत्र म्हणत असतात. त्याप्रमाणे शब्द करीत मंडूक प्रकट होतात. त्यांच्यापैकीं कोणीहि लपून बसत नाहीं.

( ९ ) हे मंडूक देवांच्या आज्ञेचे पालन करीत असतात. बारा महिन्यांतील ऋतूंचे नियम ते मोडीत नाहींत. आणि उष्णतेमुळे त्रस्त झालेले ते वर्षाकाल आला असतां बाहेर पडतात.

( १० ) गाईसारखा शब्द करणारा, बोकडासारखा शब्द करणारा, ठिपक्या ठिपक्यांचा आणि हरितवर्ण अशा सर्व मंडूकांनीं आम्हांस संपत्ति दिली. वर्षाऋतूनंतर त्यांनीं शेकडों गाई दिल्या व आम्हांस दीर्घायुषी केले.

हे संपूर्ण सूक्त मोठे मजेदार आहे. मंत्र म्हणणाऱ्या ब्राह्मणांचे ते कुत्सापूर्वक विडंबन आहे असे पुष्कळ विद्वानांचे मत आहे ( प्रो. डॉयसन, मॅक्समुल्लर, मॅकडोनेल ). परंतु प्रो. ब्लूमफील्ड यांनीं असे सिद्ध केले आहे कीं, हे सूक्त म्हणजे एक मंत्र आहे. मंडूक हे पर्जन्य आणतात अशी वैदिक आर्यांची समजूत होती. म्हणून पर्जन्यवृष्टि होण्यासाठीं म्हणावयाचा हा मंत्र आहे. ब्राह्मणांशीं मंडूकांची केलेली तुलना म्हणजे ब्राह्मणांचे विडंबन नव्हे, तर ती मंडूकांची स्तुति आहे.\*

### अंत्यसंस्कार

आर्यांचा प्राचीनतर अंत्यसंस्कार म्हणजे मृताला जमिनींत पुरत असत.



पूर्वकालीन अंत्यसंस्कार

इंडो-युरोपियन राष्ट्रांचा प्राचीन अंत्यसंस्कार असाच होता. ऋ. १०.१८ या सूक्तांत हा संस्कार वर्णि-

लेला आहे. हा संस्कार सामान्यतः असा होता:-विवाहित मृताला घेऊन त्याचे आस त्याच्या पत्नीसह श्मशानांत येत असत. प्रेताजवळ पत्नी बसलेली असे. यानंतर त्या सूक्ताच्या विशेष महत्त्वाच्या नसलेल्या पहिल्या दोन ऋचा म्हणण्यांत येत. यानंतर ब्राह्मण-पुरोहित तीन व चार हे दोन मंत्र म्हणून प्रेत व इतर मनुष्ये यांच्यामध्ये एक दगड ठेवीत असे. जिवंत व्यक्ति या मृतापासून भिन्न रहाव्यात व दीर्घकाल जगाव्यात, मृत्यूने त्यांना अकालीं आसूं नये अशा अर्थाचे पांच व सहा हे मंत्र म्हणण्यांत येत. नंतर तेथे जमलेल्या सुवासिनी स्त्रिया अश्रुघात न करतां अभीला हवि अर्पण केल्या-नंतर घरीं जात असत ( मंत्र ७ ). नंतर मृतपतीसमीप बसलेल्या पत्नीला तेथून उठून जगांत परत येण्यास सांगण्यांत येई ( मंत्र ८ ). बहुधा मृताच्या पत्नीला घेऊनच स्त्रिया घराकडे जात असाव्यात. नवव्या मंत्रानें पुरोहित प्रेताच्या हातांतील धनुष्य त्याच्या पुत्रादिकांचें रक्षण होण्याकरितां काढून घेई व पुरण्याचे वेळीं मृताला उद्देशून पुढील अर्थाचे चार मंत्र म्हणत असे-

( १० ) या त्रिस्तीर्ण व सुखदायक भूमातेच्या संनिध तूं जा. दक्षिणा देणाऱ्या यजमानाला लोंकरीप्रमाणें मृदु असणारी व तरुण स्त्रीप्रमाणें असलेली भूमि मृत्युदेवतेपासून तुझे संरक्षण करो.

( ११ ) हे पृथ्वी, याच्याकरितां तूं उघडी आणि रुंद हो. याच्यावर फार दाब देऊं नको. याचें स्वागत कर. माता ज्याप्रमाणें बालकाला वस्त्रानें आच्छादिते, त्याप्रमाणें तूं याला आच्छादन घाल.

( १२ ) याला आच्छादणारी पृथ्वी सुस्थिर असो. याच्यावर फेंकलेले हजारों मातीचे कण याच्या सभोंवार असोत. हे याला गृहाप्रमाणें होऊन उदक देवोत. हे याचें नेहमीं रक्षण करोत.

( १३ ) मी तुझ्यावर माती टाकतो; तुला त्रास न देतां मी जमिनींतील ही गर्त बुजवून टाकतो. पितर ही जमीन निश्चल करोत. यम तुजकरितां गृहें निर्माण करो.

प्रो. ओल्डेनबर्ग हे मंत्र दहनसंस्काराकडे लागूं करतात.\* वेदोत्तरकालांत

प्रेतांचें दहन करीत व त्यानंतर उरलेल्या अस्थि एका मृत्पात्रांत भरून तें पात्र जमिनींत पुरीत असत. या मृत्पात्राच्या पुरण्याला उद्देशून वरील मंत्र आहेत असें त्यांचें म्हणणें आहे; परंतु तें बरोबर दिसत नाही. ' याच्या-करितां उघडी आणि रुंद हो, त्याच्यावर फार दाब देऊं नको ' इत्यादि वाक्यें प्रत्यक्ष प्रेतांच्या पुरण्यालाच लागू होतात. अस्थि पुरण्याची चाल प्रेत पुरण्याच्या या प्राचीन चालीचा अवशेष असावी. ¶

ऋ. १०.१६ हें सूक्त ( मंत्र १ ते ६ ) ऋग्वेदांतील उत्तरकालीन दहन-संस्कारांचें अस्तित्व सिद्ध करतें. चिता रचल्यानंतर उत्तरकालीन अंत्यसंस्कार तविर प्रेत ठेवण्यांत येई. चिता पेटविल्यानंतर पुरोहित प्रार्थना करतो—

( १ ) हे अग्ने, याला जाळूं नकोस अगर तप्त करूं नकोस. त्याचें कातडें किंवा शरीर अस्ताव्यस्त उडूं देऊं नकोस. याला पूर्ण जाळल्यानंतर पितरांकडे पाठीव.

( २ ) सर्वज्ञ अग्ने, हें शरीर पूर्ण जाळतांच याला तूं पितरांकडे पाठवून दे. ज्यावेळीं हें शरीर मृत्यु पावतें, त्याचवेळीं तो देवांच्या स्वाधीन होतो.

( ३ ) हे मृत मनुष्या, तुझा नेत्र सूर्याकडे जावो, प्राण वायूंत जावो, तूं आपल्या पापपुण्याप्रमाणें स्वर्गांत किंवा पृथ्वीवर जा किंवा जळांत जा; अगर तुझ्या कर्मफलानुसार सूक्ष्म शरीरानें वनस्पतींत प्रवेश कर.

( ४ ) हे अग्ने, जन्मराहित असा ( अज-बकरा ? ) हा तुझा अंश आहे. त्याला तूं खाऊन टाक. तुझी तेजस्वी आणि भयंकर ज्वाळा त्याला जाळून टाको. तुझ्या सुखदायक भागांनीं या मनुष्याला पुण्यलोकाला पोंचीव.

( ५ ) हे अग्निदेवा, जो मृत तुला स्वधा म्हणून अर्पण केला आहे, त्याला पितराद्वारितां पुनः उत्पन्न कर. हा पुनः जीव धारण करून शरीर प्राप्त करो. त्याला शरीर प्राप्त होवो.

( ६ ) हे मृतशरीरा, जर तुझें शरीर कावळा, मुंगी, साप किंवा हिंस्र श्वापदें यांनीं तोडलें असेल तर सर्वभक्षक अग्नि तें निर्दोष करो. तसेंच ऋत्विजांनीं सेवन केलेला सोम तें शरीर निर्दोष करो.

चौथ्या मंत्रांतील ' अज ' या शब्दाचा अर्थ सायणाचार्य जन्मराहित असा

करतात व अर्वाचीन ग्रंथकार बकरा असा करतात. हा दुसरा अर्थ बरोबर धरला तर, मृतांचे दहन करण्यापूर्वी एक बकरा जाळीत असत ( तो बकरा अगोदर पितरांकडे जाऊन मृताच्या आगमनाची सूचना देत असे ) अशी वैदिक काळीं चाल असल्याचे दिसून येते. ऋ. १०.१८.९ या मंत्रानुसार पुरोहित मृताच्या हातांतील धनुष्य काढून घेई, यावरून त्या काळीं चातुर्वर्ण्य रूढ झाले नसल्याचे दिसून येते.

### राज्यव्यवस्था

‘ वैदिक राज्यांची उत्पत्ति कुटुंबसंस्थेपासून झाली असल्यामुळे राज्यः व्यवस्थेत राजा हा सत्ताधारी होता. सामान्यतः राजाचा अधिकार राजाची गादी वंशपरंपरेने चालत असे. तथापि कांहीं ठिकाणी राजा हा निरनिराळ्या प्रदेशांतील समितींकडून निवडला जाई. केव्हां केव्हां शांततेच्या प्रसंगी राजवंशांतील अनेक युरुष राज्याधिकार धारण करीत. राजाचा अधिकार केव्हांहि अनिर्वध नव्हता. तर जनतेच्या मताप्रमाणे राजाला राज्यकारभार चालवावा लागे. जनता आपले मत राष्ट्रसमितीच्या, जनसमितीच्या व ग्रामसमितीच्या द्वारे प्रकट करीत असे. स्वराज्याविषयीची जनतेची आत्मीय दृष्टि ऋग्वेदांत व्यक्त झाली आहे ( ऋ. ५.६६.६ ). शांततेच्या प्रसंगी राजा हा प्रजेचा रक्षक आणि न्यायाधीश असे. प्रजा त्याच्या आज्ञेत वागत असे व प्रसंगविशेषी त्याला नजराणे देत असे. ठराविक कर देण्याची पद्धति नव्हती. युद्धप्रसंगी तो मुख्य सेनापति असे आणि युद्धापूर्वी आपल्या राष्ट्राकरितां स्वतः यज्ञ करणे अगर आपल्या पुरोहिताकरवीं तो करविणे हे त्याचे कर्तव्य असे. राजाने स्वतः यज्ञ करण्यापेक्षां पुरोहिताकडून तो करविण्याच्या या चालींतच जातिभेदाचा आणि ब्राह्मणजातीच्या श्रेष्ठत्वाचा उगम आहे. ’\*

वैदिक काळीं लहानलहान राष्ट्रे होती. राष्ट्र, जन आणि विश् असा समाज व्यवस्थेच्या दृष्टीनें वरून खालीं क्रम होता असें बहु-ग्रामिक कारभार तेक ग्रंथकारांचे मत आहे. तथापि प्रो. कीथ यांस ते मान्य नाही. त्यांच्या मते या शब्दांना अशा प्रकारचा मर्यादित अर्थ त्यावेळीं नव्हता. विश् हा शब्द राज्यव्यवस्थेकरितां

उपयोगांत आणलेला नाही. 'ग्रामणी' हा ग्रामाचा प्रमुख अधिकारी होता ( ऋ. १०.६२.११, १०७.५ ). व शांततेच्या कालांतील आणि युद्धकालां-  
तील अशा दोन्ही सत्ता त्याच्या हातीं एकवटल्या होत्या.

ज्या ठिकाणी राजाची नेमणूक आनुवंशिक होत असे, त्या ठिकाणीसुद्धा  
त्याच्या नेमणुकीला प्रजेची संमति लागे. इतर कांहीं  
राजाची निवासस्थानें; ठिकाणीं तर प्रत्यक्ष प्रजाच राजा निवडत असे.  
युद्धप्रसंग राजाचें निवासस्थान इतरांच्याहून भव्य असे. राजाचे

बंदीजन असत व ते त्याची स्तुति करीत ( ऋ. १०.४०.३ ) त्याच्या बरोबर  
त्याचा लवाजमा असे. त्यांत राजवंशातील इतर पुरुष व कांहीं रजवाडे यांचा  
समावेश होत असे. राजाचा चरितार्थ त्याला मिळालेल्या नजराण्यांवर चालत  
असे. युद्धांत मिळालेली लूट राजा आणि इतर अधिकारी व सैनिक यांच्यामध्ये  
वांटण्यांत येत असे. जमिनीवर मालकी राजाची नव्हती. सर्व प्रकारचा न्याय  
सहागारांच्या मदतीने राजा करीत असे. युद्धांत प्रमुख अधिकारी म्हणून एक  
सेनानी नेमण्यांत येत असे. त्याच्या हाताखालीं निरनिराळ्या गांवांचे अधि-  
कारी असत. शत्रूकडील व प्रजेतील गुप्त बातमी आणण्याकरितां हेर नेमलेले  
असत असें वरुणाच्या हेरांच्या ( स्पश् ) उल्लेखावरून म्हणण्यास हरकत  
नाहीं. मोठ्या शत्रूचीं युद्धप्रसंग असतां अनेक आर्य राजे एकत्र होत असत  
( ऋ. १०.९७.६ ). शांततेच्या वेळीं त्यांचा परस्परसंबंध विशेष नसे.  
त्यांच्यामध्ये सामान्यतः सलोखा असे, परंतु कांहीं आर्यराजांमध्येहि युद्धे होत  
असत. सरस्वतीनदीच्या तीरावर थोडेच राजे असल्याचा उल्लेख एका मंत्रांत  
आलेला आहे ( ऋ. ८.२१.१८ ).

राज्यकारभारांत राजाला सहा देण्यास एक समिति असे. 'समिति' आणि  
'सभा' असे दोन शब्द ऋग्वेदांत आढळतात.

राज्यकारभार प्रो. लुडविग यांच्या मते समिति म्हणजे संबध  
राष्ट्रांतील लोकांची सभा व 'सभा' म्हणजे कांहीं

मर्यादित विचारवंत लोकांचें मंडळ होय. प्रो. शिमेर यांच्या मते 'समिति'  
म्हणजे राष्ट्रप्रतिनिधींची सभा व 'सभा' म्हणजे ग्रामांतील लोकांचें मंडळ.  
प्रो. कीथ यांच्या मते 'समिति' म्हणजे राष्ट्राचें कामकाज पहाणाऱ्या लोकांचें  
मंडळ व 'सभा' म्हणजे त्यांच्या बैठकीची जागा. याच जागेमध्ये उत्सव-  
समारंभ वगैरे साजरे होत असत.

राजाचा राज्याभिषेक व त्याला दिलेला आशीर्वाद यासंबंधी ऋ. १०.१७३ व १७४ हीं सूक्ते महत्त्वाचीं आहेत. त्यांपैकी १७३ व्या सूक्ताचे भाषांतर खाली दिले आहे:—

( १ ) हे राजा, आम्हीं तुला उदयाला आणले आहे. तूं आमचा राजा हो. तूं नित्य आणि स्थिर रहा. सर्व लोक तूं राजा असावास अशी इच्छा करोत. तुझ्यापासून राज्य वियुक्त होऊं नये.

( २ ) राजा, तूं येथेंच अस, च्युत होऊं नकोस. पर्वतासारखा स्थिर ऐस. इंद्राप्रमाणें पृथ्वीवर स्थिर रहा व राष्ट्रांचें संरक्षण कर.

( ३ ) हविर्द्रव्यानें संतुष्ट झालेला इंद्र या अभिषिक्त राजास स्थिर करो. सोम आणि ब्रह्मणस्पति त्याला आपला मानोत.

( ४ ) आकाश, पृथ्वी आणि पर्वत ज्याप्रमाणें अचल आहेत, त्याप्रमाणें लोकांचा हा राजा कायम टिको.

( ५ ) वरुण, बृहस्पति, इंद्र आणि अग्नि तुला राज्यावर स्थिर करोत आणि तुझे राष्ट्रहि स्थिर करोत.

( ६ ) हविर्द्रव्यांनीं आम्हीं सोम उत्पन्न करूं. इंद्राच्या कृपेनें सर्व प्रजा तुलाच नजराणे देवोत.

लोकांची वसति मुख्यत्वेकरून खेड्यांतून होती ( ऋ. १.११४.१; १०.१४६.१ इ. ) नगरांचे उल्लेख ( पुर ) ऋग्वेदांत नगर व ग्राम पुष्कळ आहेत. शंभर दगडी नगरांचा उल्लेख ऋ. ४.३०.२० मध्ये आहे. लोहनगरांचे उल्लेखहि पुष्कळ आहेत ( ऋ. १.५८.८ इ. ). शतद्वारांच्या नगराचा उल्लेख ऋ. १.१६६.८ व ७.१५.१४ या दोन मंत्रांत आहे. हे उल्लेख काल्पनिक मानले तरी त्यावरून तत्सदृश नगरांचे त्याकाळीं अस्तित्व सिद्ध होते. अर्थात् राजा हा नगरांत रहात असे. नगराधिपतीचा उल्लेख आलेला आहे ( पूर्पति—ऋ. १.१७३.१० ).

### गुन्हे व शिक्षा

ऋग्वेदकाळीं श्रीमंत व गरीब असा भेदभाव असल्याचे दिसून येते. कांहीं लोक अत्यंत गरीब होते ( ऋ. ८.६०.२०, १०.४२.१० ). गरीबांना दानधर्म करावा असे अनेक ठिकाणीं म्हटले आहे ( ऋ. १०.१०७, ११७ ).

दासश्रुति

गुलाम ( दास ) ठेवण्याची पद्धति त्यावेळीं होती ( ऋ. १.९२.८ ). राजे पुरोहितांना दान म्हणून दास देत असत. परंतु गुलामांचा बाजार अस्तित्वांत नव्हता. दासवृत्ति हा धनोत्पादनाचा धंदा नव्हता. गुलामांच्या बाजाराच्या अभावामुळे दास ठेवणे सार्वत्रिक नसल्याचे दिसून येते. ऋण काढण्याच्या पद्धतीचे अस्तित्त्व ऋग्वेदांत दिसून येते ( ऋ. २.२७.४ ). ऋण हप्त्याहप्त्याने फेडीत असत ( ऋ. ८.४७. १७ ). द्यूतप्रसंगीं कर्ज काढीत असत ( ऋ. १०.३४.१० ). कर्जावर व्याज घेण्याची पद्धति असावीसे वाटते. कर्जाची रक्कम परत न केल्यास ऋणकोला धनकोचे दास्य करावे लागे किंवा त्याच्या बांधवांनी त्याचे कर्ज फेडावे म्हणून ऋणकोला खांबाला ( द्रुपद ) बांधून ठेवीत ( ऋ. १०.३४.४ ). अशा वेळीं त्याचे बांधव कर्ज फेडीत असावेत ( ऋ. ४.३.१३ ). ऋणको आणि धनको यांच्यामध्ये एक मध्यस्थ ( मध्यमशीः ) असे.

नैतिक गुन्हे कोणते समजण्यांत येत, ते मागे लिहिलेच आहे. चोरी,

लबाडी, व्यभिचार, जादूटोणा हे सामाजिक गुन्हे सामाजिक गुन्हे समजले जात. या गुन्हेगारांना शिक्षा देण्यांत येई.

चोरी करणारांचे अनेक प्रकार आढळतात. तायु,

तस्कर, स्तेन, परिपंथिन्, हुराश्रित् व मुषीवत् इतकीं चोराचीं नांवे ऋग्वेदांत आहेत. तस्कर ( ऋ. ७.५५.३ ) म्हणजे दरोडेखोर. स्तेन ( ऋ. २.२८.१० १०.९७.१० ) म्हणजे सामान्य चोर. चोर रात्रीचे हिंडत असत ( ऋ. १.१९.१.५ ). त्यांना रस्ते माहीत असत ( ऋ. ८.२९.६ ) व त्या रस्त्यांनीं विनचूक जाऊन ते घरे फोडीत असत. ऋ. १०.४.६ या मंत्रांत दोरांनीं बांधल्याचा उल्लेख आहे, परंतु तो चोरांनीं घरमालकास बांधल्याचा आहे कीं शिक्षा म्हणून पकडलेल्या चोरास बांधल्याचा आहे हे स्पष्टपणे समजत नाही. तायु म्हणजे गुरे चोरणारा ( ऋ. १.५०.२, ७.८६.५ ). चोर कपडेहि चोरीत ( वस्त्रमथि ऋ. ४.३८.५ ). परिपंथिन् म्हणजे वाटमारे. या सर्व गुन्हेगारांना खांबाला दोरांनीं बांधून ठेवीत असत. याहून जास्त माहिती मिळत नाही.

### उद्योगधंदे

वैदिक काळीं उद्योगधंदे व कलाकौशल्य यांची बरीच वाढ झाली होती.

अनेक धंद्यांचे उल्लेख ऋग्वेदांत आले आहेत. सर्व

सुतारकाम

धंद्यांमध्ये लाकूडकाम करणाऱ्या सुताराचा धंदा मानाचा समजला जात असे. युद्धांत आणि शर्यतींत

उपयोगांत आणावयाचे रथ, गाड्या, नावा इत्यादि वस्तु तो तयार करीत असे. सुतार या अर्थी तक्षन् ( तशन्-क्षेद, टेक्टेन-ग्रीक ) व त्वष्टा असे दोन शब्द आहेत. लांकूड कापणे, सांधे जोडणे व चाकें कातणे हीं सर्व कामें एकच सुतार करीत असे. ऋषींनी आपल्या सूक्तरचनेला सुताराच्या चाक तयार करण्याची उपमा वारंवार दिलेली आहे.

‘ बैलगाडी ( अनस् ) व रथ यांच्या रचनेंत काय फरक होता हें समजण्यास मार्ग नाही. किंबहुना फरक होता कीं नाही, रथ आणि गाडी हेंहि निश्चित समजत नाही. रथाच्या चाकांच्या तुंव्यांतील छिद्र हें गाडीच्या चाकाच्या छिद्रापेक्षां मोठें होतें एवढी माहिती मिळते ( ऋ. ८.९१.७ ). रथाला दोन चाकें असत. चाकाला धाव ( पवि ), परिघ ( प्रधि ), अरे ( अरा ) व तुंबा ( नभ्य ) इतके भाग असत ( ऋ. ३.५३.१७, १९, २.३९.४ ). पवि व प्रधि मिळून होणाऱ्या भागाला ‘ नेमि ’ म्हणत असत. तुंव्यांतील कणा घालावयाच्या भोंकाला ‘ ख ’ म्हणत असत. त्या भोंकांत कणा अडकविला जात असे. ‘ आणि ’ असा एक शब्द ऋग्वेदांत येतो. या शब्दानें कण्याचें टोंक अभिप्रेत आहे कीं, कण्यांतून चाक निसटूं नये म्हणून त्यांत अडकवावयाची पाचर अभिप्रेत आहे हें निश्चितपणें समजत नाही. कर्षीकर्षी चाक भरीव असे. कण्याच्या दोन्ही टोंकांना चाकें फिरत असत. रथाचा वरील सर्व भाग ( कोश ) कण्यावर अधिष्ठित असे. कोश या शब्दाऐवजीं ‘ वंधुर ’ हा शब्दहि केव्हां केव्हां वापरण्यांत आला आहे. परंतु त्या शब्दाचा खरा अर्थ रथांतील बैठक असा आहे. तीन चाकांचा रथ हा केवळ काल्पनिक आहे. योद्ध्यांच्या बसावयाच्या जागेला ‘ गर्त ’ असें नांव आहे. कण्याशीं काटकोन करून मधोमध एक दांडा ( ईषा, प्रउग ) जोडलेला असे. त्याच्या दोन्ही बाजूंस दोन घोडे जुंपण्यांत येत. घोड्यांच्या मानेवर जूं ( युग ) ठेवण्यांत येत असे. मधला दांडा जुवांच्या भोंकांत अडकविला जात असे आणि जूं व दांडा एकत्र बांधीत असत ( ऋ. १०.६०.८ ). जुवांत जुंपण्या अडकविलेल्या असत व त्यांमध्ये घोड्याची मान अडकविलेली असे. घोड्याचे खांदे लगामानें बांधलेले असत. घोड्यांना वळविण्याकरितां लगाम ( राश्मि, रशना ) असत. घोड्याच्या तोंडांत एक खीळ घातलेली असे व तिला लगाम बांधलेले असत. घोडे ताव्यांत उेवण्याकरितां चाबूक वापरण्यांत येई ( ऋ. ९.

८३.३, ६.७५.१३ ). सामान्यतः रथाला दोन घोडे जुंपीत, परंतु प्रसंग-विशेषां तीन किंवा चारहि घोडे जुंपीत ( ऋ. १०.३३.५ ). ' प्रष्टि ' हें तिसऱ्या घोड्याचें नांव असे ( ऋ. १.३९.६, ८.७.२८ ). घोड्याच्या कांखे-खालून येणाऱ्या दोरीला ' कक्ष्या ' ( ऋ. १०.१०.१३ ) म्हणत. तिसरा घोडा जेव्हां जुंपीत तेव्हां तो दोघांच्या पुढें जोडीत कीं, त्यांच्या बाजूला जोडीत हें स्पष्टपणें समजत नाहीं. कदाचित् दोन्ही पद्धति प्रचारांत असाव्यात रथाला बहुधा घोडे जुंपीत, परंतु गाढवेहि जोडल्याचा उल्लेख आढळतो ( ऋ. १.१६२.२१ ). गाडीला बैल जुंपीत असत व यावरून बैलाला ' अनड्-वाह ' हा शब्द योजला जाई. एखादा गरीब मनुष्य दारिद्र्यामुळें रथाला एकच घोडा जुंपीत असे ( स्थूरिः-ऋ. १०.१३१.३ ). अशा वेळीं तो दोन दांड्यांच्या मध्ये जोडला जाई व त्या दांड्यांना जूं बांधलेलें असे. ' ( ऋ. ६.१५.१९ इ. ).

' सारथि हा रथामध्ये उजव्या बाजूस उभा राही व रथी हा डाव्या बाजूस उभा राही. जरूरी वाटेल तेव्हां तो रथांत बसूहि शके. कारण रथांत बैठकीची जागा असे. विशेषतः धनुष्यानें युद्ध करीत असतां बाण मारण्यांत सोपें पडावें म्हणून तो बसत असे. रथावर आच्छादन म्हणून कातडें घालीत. ( ऋ. ६.४७.२६ ).\*

घरें बांधतांना जरूर तें लांकूडकाम सुतार करीत असे. लहानमोठ्या नावाहि तो बांधीत असे. बहुधा झाडाचा बुंध नावा पोंखरून त्याची नाव तयार करीत. ती चालविण्या करितां वल्हीं वापरीत ( ऋ. १०.१०१.२ ). शंभ वल्ह्यांच्या नावेचा उल्लेख आहे. ( ऋ. १.११६.४ ). शीड व डोलकाठ यांचा उल्लेख नाहीं. सुकाणू होतें. कर्णधाराचा उल्लेख आढळतो ( ऋ.२.४२ १ ). पुष्कळ माणसें बसूं शकतील अशा प्रकारची मोठी आणि डौलदा नावाहि ते तयार करूं शकत असें वाटतें. कारण नौकानयनाच्या सुखान अनुभव एका मंत्रांत व्यक्त केलेला आहे. ( ऋ. ७.८८.३ ). यावरून लांकूड फळ्यांच्या मोठ्या नावाहि ते तयार करीत असावेत. रथ तयार करण्याच्या त्यांच्या कौशल्यावरून अशा प्रकारची कल्पना करण्यास हरकत नाहीं. मंत्रांत नावा जात असत ( ऋ. १.२५.७, ७.८८.३ ).



सोनें ( हिरण्य ), रुपें ( रजत ), तांबें आणि लोखंड इतक्या धातूंचा शोध लागला होता. नदीच्या वाळूंतून सोनें काढीत असत. सिंधुनदींतून सोनें फार निघत असे. ' अयस् ' हा शब्द तांबें आणि लोखंड या दोहोंचाहि वाचक आहे. ताम्रधातूचा शोध फार प्राचीनकाळीं लागला होता. वैदिक आर्यांना लोखंड हा धातूहि माहीत होता ( ऋ. ४.२.१७ ) व लोखंडापासून पोलाद तयार करून त्याचा व्यवहारांत सार्वत्रिक उपयोग करीत. \* ऋग्वेदकाळीं धिषणा, दृषद्, स्पय इत्यादि कांहीं यज्ञिय साधनें दगडाचीं होतीं. हा अश्म-युगाचा अवशेष समजण्यास हरकत नाही. † ऋग्वेदकालची धातु बनविण्याची पद्धति लोखंडाच्या मातीपासून पोलाद बनविण्यास समर्थ होती असें धातुशास्त्रज्ञांचें मत आहे ( ऋ. ९.९.५, ६.३.५ ). सुरी, तरवार, कुऱ्हाड, वगैरे आयुधें तांब्याचीं किंवा पोलादाचीं असत. कारागीर या अर्थी ' कर्मर ' हा शब्द ऋग्वेदांत ( ४.२.१७, १०.७२.२ ) आला आहे.

वैदिक लोक दाढीमिशा राखीत ( ऋ. १०.२३.१ ). कर्धीकधीं हजामत करवीत. न्हाव्याचा उल्लेख आहे ( वप्तृ-ऋ. १०.१४२.४ ). तो वस्तुन्यानें संबंध हजामत करीत असे ( क्षुर-ऋ. १. १६६.१०, ८.४.१६, १०.२८.९ ). अर्थात् वस्तरा पोलादी असल्यामुळे त्याला उत्तम धार येत असे. कातड्यांचें काम करण्यांत येत असे ( ऋ. १.८५.५, ६.८.३, ७.६३.१ ). पाणी व सुरा ठेवण्याकरितां कातड्याच्या पिशव्या करीत असत. ( दृति-ऋ. ४.४५.१, ३, ५.८३.७ इ. ). दोर वळून तयार करण्यांत येत होते. ( ऋ. १.१६२.८ ७.८४.२ इ. ).

### वस्त्रालंकार

लेंकर व कापूस यांपासून सूत कातण्याची व तें विणण्याची कला त्यांना माहीत होती. मंत्ररचनेचें ' वे ' विणणें या धातूनें कापूस माहीत होता रूपात्मक वर्णन करण्यांत येतें ( ऋ. १.६१.८, ७. ३३.९, १२ ). लेंकर उपयोगांत येत होती

\* Manindranath Banerji-A note on iron in Rgvedic Age-Indian Historical Quarterly, June 1932.

† Prof. S. V. Venkateshwar A.I. Ori. Conference 1924.

याबद्दल वादच नाही ( ऋ. १.१२६.७, ६.१५.१६, १०.७९.८ ). कापसाचा उल्लेख ऋग्वेदांत नाही, तेव्हा कापूस त्यांना माहीत नव्हता असे कांहींचें मत आहे; परंतु तें बरोबर नाही. हिंदुस्थानांत प्रारंभापासून उत्पन्न होणारा कापूस सूक्तरचनाकालीं माहीत नव्हता व हिंदुस्थानांतील उष्ण हवामानाला अत्यंत जरूर असे कपडे त्यांना विणतां येत नव्हते अशी कल्पना उल्लेखा-भावावरून करतां येणार नाही. कापसाच्या ज्ञानाविषयी व उपयोगाविषयी एक बलवत्तर पुरावा मार्गें दुसऱ्या विभागांत आलेलाच आहे. द्राविडियन आणि सुमेरियन यांच्या व्यापारी दळणवळणामध्ये आर्य लोकांनीं विणलेली तलम मलमल बॅबिलोनियामध्ये जात असे. यावरून आर्यांना कापूस कातून त्याचीं वस्त्रे विणण्याचें ज्ञान ऋग्वेदकालीं होतें ही गोष्ट स्पष्टपणें सिद्ध होते.

लोकांचें व कापसाचें सूत कातून तें विणणें हीं कामें स्त्रीपुरुष दोघेहि

करित ( ऋ. २.३.६, ३८.४, ५.४७.६, १०.७१.९ इ. ) कापड विणण्याच्या सुताच्या उभ्या व

आडव्या धाग्यांना ' तंतु ' व ' ओतु ' अशीं नांवें होतीं ( ऋ. ६.९.२ ). सूत विणतांना त्याला खळ लावण्यांत येत असे ( ऋ. १.१०५.८, १०.३३.३ ). कपडे करावयास शिंपी होते. स्त्रीपुरुषांचे पोषाख कशा प्रकारचे होते तें निश्चित समजत नाही. पुष्कळांचें मत असें आहे कीं, अधरीय व उत्तरीय अशीं दोन वस्त्रे पुरुष वापरीत. परंतु राजे व श्रीमंत लोक एवढ्याच वस्त्रांवर खुष असतील असें वाटत नाही, असेंहि एक मत आहे.\* ज्याअर्थी शिंपी होते आणि शिवणकला अस्तित्वांत होती ( ऋ. २.३२.४ ) त्याअर्थी कपडे अगदींच साधे नसावेत. वस्त्रांचे पुष्कळच उल्लेख आले आहेत. सुंदर पोषाखाचें वर्णन ऋ. ५.२९.१५, १०.११.४ यांत आढळते. स्त्रियांचा पोषाख कसा होता हें समजण्यास कांहीं मार्ग नाही. सुंदर वस्त्रे नेसलेल्या स्त्रियांचे उल्लेख अनेक सांपडतात. ( ऋ. ८.४६.३३ इ. )

' आर्य ङोक्यावर कांहीं घालीत नव्हते. शिरस्त्राण ( पगडी ) वापरण्याची

पद्धति त्यांनीं अनार्यांपासून उचलली. ' शिप्रा ' नांवाच्या शिरस्त्राणाचा ऋग्वेदांत उल्लेख आहे. तें

ऋक्त युद्धप्रसंगी वापरीत. त्यानें नाक व कानशील हीं झांकलीं जात. ऋग्वेदांत

पादत्राणांचा उल्लेख नाही. स्त्रीपुरुषांच्या केशरचनेच्या पद्धति मूळ आर्यांच्या नव्हत्या. द्राविडियनांपासून त्यांनीं त्या उचलल्या. 'ओपश' आणि 'कपर्द' ( ऋ. १.१७३.६, ६.५३.९ ) हे केशरचनाविशेष होते. सगळे केंस एकत्र करून त्यांची शेवटीं गांठ मारीत असत; याला 'ओपश' किंवा 'अवपश' असें नांव होतें. 'कपर्द' हाहि एक केशरचनाप्रकार होता. स्त्रीपुरुष दोघेहि अशी केशरचना करीत. या पद्धतींत केंस गोलाकार ( Shell-like ) होत असत. पूषन् आणि रुद्र यांची केशरचना कपर्दप्रमाणें कल्पिलेली आहे ( ऋ. १.११४.१, ५, ६.५५.२, ९.६७.११ ). वसिष्ठकुलोत्पन्न ब्राह्मण आपल्या केंसांची गांठ उजव्या बाजूस मारीत असत ( दक्षिणतस्कपर्दाः—ऋ. ७.३३.१ ). ज्या स्त्रियांचे केंस लांब सडक होते त्या चार चार कपर्द बांधून आपले केंस शोभिवंत करीत ( ऋ. १०.११४.३ ). 'स्तोका' आणि 'कुरीर' हे फक्त स्त्रियांचे शृंगारविशेष होते.\* 'कुरीर' हें काय होतें याबद्दल अनेक मते आहेत. प्रो. व्लूमफील्ड यांच्या मते तें एक स्त्रियांचें वस्त्र होतें व प्रो. झिमेर यांच्या मते तो एक डोक्यांत घालावयाचा दागिना होता. सोन्याचे आणि चांदीचे दागिने करीत असत. गरीब लोक तांब्याचे करीत.

अलंकार

सोनाराचा उल्लेख ( ऋ. ८.४७.१५ ) यांत आला आहे. 'निष्क' हा गळ्यांत घालावयाचा दागिना

होता ( ऋ. ५.१९.३ ). हातांत आणि पायांत सोन्याचीं अगर चांदीचीं कडीं घालीत असत ( ऋ. १.१६८.३, ५.५४.११, ५८.२ ). सोन्याचे हार गळ्यांत घालीत असत. ( रुक्म-ऋ. ५.५३.४ ). कानामध्येहि कांहीं अलंकार घालीत असत ( कर्णशोभना-ऋ. १.१२२.१४, ८.७८.३ ). दागिन्यांमध्ये रत्नांचाहि उपयोग करण्यांत येई ( ऋ. १.३३.८ ). हिमालय पर्वत व बालहीक देश यांत रत्नें सांपडत असत. 'मणि' हा रत्नाला सामान्य शब्द आहे. मोत्यें फार होती. मोत्यांच्या माळांचा उल्लेख आहे. मोत्यें इतकीं होती कीं, घोड्यांच्या गळ्यांत मोत्यांच्या माळा घालीत. सोन्याचे अलंकाराहि घोड्यावर घालीत ( ऋ. ४.२.८ ). पुरुष कांहीं दागिने घालीत. कांहीं दागिने पुरुषांना व स्त्रियांना समान होते. अलंकारासंबंधीचें प्रेम कांहीं मंत्रांत दिसून येतें. ( ऋ. १.८५.१, ९२.४, १०.१.६ ).

\* डॉ. सुविमलचंद्र सरकार-वेदकालीन शिरोभूषण और पदत्राण- 'शंगा' पुरातत्त्वांक १९३३.

### अर्थशास्त्र

ऋग्वेदाच्या प्राथमिक कालांतील आर्यांची रहाणी साधो होती. त्यांत विलासी वृत्ति कमी होती, तसेंच गरजेच्या वस्तूंची दुर्मिळताहि नव्हती. अनुष्याच्या गरजा थोड्या होत्या व स्वतःच्या परिश्रमानें तो त्या भागवीत असे. परंतु ही स्थिति फार दिवस टिकली नाही. हळुहळु लोकांच्या गरजा वाढू लागल्या, त्यामुळे मालाची निपज जास्त होऊन संपत्ति वाढू लागली. संस्कृतीच्या वृद्धीबरोबर सामाजिक जीवन गुंतागुंतीचें झालें. वाढत्या गरजा-बरोबर निरनिराळे उद्योगधंदे वाढले. समाजाचे निरनिराळे घटक निरनिराळे धंदे करूं लागले. श्रमविभागाचें तत्त्व अमलांत आलें व त्यामुळे कारागिरांचे अनेक प्रकार निर्माण झाले.

सामान्यतः बापाचा धंदा मुलगा पुढें चालवीत असला तरी उद्योगस्वातंत्र्य

पूर्णपणें अस्तित्वांत होतें. कोणीहि कोणताहि धंदा  
उद्योगस्वातंत्र्य करूं शके. ऋ. ९.११२ या सूक्तांवरून धंदे-  
वाईक लोकांच्या स्वभाव निरीक्षणाबरोबरच उद्योग

स्वातंत्र्यहि स्पष्टपणें दिसून येतें—

( १ ) हे सोमा, आमचीं कार्ये अनेक प्रकारचीं आहेत. तसेंच इतर लोकांचीं कर्मेहि विविध आहेत. सुतार लांकूड तासण्याची, वैद्य रोगाची व ब्राह्मण सोमयाजी यजमानाची इच्छा करतो. हे सोमा, तूं इंद्राकरितां वहा.

( २ ) वाळलेल्या लांकडांनीं, पक्ष्यांच्या पिसांनीं आणि धार लावण्याच्या दगडांनीं बाण तयार केले जातात. ते करणारा लोहार श्रीमंत माणसाची इच्छा करतो. सोमा, तूं इंद्राकरितां वहा.

( ३ ) मी एक कवि आहे. माझे वडील वैद्य आहेत. आई कांडण्याचें काम करते. गाई जशा गोठ्याकडे धांवतात तसे निरनिराळीं कामे करणारे आम्ही पैशाच्या मार्गे धांवतो. हे सोमा, तूं इंद्राकरितां वहा.

( ४ ) घोडा गाडी हलकी असावी अशी इच्छा करतो. खुशामते लोक राजाच्या हास्यतुष्टारांची अपेक्षा करतात. बेडक पाण्याची इच्छा करतात. हे सोमा, तूं इंद्राकरितां वहा.

एक धंदा सोडून दुसरा धंदा स्वीकारण्याच्या स्वातंत्र्यावरून सर्व धंधांना

सारखा मान असल्याचें दिसून येतें. लांकूडकाम  
व्यापार करणाऱ्या सुताराला जास्त महत्त्व असण्याचें कारण  
त्यानें निर्माण केलेल्या वस्तूचें महत्त्व हें होय. शेत-

करी, कारागीर व हस्तकौशलयाचे पदार्थ करणारे लोक यांचा दर्जा कोणत्याही प्रकारे कमी मानण्यांत येत नव्हता. वस्तु चांगल्या आणि पुष्कळ निर्माण होऊं लागल्यामुळे व्यापाराची वाढ होऊं शकली. देशांतला अंतर्गत व्यापार जामिनीवरून व नद्यांतून होत असे. सुमेरिया, ईजिप्त वगैरे देशांशी चाललेला व्यापार द्राविडियन लोकांच्या द्वारे समुद्रांतून चालत असे. मना ( ऋ. ८.७८.२; Mina-Greek & Latin ) हे सुवर्णनाणें बॅबिलोनियांतून हिंदुस्थानांत आले. ' पणि ' हा शब्द ऋग्वेदांत अनेकवार आला आहे. पुष्कळशा ग्रंथकारांच्या मतानें तो ' पण् ' धातूपासून निघालेला असून व्यापारी असा त्याचा अर्थ आहे. प्रो. लुडविग यांच्या मतें पणि हे अनार्य व्यापारी होत व हाच अर्थ सयुक्तिक दिसतो. कारण द्राविडियन लोक हे व्यापारी होते. शिवाय मृगवाक्, अयज्यु इत्यादि त्यांच्या विशेषणांबरोबर पणि हा शब्द झाला आहे.

विक्रेता आणि ग्राहक यांच्या देवघेवीसंबंधी एक मजेदार उल्लेख ऋ. ४.

देवघेव

२४.९ या मंत्रांत आला आहे. एका विक्रेत्याला

एका ग्राहकाकडून पदार्थाची किंमत त्याच्या मूळ

किंमतीपेक्षां फारच कमी मिळाली तेव्हां त्यानें जास्त किंमत मागितली. ' हा जिन्नस मी अजून विकलेलाच नाही ' असें तो म्हणाला व ती कमी किंमत त्यानें स्वीकारली नाही. कवि या ठिकाणीं म्हणतो कीं, शहाणे आणि अज्ञानी असे दोघेहि पदार्थाच्या किंमतीविषयीं भांडतात आणि प्रत्यक्ष खरेदीविक्रीच्या वेळीं शेवटीं ठरलेली किंमत देतात व घेतात.

व्यापारी देवघेवीसंबंधी सर्वसामान्य मत असें प्रचलित आहे कीं, प्रत्यक्ष-

विनिमयसामान्य होतें

वस्तूंची देवघेव ( Barter ) चालत असे; विनि

मयसामान्य नव्हतें. परंतु हें मत चुकीचें आहे.

गाय हें विनिमयसामान्य होतें. याशिवाय ' निष्क ' या धात्वात्मक चलनाचा उल्लेख आढळतो ( ऋ. २.३३.१० ). भावयव्य राजानें कक्षीवानाला शंभर ' निष्क ' दिले असें ऋ. १.१२६.२ या मंत्रांत म्हटलें आहे. यासंबंधी प्रो० मॅकडोनेल आणि कीथ \* म्हणतात कीं, ऋग्वेदकाळीं ' निष्क ' हें चलन असल्याचें दिसून येतें. कारण एका ऋषीनें आपणांस शंभर निष्क मिळाल्याचें म्हटलें आहे. अंगावर घालावयाचे दागिने म्हणून शंभर निष्कांची

काहीं त्याला जरूरी नव्हती. प्रो. विल्सन यांनी हेंच मत प्रकट केलें आहे.

‘ निष्क म्हणजे सोन्याचे नुसते गोळे अगर तुकडे होते कीं काय ? ऋ.

२.३३ या सूक्ताच्या संबंधांत डॉ. दे. रा. भांडार-  
‘ निष्क ’ म्हणजे काय ?

करांनीं दाखवून दिल्याप्रमाणें या प्रश्नाचें उत्तर मिळतें. रुद्राच्या गळ्यांत निष्क ( कंठा ) आहे व तो ‘ विश्वरूप ’ आहे असें त्यांत म्हटलें आहे. ‘ विश्वरूप ’ या शब्दाचा अर्थ काय ? अनेक स्वरूपे असा त्याचा अर्थ होणें शक्य नाहीं. कारण त्यामुळें काहींच बोध होत नाहीं. नाणें आणि कंठा असे निष्क या शब्दाचे दोन अर्थ आहेत. या शृंगापत्तींतून कसे सुटावयाचे ? निष्क हें चलन होतेंच, परंतु अनेक निष्कांच्या योगानें बनविलेल्या कंठ्यालाहि निष्क हेंच नांव होतें असा अर्थ केला म्हणजे हें कोडें उलगडतें. महाराष्ट्रांत गरीब लोक जशी पुतळ्यांची माळ करून गळ्यांत घालतात तशा प्रकारचा हा अलंकार असावा. ‘ विश्वरूप ’ या शब्दाचाहि अर्थ आतां बरोबर जमतो. ‘ रूप ’ म्हणजे नाण्यावरील आकृति. रुद्राच्या गळ्यांतील कंठ्याच्या निष्कांवर निरनिराळ्या आकृति काढल्या होत्या. तेव्हां साहजिकच तो कंठा ‘ विश्वरूप ’ होता. हिंदुस्थानांत सांपडलेल्या सर्वांत प्राचीन नाण्यांना भोंकें पाडलेलीं आढळतात व त्यांच्यावर तीनशेंहून जास्त आकृति आढळतात. यावरून ऋग्वेदकाळांत नाण्यावर छाप मारून आणि त्यांना भोंकें पाडून त्यांची माळ करून गळ्यांत घालीत असणें अशक्य नाहीं. अशा रीतीनें ऋग्वेदकालीं धातूंच्या तुकड्यांचें अगर गोळ्यांचें चलन ( Bullion currency ) नव्हतें; तर धात्वात्मक नाण्यांचें चलन होतें. तथापि याशिवाय त्या काळांत छाप नसलेले धात्वात्मक चलनहि प्रचारांत होतें. ऋ. ६.७७.२३ या मंत्रांत गर्गऋषीला दिवोदासाकडून दशहिरण्यपिंड मिळाल्याचें लिहिलें आहे. या उल्लेखावरून त्या नाण्याला विशिष्ट आकार व निश्चित किंमत असल्याचें दिसून येतें. ‘ पिंड ’ या शब्दावरून त्याची आकृति बहुधा गोलाकार असावी. छापानें व बिनछापानें असें दोन्ही प्रकारचें चलन एकाच काळीं अस्तित्वांत होतें यांत आश्चर्य मानण्याचें कारण नाहीं. अगदीं अलीकडेहि असा प्रकार प्रचारांत होता असें आपणांस दिसून येतें. \*

## लेखनकला

हिंदुस्थानांत हल्लीं प्रचलित असलेल्या सर्व लिपि ब्राह्मी आणि खरोष्ठी यां-

हिंदी लिप्यांचें मूळ

पासून निघालेल्या आहेत. खरोष्ठीपासून निघालेल्या लिपि वायव्यसरहद्द प्रांत व अफगाणिस्तान यांत

चालूं आहेत व ब्राह्मीपासून निघालेल्या सर्व हिंदुस्थानभर प्रचलित आहेत. खरोष्ठी ही उजवीकडून डावीकडे लिहीत असत व ब्राह्मी ही डावीकडून उजवीकडे लिहीत असत. पश्चिम आशियांत इ. पू. ९०० पासून प्रचलित असलेल्या अरोमिक लिपीपासून खरोष्ठी निघाली व हल्लीं अफगाणिस्तानांत चालूं असलेल्या लिपीला जन्म देऊन इ. स. ४०० या काळांत ती आपोआप नष्ट झाली. खरोष्ठीची मूळ लिपि अरोमिक ही सेमेटिक लिपीपासून निघालेली होती. युरोपियन लिप्या फोनीशियन म्हणजे सेमेटिक लिपीपासून निघाल्या. ब्राह्मी लिपि ही मूळ हिंदुस्थानांतील नव्हे असें मत आजपर्यंत प्रचलित होतें. ब्राह्मी लिपि ही मूळ सेमेटिक लिपीपासून निघालेली आहे; इ. पू. ८०० या काळांत फोनीशियन व्यापाऱ्यांनीं मेसोपोटोमियाच्या मार्गें ब्राह्मी लिपि हिंदुस्थानांत आणली, असा सिद्धांत आतांपर्यंत ठाम झालेला होता. परंतु अर्वाचीन पुरातत्त्वशास्त्राच्या संशोधनांनें ब्राह्मी लिपीच्या मूलासंबंधींचा हा सिद्धांत आतां मार्गें पडला आहे. मोहेंजो-दारो व हरप्पा येथील उत्खननांत द्राविडियन लोकांची जी प्राचीन लिपि सांपडली आहे, त्या लिपीचें दक्षिण हिंदुस्थान, इलम, सुमेरिया, ईजिप्त आणि क्रीट येथील लिपींशीं अतिशय साम्य आहे. याच लिपीपासून ब्राह्मी लिपि निघाली. द्राविडियन लोकांचा काल इ. पू. ३००० वर्षे हा आहे. आर्य हिंदुस्थानांत आले तेव्हां त्यांनीं लिपि शोधलेली नव्हती. पुढें द्राविडियन लोकांना त्यांनीं आपल्यांत सामील करून घेतल्यानंतर त्यांचीच लिपि त्यांनीं स्वीकारली.

‘ मोहेंजो-दारो येथें सांपडलेली लिपि व ब्राह्मी लिपि यांच्या लेखनांत बरेच अंतर आहे. तेव्हां ब्राह्मी लिपि मोहेंजो-दारोच्या लिपीपासून उत्क्रांत झालेली आहे हें सिद्ध होण्याच्या दृष्टीनें या दोन लिपींना जोडणारा दुवा आतांपर्यंत सांपडलेला नव्हता. परंतु पं. लोचन-

मोहेंजो-दारोची लिपि  
व ब्राह्मी लिपि यां-  
मधील दुवा

प्रसाद पांडेय यांनीं शोधलेल्या एका शिलालेखानें ही उणीव भरून काढलेली आहे. बिहारमधील संबलपूर जिल्ह्यांतील विक्रमखोल या गांवीं एका गुहेंत

हा लेख सांपडलेला आहे, मोहेंजो-दारो येथील लिपि व ब्राह्मी लिपि यांच्या मधल्या कालांतील लिपींत हा लेख लिहिलेला आहे. बॅ. काशीप्रसाद जयस्वालऽ यांनी या लेखाचा काल इ. पू. १५०० वर्षे हा ठरविला आहे. \*

हिंदुस्थानांत लेखनकलेचा उपयोग पाणिनीच्या कालांत करण्यांत येऊं

लागला हें प्रो. मॅक्समुल्लर यांचें मत आतां ओघा-  
लेखनकलेचा उगम नेंच मार्गें पडलें. तथापि लेखनकलेचा उपयोग व्यव-

हारांत केव्हांपासून करण्यांत येऊं लागला हें निश्चित समजण्यास मार्ग नाही. लेखनकलेचे मूळ सांपडलें तरी तिचा उपयोग ऋग्वेदकाळीं करीत होते कीं नाही हें समजत नाही. ऋग्वेदावरूनच पहावयाचें झालें तर, त्यावेळीं तिचा उपयोग करीत होते असें वाटत नाही. कारण तशा प्रकारचें प्रमाण ऋग्वेदांत उपलब्ध नाही. वेदमंत्र हे गुरूकडूनच शिष्यानें घ्यावयाचे असल्यामुळे लेखनाचा उपयोग या बाबतींत करण्यांत आला नाही. हीच प्रवृत्ति दीर्घकाल पर्यंत टिकल्यानें निदान धार्मिक वाङ्मयाचे बाबतींत तरी लेखनकलेचा उपयोग लौकर केला गेला नसावा. व्यवहारांत लेखनकलेचा प्रवेश केव्हांपासून झाला हें आज कोणीच सांगू शकणार नाही.

### मनोरंजन

करमणुकीच्या साधनांपैकीं द्यूत हें साधारण लोकांत प्रचारांत होतें. ऋ. १०.३४ हें द्यूतमूक्त प्रसिद्ध आहे. द्यूतासक्त मनुष्याच्या मनोवृत्तीचें प्रदर्शन त्यांत उत्कृष्ट झालें आहे—

( १ ) मोठे, उताराच्या प्रदेशांत उत्पन्न होणारे, सरकरणे आणि खुळ-

द्यूत खुळणारे फांसे मला उन्मत्त करतात. जागरण कर-  
विणारा विभीदक वनस्पतीचा फांसा मूजवान् पर्वता-

वर उत्पन्न झालेल्या सोमाप्रमाणें मला अत्यंत आनंदित करतो.

( २ ) माझ्या पत्नीनें माझा कधींच धिक्कार केला नाही. ती माझ्यावर कधींच क्रुद्ध झाली नाही. उलट तिच्या मनांत माझ्याबद्दल व माझ्या मित्रांबद्दल कल्याणबुद्धि असे. अशी जरी ती गुणवती होती, तरी एक या आंक-  
ड्याला महत्त्व असलेल्या फांसांच्या नादानें मी तिला घालवून दिलें.

s Indian Antiquary, January 1933.

\* A. K. Sur-Indian Historical Quarterly, June 1933.



( ३ ) माझी सासू माझा द्वेष करते. माझी बायको मला विचारित नाही. धनाची याचना केली असतां मला कोणीच दाता भेटत नाही. म्हातान्या-घोड्याप्रमाणें मला जुगाऱ्याला कोठूनहि सुखाची आशा नाही.

( ४ ) फांशांनीं खेळतांना पणाला लावलेलें द्रव्य जिंकणारे परके लोक याच्या बायकोचा हात धरतात. याचे भाऊ आणि आईबाप म्हणतात, ' आम्हीं याला ओळखीत नाहीं. याला बांधून घेऊन जा. '

( ५ ) आणि जरी मीं आपल्या मनाशीं निश्चय केला कीं, आतां यःपुढें फांशांनीं खेळावयाचें नाहीं व मित्रांपासून दूर रहावयाचें, तरी देखील फांशांचा आवाज कानीं पडल्याबरोबर संकेतस्थानाकडे जाणाऱ्या व्यभिचारी स्त्रीप्रमाणें माझे पाय त्यांच्याकडे धांव येतात.

( ६ ) सर्वांत श्रीमान् असलेल्या जुगाऱ्याला मी जिंकून असें म्हणत हा सभेंत शिरतो. प्रतिस्पर्ध्याच्या उत्साहपूर्वक खेळण्यानें याची खेळण्याची उत्कंठा वाढत जाते.

( ७ ) टोंकें असलेले हे फांसे हरलेल्या जुगाऱ्याला संताप उत्पन्न करतात व त्याच्या कुटुंबाचा नाश करतात. जिंकणाऱ्या जुगाऱ्याला समृद्ध करतात. परंतु आशेच्या अतिरेकामुळें पुनः खेळणाऱ्या त्या जुगाऱ्याचें सर्वस्व हरण करून त्याचा नायनाट करतात.

( ८ ) नियमानें चालणाऱ्या सूर्याप्रमाणें त्रेपन्न फांशांचा संघ खेळत असतो. उग्र माणसाच्या रागालाहि ते जुमानत नाहीत. राजासुद्धां खेळतांना फांशांना नमस्कार करतो.

( ९ ) फांसे सारखे उताणे आणि पालथे होत असतात. त्यांना स्वतःला हात नसले तरी दुसऱ्यांच्या हातांना ते आपल्याकडे ओढून घेतात. फलकावर टाकलेले फांसे कोळशाप्रमाणें आहेत. ते स्वतः शीत असले तरी दुसऱ्यांचीं अंतःकरणें जाळतात.

( १० ) जुगाऱ्याची विरही पत्नी एकटीच झुरत असते. आपला मुलगा कोठें भटकतो तें समजत नाहीं म्हणून त्याची आईसुद्धां शोक करित असते. हा स्वतः कर्जबाजारी झाल्यामुळें भीत असतो. परधनाची इच्छा करित तो हिंडतो व रात्रीचा परक्यांच्या घरांत पडून असतो.

( ११ ) दुसऱ्यांच्या बायका सुखानें नांदतांना पाहून व त्यांचीं सुंदर गृहे पाहून त्यांच्याशीं स्वतःच्या पत्नीची आणि गृहाची तुलना मनांत उभी

राहिल्यानें याला अतोनात दुःख होतें. परंतु सकाळ उजाडतांच हा पुनः फांसे घेतो व रात्री घरांत आश्रय न मिळाल्यामुळे बाहेरच विस्तव पेटवून तेथें पडून रहातो.

( १२ ) हे फांशांनो, तुमच्या गणाचा जो मुख्य असेल त्याला मी नमस्कार करतो. आतां यापुढें जुगारामध्यें मी पैसा घालविणार नाहीं. मी माझ्या दहा अंगुलि उघड्या करतो. मी खोटें सांगत नाहीं.

( १३ ) मला माननीय सवितृदेवतेनें आज्ञा केली आहे कीं, फांशांनो जुगार खेळू नको. शेती कर. संपत्तीचा उपभोग घे. त्यांतच तुला गाई व स्त्री यांची प्राप्ति होईल.

( १४ ) हे फांशांनो, तुम्हीं आमच्याशीं मैत्री करा. आम्हांला सुखी करा. आम्हांवर भयंकर आघात करूं नका. तुमचा राजा आमच्या शत्रूंवर जावो. आमचा शत्रु पिंगट वर्णाच्या तुमच्या वंघनांत तत्काळ पडो.

फांशांची संख्या ' त्रिपंचाशः ' अशी सांगण्यांत आली आहे. प्रो. रोथ आणि ग्रासमान् यांचे मतें त्रेपन्न ही ती संख्या होय. प्रो. वेबर, क्षिमेर व लुडविग् यांच्या मतानें पंधरा ही संख्या तेथें अभिप्रेत आहे. दीडशें हा त्या संख्येचा अर्थ आहे असें प्रो. ल्युडर्स म्हणतात. अगणित संख्या दाखविण्याकरितां तो शब्द योजलेला आहे असेंहि त्यांचें मत आहे.

फांसे खेळतांना फसवेगिरीचा उपयोग करण्यांत येई. धूर्त आणि कितव या शब्दांचा द्यूत खेळणारा असा अर्थ ऋग्वेदांत आहे. परंतु त्याच शब्दांना ठक असा अर्थ जो उत्तरकालीन वाङ्मयांत प्राप्त झाला, त्याचें कारण हेंच. चार फांशांनीं खेळत असत असें दिसतें. कारण चारानीं भाग जाईल अशी संख्या येण्यासारखे फांसे टाकण्याची इच्छा एका कितवानें व्यक्त केली आहे ( ऋ. १.४१.९ ). विभीदक नांवाच्या वृक्षाच्या फळाचे फांसे केलेले असत.

रथांच्या शर्यती हें एक मनोरंजनाचें साधन असे. ( रथसंग-  
ऋ.९.५३.२ ). शर्यत गांठण्याच्या टोकाला ' कार्भमन् ' असें नांव आहे ( ऋ. ९.३६.१, ७४.८ ). रथांच्या शर्यतीपासून दुहेरी कायदा होत असे. प्रेक्षकांची

शर्यती, शिकार,  
संगीत

करमणूक होऊन शिवाय युद्धाकरितां लागणारें रथकौशल्य सहज रीतीनें साध्य होत असे. आर्यलोक शिकारीलाहि जात असत. धनुष्यबाण, पिंजरे

आणि जाळीं यांचा या कामीं ते उपयोग करीत असत. सिंहांना जाळ्यांत पकडीत असत. हरणानां खड्ड्यांत ( ऋष्यंद ) धरीत असत. डुकर पकडण्याकरितां कुत्रे सोडीत ( ऋ. ७.५५.४ ). रेव्यांना वाण मारण्यांत येत. हत्ती माणसाळविण्यास सुरुवात झाली असावी. पक्षी जाळ्यांत धरीत. लोक एकत्र जमले असतां नृत्येहि होत असत. ' नृतू ' असा शब्द ऋग्वेदांत आहे ( ऋ. ५.५२.१२, ६.६३.५, ८.९२.३ ). अलंकार घातलेल्या व अभिनय करणाऱ्या नर्तकीप्रमाणें उषा प्रकट होते असे ऋ. १.९२.४ या मंत्रांत म्हटलें आहे. हंसण्यानाचण्याचा उल्लेख ऋ. १०.१८.३ यांतहि आला आहे. नृत्याचे वेळीं झांज वाजवीत असत ( आघाटि-ऋ. १०.१४६.२ ). संगीत बरेंच प्रचारांत होतें आणि प्रगत झालेलें होतें. ऋग्वेदाची रचना छंदोबद्ध आहे, यांतच तत्कालीन आर्यांची गानप्रियता व्यक्त होते. सप्तस्वर माहीत नव्हते. कांहीं वाद्येहि तयार करण्यांत आलीं होतीं. तंतुवाद्य, वायुवाद्य, व आघातवाद्य अस वाद्यांचे तीन प्रकार होते. दुंदुभि होते ( ऋ. १.२८.५, ६.४७.२९, ३१ ). वेणु वीणा आणि कर्करि ( २.४३.४ ) हींहि वाद्ये प्रचारांत होतीं. नाळी ( तुतारी ऋ. १०.१३५.७ ) व गर्गर ( ऋ. ८.६९.९ ) हीं वाद्यांचीं नांवें आहेत. गर्गर हें चर्मवाद्य होतें. प्रो. रोथ आणि बोथार्लक यांच्या मते ' वाणीची ' ( ऋ. ५.७५.४ ) हें एक वाद्य होतें व बफुर ( ऋ. १.११७.२१ ) हें युद्धाच्या वेळीं वाजविण्याचें वायुवाद्य होतें. ' वाण ' हें एक तंतुवाद्य होतें ( ऋ. १०.३२.४ ).

ऋग्वेदकालीन सामाजिक स्थिति आतांपर्यंत वर्णिल्याप्रमाणें होती. तत्कालीन इतर संस्कृतींकडे पाहतां वैदिक संस्कृतीचा हा उच्च दर्जा आर्यांना निःसंशय भूषणावह आहे.

‘ ऋग्वेदांचे खरें महत्त्व केवळ वाङ्मयोतिहासदृष्ट्या नाही. भाषाशास्त्र आणि संस्कृतीचा इतिहास यांच्या विद्यार्थ्यांला भासणाऱ्या उणीवा पूर्णपणें भरून काढण्याचें काम ऋग्वेद करतो, यांत त्याचें खरें महत्त्व आहे. या बाबतींत जगांतील कोणतेहि वाङ्मय त्याची बरोबरी करू शकणार नाही. आणि या प्राचीनतम वाङ्मयीन अवशेषाचें काव्यदृष्ट्या महत्त्व जरी अतिशयोक्तिपूर्ण असें वर्णिलें गेलें असलें, तरी त्याचें ऐतिहासिक महत्त्व, आणि मानवजातीच्या इतिहासाच्या बाबतींत त्यामुळें होणारें साहाय्य हीं अद्वितीय आहेत. ’\*

ऋग्वेदकालाचें ऐतिहासिक, धार्मिक व सांस्कृतिक दृष्ट्या वर्णन येथपावेत यथामति केलेलें आहे. आतां पुढील लहानशा विभागांत ऋग्वेदोक्त कालांतील फेरफारांचें थोडक्यांत दिग्दर्शन करून हा विषय संपादिणें युक्त होईल.

## विभाग सहावा

### उपसंहार

#### यजुर्वेदकाल

ऋग्वेदाचा उत्तरकाल आणि यजुर्वेदकाल यांच्यामध्ये थोडे अंतर आहे. यजुर्वेदकालांत आर्यांची वसति पूर्वेकडे वाढून यजुर्वेदकाल बंगालपर्यंत गेली होती. कुरुपांचालाचा प्रदेश हा संस्कृतीचे केंद्र होता. धर्माचे पौराणिक दृष्ट्या स्वरूप पालटले नव्हते. प्रजापतीला सर्वांत ज्यास्त महत्त्व आले. विष्णुदेवतेचे महत्त्व ऋग्वेदकालाहून अधिक झाले. रुद्रदेवतेचे रूपांतर शिवदेवतेत झाले. द्राविडियनांची लिंगपूजा आर्यांमध्ये सार्वत्रिक झाली. कृष्ण यजुर्वेद व शुक्ल यजुर्वेद यांच्यामध्ये कालदृष्ट्या व संस्कृतिदृष्ट्या विशेष भेद नाही. तसेच सामवेदाला या दोन्ही दृष्टींनी स्वतंत्र अस्तित्व नाही. ऋग्वेदानंतर गायनाच्या दृष्टीने सामवेदाची रचना करण्यांत आली. अप्सरांची संख्या यजुर्वेदांत वाढली. नागपूजा नवीन प्रचारांत आली. कांहीं नवीन संस्कार उत्पन्न करण्यांत आले व कांहीं धार्मिक कल्पनांत बदल झाला. धर्मदृष्ट्या मुख्य फरक म्हणजे देवता व यजमान यांच्या संबंधातील होय. ऋग्वेदकालांत देवतांची कृपा संपादन करण्याकरितां यज्ञ करण्यांत येई. यजुर्वेदांत यज्ञालाच जास्त महत्त्व मिळाले; त्याचे स्वरूप वाढले. यज्ञातील लहानसहान विधीसुद्धां बरोबर झाले पाहिजेत अशी समजूत झाली. यज्ञाच्या ठायीं अशा प्रचंड शक्तीची कल्पना केली गेली कीं यज्ञ करणाऱ्या पुरोहितांच्या इच्छेप्रमाणे देवांनीं वागलेंच पाहिजे. यांत्रिक पौरोहित्य ( Mechanical Sacerdotalism ) हा यजुर्वेदाचा धर्म होऊन बसला. शुक्लयजुर्वेदांत पुरुषमेध सांगितला आहे. परंतु मागे सांगितल्याप्रमाणे त्यांत मनुष्यांचा प्रत्यक्ष वध होत नसावा. ऋग्वेदकालाच्या उच्च संस्कृतीनंतर यजुर्वेदकालीन लोक रानटी पशुवृत्तीचे आचरण करित असतील अशी कल्पना करवत नाही. पुरुषमेधाच्या वर्णनावरून यजुर्वेदकालीं उद्योगधंदे वाढल्याचे दिसून येते. तथापि चातुर्वर्ण्य तीव्र झाले नव्हते. अर्थात् उपजातानाहि दृढ स्वरूप प्राप्त झाले नव्हते. ऐतिहासिक उल्लेख यजुर्वेदांत बरेच आले

आहेत. अनार्योशीं आतां युद्धप्रसंग नसल्याकारणानें युद्धवृत्ति जवळजवळ लुप्त झाली. यज्ञप्रधान धर्मप्रवृत्ति हीच यजुर्वेदांत प्रामुख्याने दृष्टीस पडते.

पुरुषमेधांत द्यावयाच्या बळीमध्ये जाराचा समावेश केलेला आहे. तेव्हां त्या शब्दाला या कालांत कदाचित् अनैतिक अर्थ इतर विशेष प्राप्त झाला असणें शक्य आहे. ऋग्वेदकालांतील द्यूतांतील चार फांशांत आणखी एकाची भर पडली.

सर्वत्र शांततेचें वातावरण असल्यामुळें व उद्योगधंदे वाढल्यामुळें विलासी वृत्तीला जास्त वाव मिळाला. त्याचबरोबर आर्थिक विषमताहि वाढूं लागली. वाजसनेयिसंहितेंत ( ९.२२ ) राज्याभिषेक समारंभाचें वर्णन विस्तृत रीतीनें आलें आहे.

### अथर्ववेदकाल

‘ ऋग्वेदांतील सूक्तांची सरमिसळ, प्राचीन देवतांचें स्वरूपांतर व त्यांचें अद्वैतवादांत पर्यवसान, विचित्र देवतांची उत्पत्ति, अथर्ववेदाचें स्वरूप नरकस्थानाला अनुमति, अनेक देवतांपैकी सर्व देवतांचा आणि निसर्गाचा प्रतिनिधि अशी एक देवता, दुरुपयोगाकरितां तसेंच चांगल्या कारणाकरितां मंत्रतंत्र, ‘ जे माझा द्वेष करतात व मी ज्यांचा द्वेष करतो ’ त्यांच्या नाशाकरितां मंत्र, संतति आणि दीर्घायुष्य मिळण्याकरितां, दुष्ट जादूटोण्याचा नाश करण्याकरितां व विष आणि रोग यांचें अपहरण करण्याकरितां मंत्रतंत्र, हुतावशेषाला देवत्व प्राप्त झाल्याकारणानें यज्ञयागाला मिळालेली मानाची पराकाष्ठा, सर्प, रोग, निद्रा, काल, तारे यांचीं सूक्ते, पुरोहिताच्या शत्रूंना अभिशाप, अशा प्रकारचें अथर्ववेदाचें सामान्य स्वरूप प्रथमदर्शनीच दिसतें. यांपैकीं नवीन भाग किती आहे ? ’

‘ मंत्रतंत्र, जादूटोणा, निर्जाव वस्तूंचीं सूक्ते, अद्वैतवादाचीं चिन्हें, यांचा ऋग्वेदांत अभाव आहे असें नाहीं, परंतु अशा प्रकारचीं सूक्ते आणि त्यांचें ऋग्वेदाच्या सूक्तसंग्रहांतील स्थान यांवरून एकंदरीत मत असें बनतें कीं मूळ ग्रंथाची ही पुरवणी आहे. उलटपक्षीं अथर्ववेदांतील सूक्ते वाचून असें वाटतें कीं, ऋग्वेदांत जें गौण आहे तें अथर्ववेदांत प्रधान आहे. तथापि, अथर्ववेदांतील मंत्रतंत्रांचे प्रयोगच नव्हेत, तर तीं सूक्ते सुद्धां, अथर्ववेदाचें संहितीकरण होण्यापूर्वीं बराच काळ अस्तित्वांत असलीं पाहिजेत आणि जरी अथर्ववेदाचें ऐतिहासिक स्थान ऋग्वेदानंतरचें आहे तरी, अथर्ववेदांतील

बराच भाग ऋग्वेदाइतका जुना असला पाहिजे, असे अनेकदां सिद्ध करण्यांत आले आहे. मंत्रतंत्र इत्यादि धार्मिक विषय हलक्या दर्जाचा असल्यामुळे तो ऋग्वेदांतून मुद्दाम गाळण्यांत आला असेहि सामान्यतः समजण्यांत येते. \*

ऋग्वेद आणि अथर्ववेद यांच्या रचनेच्या मुळाशीं यज्ञयागाच्या विनि-  
योगाचा हेतु नव्हता. यजुर्वेदाचा आणि सामवेदाचा  
ऋग्वेद आणि अथर्ववेद संग्रह केवळ यज्ञाकरितांच करण्यांत आला. अथर्व-  
यांचा संबंध संग्रहाचा वेदांत समावेश उशीरां झाला याचें कारण  
त्याची रचना उशीरां झाली हें नव्हे, तर त्याचें  
अंतर्गतस्वरूप हें होय. शांति, आशीर्वाद, आणि अभिशाप हा अथर्ववेदाचा  
हेतु होय. अथर्ववेदांत सर्व देवांचें कार्य राक्षसांचें हनन करणें हें आहे.  
अथर्ववेदकालांत आर्यांचा विस्तार पूर्वेस बराच झाला होता. ऋग्वेदांत  
मगधदेशाचा उल्लेख कीकट या नांवानें आला आहे. अथर्ववेदांत (५.२२.१४)  
मगध हें नांव अंगदेशाबरोबर आले आहे. बंगाल देशापर्यंत आर्य गेले होते.  
वाघाचा उल्लेख अथर्ववेदांत प्रथम आला आहे. उत्तर हिंदुस्थानांपैकीं  
फक्त बंगाल्यांतच वाघ होते. या कालांतील लोकांचा हत्तीशीं पूर्ण  
परिचय झाला होता. हस्तिनीचा स्पष्ट उल्लेख आला आहे (९.३.१७).  
दक्षिणेकडेहि आर्य सरकत चालले होते. न्यग्रोध (वड) वृक्षाचा उल्लेख  
अथर्ववेदांत येतो. पूर्व आणि पश्चिम समुद्रापर्यंत आर्य या कालांत गेले होते.  
दोन्ही समुद्रांचा उल्लेख आढळतो. रुपें आणि लोखंड यांचें स्पष्ट ज्ञान झालें  
होतें. माशांचा उल्लेख अथर्ववेदांत वारंवार आलेला आहे.

शेतकीमध्ये सुधारणा झाली होती. नांगर मोठा आणि जड असा तयार  
करण्यांत आला होता (अथर्व. ३.१७). एका नांग-  
अथर्ववेदकालीन विशेष राला चोवीस बैल जोडण्यांत येत. त्याचें टोंक  
तीक्ष्ण करण्यांत आलें असून धरण्याची मूठ मऊ करण्यांत आली होती.  
पाटबंधान्याच्या पाण्याबरोबर खताचाहि उपयोग करण्यांत येई (३.१३).  
यव, गहू, उडीद, धाना, तिळ आणखी इतर धान्ये काढण्यांत येत. तिळाचें  
तेल काढण्यांत येई.

भ्रातृव्याचा शत्रुत्वानें उल्लेख वारंवार आला आहे. विवाहसंस्कार बहुतेक

ऋग्वेदाप्रमाणेंच होता. विवाहानंतर पत्नी एका दगडावर उभी राहून ध्रुव-  
ताऱ्याकडे पहात म्हणत असे, ' हे ध्रुवा, जसा तू आपल्या स्थानांत अढळ  
आहेस, तशीच मी आपल्या पतिकुलांत स्थिर राहों. ' सतीच्या चालीचा  
स्पष्ट उल्लेख अथर्ववेदांत आहे ( १८.३.१ ). तसेंच पुनर्विवाहालाहि पर-  
वानगी देण्यांत आली आहे प्रेतसंस्कार दहनाचा असे. अथर्ववेद हा  
आयुर्वेदाचा प्राचीनतम ग्रंथ आहे असें म्हटल्यास हरकत नाही. अनेक  
प्रकारचे रोग व विषे व त्यांचीं निवारक औषधे यांचे वर्णन अथर्ववेदांत  
पुष्कळ आले आहे.

### ब्राह्मणकाल

यजुर्वेद आणि ब्राह्मणे यांच्या धर्मांत फारसा फरक नाही. ब्राह्मणग्रंथांत  
देव तेच आहेत, परंतु त्यांचे जुने स्वरूप पालटले  
ब्राह्मणग्रंथांचे स्वरूप आहे. ब्राह्मणवर्गीला देवत्व प्राप्त झाले. ' असुर '  
शब्दाचा चांगला अर्थ जाऊन दुष्ट राक्षस हा त्याचा अर्थ दृढ झाला. यज्ञ-  
यागांत पशुबलि अद्यापिहि देण्यांत येत असे व हुतावशेष भक्षण करण्यांत  
येई. अर्थात् मांसाहार प्रचलित होता. यज्ञिय विधींचे कथात्मक विवरण,  
इतिहासाचे त्रुटित भाग, तत्त्वज्ञानाचे स्पष्टीकरण व कांहीं असंबद्ध विषय  
यांनी ब्राह्मणग्रंथ बनले आहेत. मध्यदेश हा संस्कृतीचे केंद्र बनला. यजुर्वेद  
आणि ब्राह्मणग्रंथ यांच्या केंद्रप्रदेशांत फारसा भेद नाही. ब्राह्मणकालांत  
आर्यांची वसति पुष्कळ वाढली.

पुष्कळसे लोक पूर्व आणि दक्षिण या भागाकडे गेले. शतपथब्राह्मणांतील  
माठवविदेहाच्या कथेवरून त्याकालीं लोक सदा-  
जातिभेद तीव्र झाला नव्हता नीरा नदी ( गंडकी ) ओलांडून पलीकडे विदेहांत  
गेले होते, असे दिसते. पंजाबांत थोडे लोक राहिले. जे राहिले ते आपल्या  
जुन्या धर्मास चिकटून राहिले; परंतु पंजाब सोडून पुढे पूर्वेस विस्तारलेल्या  
लोकांच्या दृष्टीने हे मागासलेले ठरले. मुख्य वसति गंगायमुनांच्या तीरी  
होती. व्रात्यस्तोमसंस्काराचा प्रारंभ यथे याच कालांत झाला. वेदांना  
प्राचीन रत्नभांडार समजण्यांत येऊन त्यांना अपौरुषेयत्व प्राप्त झाले. पर-  
लोकांतील पापपुण्याची व पुनर्जन्माची कल्पना दृढ झाली ( श. ब्रा. १.५.३.  
१४ ). वर्णभेद तीव्र झाले नव्हते असे कवश एंलूषाच्या कथेवरून दिसून



येतें ( ऐ. ब्रा. ८.१ ). ऋषींनीं कवश ऐलूषाला यज्ञांत प्रवेश दिला नाही. तहानेनें व्याकुळ होऊन तो मरावा म्हणून त्याला त्यांनीं सरस्वतीच्या वाळवंटांत हांकलून दिलें. कवशानें चांगलें अध्ययन केलें होतें त्यानें एक सूक्त ( ऋ. १०.३०.१ ) म्हणून सरस्वतीला बोलावलें. देवतांची त्याच्यावर कृपा झाली हें जेव्हां ऋषींना समजलें, तेव्हां त्यांना आपल्या क्षुद्रत्वाची जाणीव झाली. ते त्याला शरण गेले व ऋषि ही पदवी त्यांनीं त्याला दिली. अशा प्रकारें जातिभेदांना अद्यापि तीव्र स्वरूप प्राप्त झालेलें नव्हतें. हलक्या जातींतील मनुष्यानें आपलें उच्च कर्तृत्व सिद्ध केलें असतां त्याला वरच्या जातींत सामील होतां येत असे. ऐतरेयब्राह्मणाचा कर्ता म्हणून मानल्या गेलेल्या महीदास ऐतरेयाच्या कथेवरून हेंच दिसून येतें.

‘सून सासऱ्याच्या समोर दिसत नसे ( ऐ. ब्रा. १२.११ ). सासरा

स्त्रियांच्या चालीरीति आल्याबरोबर ती निघून जात असे. त्याच्या दृष्टी-पासून दूर रहात असे. ही पद्धति आजपावेतों

चालत आलेली आहे. स्त्रियांचा प्रमाणातीत विनय समाजाच्या सर्व अवस्थांत दिसून येतो. बहुपत्नीकत्वाची चाल या कालांतहि होती ( ऐ. ब्रा. १२.१२, १९. १३ ); तथापि ऋग्वेदाप्रमाणें ती फक्त राजे आणि श्रीमंत लोक यांच्यापुरतीच अस्तित्वांत होती. नीतिमत्तेची इयत्ता उच्च होती; हें प्रजापतीच्या कथेवरून ( ऐ. ब्रा. १३.९ ) दिसून येतें; पत्नी आणि भगिनी यांच्या परस्परसंबंधाची कल्पना ऐ. ब्रा. १३.१३ वरून येते. विधवा भगिनीला फारसें महत्त्व नसे. पत्नी ही घरांतील सर्वाधिकारी होती व तिच्या हाताखालीं बाहिणीला वागावें लागे. ’

‘सूर्य केव्हांहि उगवत नाही व मावळतहि नाही ( ऐ. ब्रा. १४.८ ) अशासारखे शास्त्रीय सिद्धांत ब्राह्मणग्रंथांत तुरळक आढळतात. समुद्र आणि समुद्रयान यांचे उल्लेख वारंवार येतात. समुद्रावर जाणाऱ्या नावांचा स्पष्ट उल्लेख ऐ. ब्रा. १७.७, ८ यामध्ये आला आहे. ’ \*

‘जमिनीवर वैयक्तिक मालकी होती. बाप जिवंत असतांनाच मुलांमध्ये मालमत्तेची वांटणी करण्यांत येई ( ऐ. ब्रा. ). शेतें सामाजिक विशेष व संबंध गावें सुद्धां बक्षीस दिल्याचे उल्लेख आहेत.

\* Ashutosh Vishwas – Society & culture in Brahmana period. Annals of the B. O. R. I. Vol. XIII 1931-32.

राजा स्थानिक अधिकाऱ्यांमार्फत सत्ता चालावी. जनसमूहाच्या मुख्याला गांवचा पुढारी व्हावें लागे व सारावसुलीचें काम त्याच्यावर सोंपविलेलें असे. धान्यांपैकीं तांदूळ हे रानटी व गांवरान असे दोन्ही प्रकारचे उपयोगांत आणीत. शेतकऱ्याला शेतांत नेहमीं खपावें लागे. उंदीर पेरलेलें बीं खात असत, व पक्षी आणि इतर प्राणी झाडाचे कोंब खाऊन टाकीत. अतिवर्षण आणि अवर्षण या दोहोनींही पिकांचा नाश होई. दुष्काळ पडत असत. कांहीं गांवें दूधदुभत्याकरितां प्रसिद्ध होतीं. गाईना दिवसांतून तीनदां चरावयास नेत व त्यांची योग्य काळजी घेत असें ऐतरेय ब्राह्मणांवरून दिसून येते ( १.४.९.२ ). औद्योगिक जिवनांत पुष्कळ वाढ झाली होती. उद्योगांत अनेक विभाग पडले होते. कर्मकार ( लोहार ), कुलाल ( कुंभार ), गणक ( ज्योतिषी ), गोपाल, तक्षन् ( सुतार ), धैवर ( कोळी ), नापित ( न्हावी ), मलग ( घोबी ), वयितृ ( विणकरी ), सुराकार इत्यादि अनेक धंदेवाईकांचे उल्लेख आले आहेत. शुक्लयजुर्वेदांतच अनेक धंद्यांची वाढ झाली होती ( अध्याय १६ व २० ). विणण्याची कला वाढली होती. रंग देणें, नक्षीकाम, टोपल्या विणणें हीं कामें स्त्रिया करीत. स्त्रिया डोक्यावर कांहींतरी वस्त्र वापरीत असत ( ऐ. ब्रा. ६.१ ). शतपथब्राह्मणांत इंद्रपत्नीनें डोक्यावर वस्त्र घेतल्याचा उल्लेख आहे. धातूचें ज्ञान वाढलें. शुक्लयजुर्वेदांत ( १८.१० ) सहा धातु सांगितल्या आहेत. वैयक्तिक आणि सामुदायिक हित साधण्याकरितां कामकऱ्यांचे संघ स्थापन झाले होते असें प्रो. रोथ व गेल्डनेर यांचें मत आहे. कांहीं विद्वानांचा या मताला विरोध आहे. कारागिरांना विशेष हक्क होते. यज्ञाच्या वेदि, पाटबंधारे व सार्वजनिक इमारती बांधणाऱ्या कारागिरांना विशेष दर्जा होता. शेतीची लागवड व व्यापार हीं कामें आर्य स्वतः करीत नव्हते; दासांकडून तीं करवीत. समाजाच्या प्राथमिक अवस्थेंतील मनुष्ययज्ञाचे जागीं अश्वमेध, त्याचे ठिकाणीं इतर प्राण्यांचा बलि व तदनंतर धान्यादिकांच्या आहुति असें यज्ञाचें कालदृष्ट्या प्रगतिपर स्वरूप ऐतरेय ब्राह्मणांत मान्य केलेलें आहे. वस्तूच्या किंमतीबद्दल होत असलेली घासाघीस या कालांतहि दिसून येते. एक पुरोहित यजमानाकरितां सोम विकत घेण्यास गेला असतां पांच वेळां विचारीपर्यंत सोमाची किंमत निश्चित झाली नाहीं ( श. ब्रा. ३.३.३.१-४ ). ' शातमान ' नांवाचें एक सोन्याचें नवीन नाणें या कालीं प्रचारांत होतें. ( श. ब्रा. ) तैत्तिरीय संहितेंतहि तें उल्लेखित आहे यावरून

त्या कालांतहि तें प्रचलित असावें. 'शातमान' म्हणजे शंभर मान होत. 'मान' म्हणजे गुंज असें सायणाचार्य म्हणतात. प्रो. एग्लिंग यांनीहि तें मत स्वीकारलें आहे. 'सुपर्ण' नांवाचेंहि एक सुवर्णनाणें शतपथब्राह्मणांत व तैत्तिरीय ब्राह्मणांत आढळतें. तैत्तिरीय ब्राह्मणांतील हा उतारा तैत्तिरीय संहि-  
तेंतहि आहे. यावरून शातमान व सुपर्ण हीं नाणीं तैत्तिरीय संहिताकाळींहि प्रचारांत असावीत. शतपथब्राह्मणाच्या शेवटच्या कांडांत 'पाद' नांवाच्या नाण्याचाहि उल्लेख आला आहे. जनक राजानें यज्ञामध्ये एक हजार गाई-  
च्या शिंगांना प्रत्येकीं दहा असे पाद बांधविले व ब्राह्मणांपैकीं जो श्रेष्ठतम असेल त्यानें या गाई घेऊन जाव्यात असें सांगितलें. प्रो. रोथ, बोथलिक आणि  
व्हाइस डेव्हिड्स यांच्या मतानें पाद म्हणजे विशिष्ट वजनाच्या सोन्याच्या तुकड्याचा चौथा हिस्सा होय. परंतु यावरून अशी कल्पना करावयाची काय, कीं यज्ञ चालू असतां, ब्राह्मणांची परीक्षा पाहण्याची कल्पना जनक राजाला सुचली व त्यानें त्याच क्षणीं सोन्याचे सारख्या वजनाचे वीस हजार तुकडे तयार करून घेतले? ही कल्पना हास्यास्पद आहे. उलटपक्षीं पाद या नाण्याचा उल्लेख पाणिनीनें आपल्या सूत्रांत केला आहे ( ५.१.३४ ). 'पाद' या शब्दाचा नाणें असा अर्थ घेतला तरच जनक राजाला कोणत्याहि वेळीं आपल्या खजिन्यांतून वीस हजार पाद काढून आणून गाईंच्या शिंगांना बांधविणें शक्य होतें. '

'कृष्णाल या नाण्याचाहि उल्लेख तैत्तिरीय ब्राह्मणांत आला आहे ( १.३.६.७ ). तांबडी गुंज असा कृष्णाल या शब्दाचा अर्थ आहे. यावरून कृष्णाल म्हणजे तांबड्या गुंजेच्या वजनाइतक्या सोन्याचें नाणें असावें. काठक-संहितेंत ( ११.४ ) हिरण्यकृष्णाल असा प्रयोग आला आहे. मनुस्मृती-  
तहि कृष्णाल हें नाणें आहे. या कालांतील संपत्ति सोने, रुपें, रत्नें, तांबें, लोखंड, शिसें, कथील, रथ, गाड्या, घोडे, गाई, गुलाम, घरे आणि सुपीक जमिनी, अशा स्वरूपांत होती. राजे लोकांनीं ब्राह्मणांना दिलेल्या दक्षिणा-  
वरून त्या काळच्या प्रचंड संपत्तीची कल्पना करतां येते. †

### सूत्रकाल

ब्राह्मणकालानंतरचा ठळक कालविभाग म्हणजे सूत्रकाल होय. या दोन

† S. K. Das—Economic History of Ancient India.

संस्कृतीची अधोगति

कालांत फार अंतर आहे. सूत्रकालांत आर्यांची वसति बहुतेक उत्तरहिंदुस्थान व्यापून राहिली होती. तथापि आर्यावर्ताचे शेवटचे भाग म्हणजे सिंधु, सौवीर, सुराष्ट्र, अवन्ती, दक्षिणापथ, अंग व मगध या देशांत संकीर्णयोनि लोक रहात होते व त्यामुळे या प्रदेशांच्या बाह्य मर्यादांमध्ये प्रवेश केल्यास शुद्ध होण्याकरितां प्रायश्चित्त घ्यावे लागत असे. सूत्रकालांत आचारधर्माची रचना दृढ झाली. विवाहसंस्कारांत फारसा फरक झाला नाही. विवाहाचे सहा प्रकार होते. बालविवाह रूढ झाले. स्त्रियांचा दर्जा कमी समजण्यांत येऊ लागला. वेदाध्ययनादि गोष्टी स्त्रियांना बंद झाल्या. स्त्री ही पुरुषाची केवळ परिचारिका बनली. विवाह केलाच पाहिजे असे बंधन स्त्रियांवर आले. आंतरजातीय विवाह मान्य होते, परंतु खालच्या जातीच्या पुरुषाला वरच्या जातीच्या स्त्रीशी विवाह करण्यास बंदी होती. चातुर्वर्ण्य व उपजाति यांचीं बंधने दृढ झालीं. थोडक्यांत सांगावयाचे म्हणजे संस्कृत भाषेच्या अर्वाचीन स्वरूपाच्या कालविभागांतील धार्मिक व सांस्कृतिक परिस्थितीचे बीजारोपण सूत्रकालांत झाले.



## सूची

- अक्काडियन, ३१  
 अमि, १५, ११३  
 अंगिरस, ९  
 अथर्वन्, ९  
 अदिति, ६३, १२१  
 अनु, ५२, ८५  
 अयस्, १९  
 अलिन, ८५  
 अश्कानियन, ७६  
 अरमयुग, १५  
 अश्विनौ, ११, ९८, ११८  
 असिक्नी, ७७  
 अँसीरियन, ३२  
 अहुरमज्द, ६८, ७०, ११४  
 आउफ्रेट्, ८४  
 आख्यानसूक्तं, १०३  
 आग्रमैन्नु, ७०  
 आपटे दा. ना., ४५  
 अर्जिकीया, ७७  
 आर्यन्, ५  
 ऑस्ट्रिक, २७, ४७, ११५  
 इजिप्शियन, ३१  
 इंडो-हराणी, २४, ५१  
 इंडो-जर्मनिक, ५  
 इंडो-युरोपियन, ३, १६  
 इंद्र, १०, ९६, ११२  
 उषस्, ९, १००, १२०  
 ऊर्पर, १४३  
 ओपशा, १६७  
 ओल्डेनबर्ग, ९४, १०३, १५७  
 ऊर्पर्द, १६७  
 काल्दवेल, २८  
 कीकट, ७८  
 कीथ, ८०, ८२, ८७, १०२, ११५,  
 १२७, १४१, १६०, १६४, १६९  
 कुंटे म. मो., ७९  
 कुंभा, ७७  
 कुरीर, १६७  
 केगी, ९३, १५०, १५९  
 केल्टिक, ३, १२, १६  
 क्यानियन, ७६  
 कृष्णाल, १८३  
 क्लापरोथ्, ५  
 खाल्डिया, ३१  
 गंगा, ७७  
 गवामयन, ९  
 गांगुली, १४२  
 गायगेर, ५, ६, ७१, ७४  
 गिल्गिट, ५३  
 गेल्डनेर, ९३, १५०  
 ग्रिअर्सन, ५२  
 ग्रीक, ३, १२, १६  
 घुले कृष्णशास्त्री, १२१  
 चक्रवर्ती अ. कु. ८१  
 चंद्रवंशीय, ५२  
 चेदि, ७९  
 अयस्त्राल, १७२  
 जरूय, ५४  
 जोन्स् सर लुइस्यम्, २  
 झरथुष्ट् १३, ५४, ६८  
 झैद, ३, १२, २४  
 टिळक ६, १३, ३४, ६१, ११६, ११८,  
 १२३  
 ट्यूटॉनिक ३, १२, १६

- तुर्वश, ५२, ८५  
 दलाल, ५०  
 दशम्व, ९  
 दस्यु, ५४  
 दानस्तुति, १०२  
 दाशराज्ञ युद्ध, ८५  
 दास डॉ. ए. सी., ६, १२, ६०, ७८,  
 १४३  
 दास एस्. के., १७० १८३  
 दीर्घतमस्, ९  
 दौ, १२०  
 द्राविडियन, २७, ४१, ४७  
 द्रुष्टु, ५२, ८६  
 नवम्व, ९  
 निष्क, १६९  
 पक्थ, ८५  
 पाणि, १६९  
 पर्जन्य, १२२  
 परुष्णी, ७७  
 पस्त्यावत्, ८१  
 पाद, १८३  
 पावगी ना. भ. ६, १२५  
 पिशदानियन, ७६  
 पिशेल, ९३, १५०, १५१  
 पुरु, ५२  
 पूषन्, ११७  
 पृथ्वीस्कि ४८, ११६  
 पृथिवी, १२०  
 प्रधान एस्. एन्., ७७  
 प्राणनाथ डॉ., ४२  
 फिलिप्स, १३४  
 फोनीशिअन्, ३२  
 बॅबिलोनियन ३२  
 बागची डॉ. प्र. चं. २७  
 बोगाझकोई, ६८  
 बोथलिक, १२१, १४२  
 बोलेन्सेने, १२८  
 ब्रँक्षियुग, १५  
 ब्राहुई, २९  
 भट्टाचार्य व्ही. एस्., ५५  
 भलान, ८५  
 भृगु, ९, ८५  
 मॅकडोनेल, ६४, ७०, ८०, ८२, ८६,  
 ९१, १२४, १४७ १६४, १६९,  
 मॅक्स मुल्लर, ५, ५९, ८०, ८२, ८७,  
 १२१, १०७, १३०, १३४  
 भत्स्य, ८५  
 मना, ३३, ४२  
 मरुत् ११९  
 मरुद्वृधा, ७७  
 मार्शल सर जॉन, ३६  
 मित्र, ११६  
 मिश्रयुग, ३६  
 मूजवत्, ८१  
 मूर डॉ. जॉन, २३, ८८, १२१  
 मेडिटरेनियन, २८, ४०  
 मोहेंजो-दारो, ३६  
 यदु, ५२  
 यंग थॉमस्, ५  
 यम, १२३, १३७  
 यमुना, ७७  
 याकोबी, ६१  
 यास्क, ५५, ११०, ११७  
 रॅगोस्किन, १३५  
 रॅपसन्, ५, ६, २८, ३०  
 रास्क, २९

रिस्ले सर हर्बर्ट, २९, ५१

रुद्र, ९९

रेले डॉ. व्ही. जी., १११

रोथ रुडोल्फ, ७२, ७९, ८४, ९३, ११४  
१२१, १४२

लॅटिन्, ३, १२, १६

लिंगपूजा, ४८, ५५

वर, ६८, १४५

वरुण, ९७, ११३

वॅलिस, १३२

वसिष्ठ, ८५

वाडेल, ४४,

वॉरेन, ६

विंटरनिट्ज़, ४, ६०, ६१, ६४, ८८,  
९५, १०४, १२७, १५०, १५८

वितस्ता, ७७

विपाशा, ७७

विरोस्, ५

विश्वामित्र, ८५

विश्वास आशुतोष, १८१

विष्णु, ११, ११७

विषाणिन्, ८५

वैद्य चिं. वि. ४४, ४६, ५२, ६४, ८५,  
१२९

शर्यणावत्, ८१

शरयू, ७८

शातमान, १८२

शिव, ८५

शिञ्जैव, ५५

शुतुद्रि, ७७

श्रेडेर, १७, ६०

सप्तसिंधु, ७७

सभा, १६०

समिति, १६०

सरकार सु. चं., १६७

सरस्वती, ६०, ७९

सवितृ, ११६

ससानियन, ७६

सायण, ५५, १८३

सार्गन, ३२

सिथियन, २९

सिंधु, ७७

सुदास, ८५

सुपर्ण, १८३

सुमेरियन, ३१-४२

सुर, अतुलकुमार, ४८, १७२

सुवास्तु, ७७

सूर्य, ११६

सूर्यवंशीय, ५२

सैमेटिक, ३२

सोम, ८१, ११९, १४६

स्तोका, १६७

स्लाव्होनिक, ३, १२, १६

हखामनियन, ७६

हम्मुरब्बी, ३३

हरप्पा, ३६

हॉग डॉ. मार्टिन, ६८

हॉपकिन्स, ३५, ७८, ८२, ९०, १२३,  
१७०

हॉर्नले, ५१

हिब्, ३२

हिमालय, ८१

हेविट, १२

## शुद्धिपत्र

---

पृष्ठ	ओळ	अशुद्ध	शुद्ध
११	८	येतां	येत.
११	११	चत्वारिंश्य	चत्वारिंश्यां
३३	१२	आधुनिका	आधुनिक
३९	१२	ताट	ताठ
५६	१३	अभि	अपि
७७	१९	Hydraostes	Hydraotes
८६	८	भरतांच्या	भरतांच्या
११९	७	श्रि	पृश्रि
१२५	२०	देशमानपद्धति	दशमानपद्धति
१२८	७	आचारण्यांत	आचरण्यांत
१३१	१४	शक्तीचा	शक्तीची
१३६	२७	ल	पूल

---



# वाचलेले किंवा उपयोजिलेले ग्रंथ

## ( Works Read or Consulted )

- ( १ ) ऋग्वेद-संहिता ( सायणभाष्यासहित ) .
- ( २ ) महाराष्ट्रीय ज्ञानकोश-१ वेदविद्या २ बुद्धपूर्वजगत्.
- ( ३ ) हिंदी-सुमेरी संस्कृती—दा. ना. आपटे.
- ( ४ ) ' गंगा ' मासिक-वेदांक ( हिंदी ) .
- ( ५ ) ' गंगा ' मासिक-पुरातत्त्वांक ( हिंदी ) .
- ( ६ ) History of Sanskrit Literature—Max Muller.
- ( ७ ) " " " " — Weber.
- ( ८ ) " " " " — Macdonell.
- ( ९ ) " " " " — Winternitz.
- ( १० ) " " " " — C. V. Vaidya.
- ( ११ ) Vedic India—Z. A. Ragozin.
- ( १२ ) Ancient India—E. J. Rapson.
- ( १३ ) Antiquities of India—L. D. Barnett.
- ( १४ ) Ancient & Medieval India—Mrs. Manning.
- ( १५ ) Pre-Historic India—Panchanana Mitra.
- ( १६ ) History of India—R. C. Dutt.
- ( १७ ) History of India—V. S. Dalal.
- ( १८ ) Cambridge History of India.
- ( १९ ) History of the religion of Hindus—Dhirendranath Pal.
- ( २० ) Religions of India—E. W. Hopkins.
- ( २१ ) Vicissitudes of Aryan Civilization—M. M. Kunte.
- ( २२ ) Arctic Home in The Vedas—B. G. Tilak.
- ( २३ ) Orion—B. G. Tilak.
- ( २४ ) Comparative grammar of Dravidian Languages—  
Caldwell.
- ( २५ ) Ruling races of Pre-Historic Times—J. F. Hewitt.
- ( २६ ) Evolution of Aryan—Ihering.
- ( २७ ) Origin of the Aryans—I. Taylor.
- ( २८ ) Indo-Aryan Mythology—Narayana Iyengar.
- ( २९ ) Vedic Fathers of Geology—N. B. Pawgi.
- ( ३० ) Aryavartic Home and the Cradle of Humanity—N. B. Pawgi.

- ( 31 ) Civilizations of Eastern Iranians—W. Geiger.  
 ( 32 ) Original Sanskrit Texts Vols. V—J. Muir.  
 ( 33 ) Ashutosh Commemorative Vol. —Calcutta University  
 ( 34 ) Bhandarkar Commemorative Vol.—B. O. R. I., Poona.  
 ( 35 ) Carmichael Lectures—D. R. Bhandarkar.  
 ( 36 ) Art of war in Ancient India—G. T. Date.  
 ( 37 ) Science of Language—Max Muller.  
 ( 38 ) Biographies of words and Home of the Aryans—Max Muller.  
 ( 39 ) Chips from a German Workshop—Max Muller.  
 ( 40 ) Teachings of the Vedas—Maurice Phillips.  
 ( 41 ) Oriental and Linguistic Studies—W. D. Whitney.  
 ( 42 ) The Home of the Indo—Europeans—H. H. Bender.  
 ( 43 ) Zend Avesta S. B. E.—Darmesteter.  
 ( 44 ) Essys on Parsees—Marthin Haug.  
 ( 45 ) Steps to Prophet Zoroaster—Pithawala.  
 ( 46 ) Mazdaism in the light of Vishnuism—A. Govindacharya Swamin.  
 ( 47 ) Collected essays of Pandit A Mahadeo Shastri.  
 ( 48 ) Cosmology of Rgveda—H. W. Waliis.  
 ( 49 ) Rgvedic India—A. C. Das.  
 ( 50 ) Rgvedic Culture—A. C. Das.  
 ( 51 ) Vedic Mythology—A. A. Macdonell.  
 ( 52 ) Vedic Index of Names and Subjects—Macdonell  
Keith.  
 ( 53 ) Vedic Gods—V. G. Rele.  
 ( 54 ) Religion of the Veda—M. Bloomfield.  
 ( 55 ) Dravidian Elements in Indian Culture—G. Slater.  
 ( 56 ) Indus Valley Civilization—Sir John Marshall.  
 ( 57 ) Pre-Aryan and Pre-Dravidian India—P. C. Bagchi.  
 ( 58 ) Chronology of Ancient India—S. N. Pradhan.  
 ( 59 ) Economic History of Ancient India—S. K. Das.  
 ( 60 ) Economic Conditions of Ancient India—J. N. Samsaddar.  
 ( 61 ) Economic Life and Progress in Ancient India—Narayan chandra Bandyopadhyaya.  
 ( १ ) हिंदी प्राच्यविद्या-परिषदांचे वृत्तांत.  
 ( २ ) प्राच्यविद्याविषयक नियतकालिकें.















